
सुनिता- 


तुजी धिटाव, तुजो खिलाडू सभाव ह्या गुणांचेर 
मनांतल्यान खोशी जावन ही म्हजी कादंबरी 
तुकाच ओंपूंक म्हाका समाधान जाता. 


आरंभाचीं दोन उतरां 


हाल: हांव मडगांवां एका हॉटेलांत राविल्लो. मडवळाचो एक भुरगो म्हजे 

कपडे व्हरपाक आयलो. इतल्यांत ताका सकयल रस्त्या वयल्यान उलो 
मारून कोणें विचारलें, “इनास आयला रे?" 

“ना.” ताणें सकयल पळोवन सांगले. “तो दुर्येत आसा. आयज फिफ्टीन डेस 
मायज.'' 

त्या भुरग्याक जर कोणेंय विचारिल्लें, “तूं उलयता ती भास कसली?'' तर तो 
“कोंकणी” म्हण सांगतलो आसलो. पूण तो जी कोंकणी उलयलो तातूंत दोन शब्द 
इंग्लीश (फिफ्टीन, डेस) आनी दोन पुर्तुगेज (दु्येत, मायज) आशिल्ले. 

म्हजे हे कोंकणी कादंबरींतय हेर भासो मात्श्यो भरसल्यात - संस्कृत, मराठी, 
इंग्लीश, पूर्तुगेज, उर्दू आनी इल्लीशी फ्रेंच - पूण कादंबरीचो अर्थ समजता काय ना, 
तें म्हत्वाचे. अर्थ समजून मनाची करमणूक जाली काय ना, तें म्हत्वाचे. ही कादंबरी 
बर॒यता आसतना म्हाका जो आनंद जाला, ताच्या अर्दान पसून वाचप्याक जालो, 
तर हांव 'देव पावलो' म्हणीन. 


- एच्‌. रत्नाकर राव 


TE TS 


साहित्यमोगी रत्नाकर 


ल्हार पसून पप्पाक साहित्याची खूब आवड. आजयेन, आवयन 
ट्‌ गायिल्ल्यो आल्लयो, गीतकाव्यां, लोककथा तो लक्ष दिवन 
आयकतालो. मडगांवच्या युनियन हायस्कूलांत तो आठ वर्सांचो आसतना “किंग 
केन्यूट' ही कविता एका वरांत पाठ करून इतले सुंदर रितीन म्हणून दाखयली की 
सगळ्यांनी ताची बरी तोखणाय केल्ली. मागीर शिक्षणा खातीर मुंबय वतकच, तो 
सेंट झेवियर हायस्कूलांत दाखल जालो. थंय ताचे लेख, निबंद शाळेच्या वर्सुकी 
अंकांत उजवाडा येताले. अभ्यासक्रमांत थारायिल्लें डिबेटिंग, थिएटर ह्या सारक्या 
बिशयांत सातत्यान वांटो घेवन ताणें वक्तृत्व सर्तींनी बरेंच नांव जोडिल्लें. उपरांत 
कॉलेजींत आसतना बरयिल्ल्यो काणयो 1115058180 Weekly of India’ ह्या 
नेमाळ्यांत उजवाडा येताल्यो. ताका संगिताचोय छंद आशिल्लो. निमणें कलाकाराचें 
आंग तें ! 
पूण पप्पा सतरा वसाँचो आसतना गोंयांत ताचो बापूय उमानाथराव संवसाराक 
अंतरलो आनी त्या शोकान आवय - इंदिराबाय फाटोफाट गेली. गिरणीचो वेव्हार, 
भावंडांची जापसालदारकी पप्पाच्या कंवळ्या खांदार पडली. मुंबयचें शिक्षण 
सोडून तो सांबड्ड्यां आयलो. आपलें सगळें लक्ष ताणें उद्देग-घंद्यांत घाले आनी 
बापायल्या कांय भरवंशाच्या विस्वासू कामगारांक घेवन गिरण येसस्वी रितीन 
चलोबंक लागलो. शिक्षण अर्द्र सुटिल्ल्यान तो रातचो बसून अभ्यास करतालो. 
इग्लंडच्यान मागयिल्लो इंजिनियरिंगाचो कॉरस्पॉडन्स कोर्स ताणे येसस्वी रितीन पूर्ण 
केलो. दीसभर कश्ट केल्ल्यान जीव थकतालो, पूण एकाद्रें साहित्याचे पुस्तक हातांत 
घेतले बगर ताका न्हीद लागनाशिल्ली. 
उद्देग भरभराटीक आयलो. लग्न जालें, संवसार फुलून, फळून जिणेक खोशयेची 
झळ लागता थंय आसा ताचेर दुख्खाचो दोंगर कोसळ्ळो. ताची घरकान्न, ताची 
जिवाची तारा, ताका सोडून गेली. दोन माणकुल्या भुरम्यांची तोंडा पळोवन ताणें 

स्वताक सांवरून, सांबाळून घेतलें. स्थितप्रज्ञच तो! अंतरांतल्या दुख्खाची झळ ताणें 
साहित्या कडेन वळयली. किण्ण काळखे उदास राती बसून तो परत लिखाण करूंक 
लागलो. निबंद, लघूकथा बरोवंक लागलो. 

पप्पा पयलीं इंग्लिशींत बरयतालो. ताची इंग्लिश मात जबरदस्त. मुदलांत भाशेची 
आवड. कितल्याश्योच भासो ताणें शिकून काडल्यो. मराठी, हिंदी, बंगाली, कन्नड, 
तुळू, थोडेंशें फ्रेंच आनी पुर्तुगेज. संस्कृताचे उपासक आनी अभ्यासक. मुंबय 
राविल्ल्यान ताका मराठी बरी येताली. पप्पान ल्हव ल्हव मराठींत बरोवंक सुरू 
केलें. त्या काळांत, गोंयांत एक चमत्कारीक साहित्यीक परिस्थिती आशिल्ली. 
प्रदेशभर कोंकणी मनशाच्या जिवितांत कोंकणी मूळ धरून आशिल्ली. तो उलयतालो 
कोंकणींत, विचार करतालो कोंकणींत, सपनेतालोय कोंकणींतच, पूण कार्यालयांत, 
कोर्ट कचेरेंत पुतुगेज भास आनी बरप मराठीत. 

पप्पाच्यो मराठी कथा, काणयो 'कुळागर', “अंजनी', 'परमळ' ह्या सारक्या 
विंगड विंगड म्हयनाळ्यांनी, दिवाळी अंकांनी उजवाडा येताल्यो. चंद्रकांतबाब केणी 
मडगांवां, आक्यां रावताले. कार्यालयांत वतना मुजरत पप्पाक मेळूंक येताले. 

“आरे, दिवाळी अंकांत कितेंय बरें जबदरस्त बरय आं!'' अशें हटकून मुखार 
वताले. 

कांय वर्सांनी, 1970 वर्सा कुळागर प्रकाशनाचे वतीन चंद्रकांतबाब केणी हांणी 
पप्पाच्या वेंचीक मराठी लघुकथांचो संच एकठांय करून उजवाडा हाडलो. पुस्तकाचे 
नांव “निराळे लोक' . ह्या पुस्तकाक 1974 वर्सा गोवा कला अकादमीचो पुरस्कार 
लाबलो. 

पप्पाक साहित्याची खून आवड. खंयूय भोंवडेर गेल्यार परत येतना तो ट्रंक 
भरून नामनेच्या इंग्लिश आनी मराठी लेखकांची पुस्तकां हाडटालो. तातूंत शणै 
गोंयबाबाचो ताचेर प्रभाव पडलो. ह्या पुस्तकांचो ताचेर बरोच परिणाम जालो. त्या 
म्हानपुरसांचें उत्स्फूर्त लेखन अनेक वेळा वाचून तो ताचेर टिपणी बरयतालो. तीं 
_ पुस्तकां हांवें जतनायेन सांबाळून दवरल्यांत. आमी कोंकणीक जाय तसो मान दिनात 
ही खंत बाळगून तो म्हणी, “आमी कोंकणीक सवती भुरग्याचो दर्जो दितात.'” 

खंयच्याय साहित्याक पयलो चंवर येता तो कवितांचो. गोंय मुक्ती वेळार आनी 
उपरांत कवितांचो घसघसोच कोंकणीच्या साहित्यमळार रकूंक लागलो. 

पुस्तकां वाचून ताका खूब उमेद मेळळी. पप्पान कोंकणींत बरोबंक सुरवात केली. 
पयली निबंदांनी आरंभ करून उपरांत प्रवासवर्णन, काणयो तो बरोवंक लागलो. 

कोंकणी भास एक, पृण तिचे भेस अनेक. गोंय, मुंबय, कारवार, कर्नाटक आनी 
कोचीन ह्या वाठारांनी शिंपडिल्ले आनी नागरी, रोमी, कानडी, मल्ल्याळी लिपयांनी 
वांटून गेल्ले एकेच भाशेचे प्रकार तरी कितले. गोंयांतच किरिस्तांव आनी हिंदू 
भावांची भास विंगड विंगड. दर वाठारांनी भास बदलता. उच्चार, उद्गार, हेल अश्या 
लक्षणांचो फरक जाणवता. तशेंच, दुसरे भाशेंतली अनेक उतरां आपशींच भरसतात. 
भास ही एक व्हांवती न्हंय. ज्या वाठारांतल्यान ती व्हांवता, तेच मायेचो गंध घेवन 
ती फुडें सरता आनी अश्या उतरांनीच भास समृद्ध जाता. 

आमी घरांत मंगळूरची चित्रापुरी कोंकणी उलयतालीं, पूण बरोवंक घेतली ती 
गोंयची सर्वसादारण लोकांची संवकळीची भास. उतरां उतरांनी पुर्तुगेज उतरां येतालीं. 
आमचो केन्ना वादय जातालो. हांवें म्हणप, “तूं कोंकणींत इतले पुर्तुगेज शब्द 
कित्याक बापरता? आनीक कितलिशींच कोंकणी, मराठी, संस्कृत समानार्थी उतरां 
आसात, तांचो कित्याक उपेग करिना?" 

पूण पप्पाचें म्हणणें, “जी भास गोंयच्या लोकांचे जिबेर घोळटा तेच भाशेचो हांव 
उपेग करतां.'” 

अंजनी' हे कादंबरींतलीं पात्रां सामकीं जितीजिर्वी दिसतात. बोनेबाब उल्यतात, 
ते शेजारचे कुडींतल्यान आवड्याक उलो मारतात काय दिसता. रघूची आम्माय 
` म्होंबाळ, मंगळूरी भास हेल काडून उल्यता काय दिसता. 

पप्पाचें साहित्य अणभवसमृद्ध, म्हायती मेळोवन अणभव घेवनच तो बरयतालो. 
जायरातींचें जग कशें आसता, ते कृत्रीम झगझगी फाटल्यान कितले श्रम, कश्ट, 
समस्या आसतात, हें समजावन घेवंक तो मुंबय थोडे दीस येवन रावलो. आमर्ची 
कांय सोयरी 'अँडव्हर्टायझिंग इंडस्ट्रींत' आशिल्लीं. तांच्या कंपन्यांक, स्टुडियोक 
भेट दिवन, बरीचशी म्हायती मेळोवन, ताणें थंयचे प्रसंग चितारले. 

पुस्तकाच्या उत्तरार्धांत गोंयच्या सैमसौंदर्याची तोंडभर तुस्त करतना, ताचें गोंयचे 
भुंयेर आशिल्लें उपाट प्रेम, आस्था दिसून येता. पुस्तकांतल्यानच न्हय जाल्यार 
लेखकूय आमकां ह्या थळांचे भोंबडेर व्हरता. आपल्या काकोडेंच्या भाटांत लेगीत 
भोंवडावन हाडटा. ह्यो आवडीच्यो मनभुलयण्यो सुवातो तो प्रत्यक्ष पळोवन आयला. 
खूब वर्सा पयलीं म्हाका आनी म्हज्या भावाक, ताणें अरवळेचे भोंवडेर व्हेल्ली. 
त्या दाट पाचव्या किण्ण रानांत भोंवतां भोंवतां अचकीत आमकां उदकाचो घसघसो 
दिसलो. फातरां वयल्यान उड़ी घेत तें उदक सहस्नधारांनी दूद कशें रकतालें. त्या 
स्तब्ध वातावरणांत फकत उदकाचो झंकार. कितलोसोच वेळ आमी तें सुंदर दृश्य 

पळयत बसलीं. 

पप्पा आपले भितरच उलयलो, “ही भूंय पळय, आपल्या अंतरांत प्रचंड अग्रीदाह 
सोंसून, आमकां आपल्या काळजांतल्यान शितळ जलधारा व्हांवयता.'” 

तेन्ना ताचो अर्थ आमकां कळूंक नासलो, पूण आतां ते शब्द याद केल्यार 
दिसता, 'पप्पाच्या मनांत कितल्योश्योच समस्या, यातना आशिल्ल्यो, पूण आपली 
मानसीक संतुळा सांबाळून शांत, थीर बुद्दीन तो वावुरतालो, दुसऱयांक मजत करीत 
रावतालो. 

'अंजनी' ह्या पुस्तकांत परंपरा आनी परिवर्तन हाचो बरो मेळ सादला. कादंबरींतले 
कांय प्रसंग, कांय उतरांचेर मात हांवें बरीच टिका केली. “ह्या सगळ्या प्रसंगांची मूळ 
कथेक कांयच गरज ना. काडून उडयात ती.” 

म्हजी खर समिक्षा शांत मनान पप्पान आयकून घेतली. मुमुरखेच हांसले. मागीर 
मनाक पट्टा तशीच कथा बरयली जांवये. आधुनीक धर्तेचें लिखाण तो बरोवंक 
सोदतालो. जिर्णेतूय ताचें हेंच धोरण - ऐकावे जनांचे, करावे मनाचे. 

अंजनी' ही कोंकणींत बरयिल्ली भोवतेक पयलीच नायिका-केंद्रीत कादंबरी. हे 
कादंबरीक टी.एम.ए. पै फावंडेशनाचो मरणोत्तर पुरस्कार पप्पाक फावो जाला. 

1985 वर्सा, ताची इंग्लिश कादंबरी 'गोविंद' ओरिएंट अँण्ड लाँगमेन कंपनी हांणी 
उजवाडा हाडली. ही इतिहासीक कादंबरी गोंयच्या 17 व्या शेंकड्यांत घडिल्ल्या 
प्रसंगाचेर आनी आदाराचेर बरयल्या. 

10-12 वर्सा रिसर्च करून गोंयचे इतिहासीक, समाजीक परिस्थितीची म्हायती 
मेळोवनच ताणें पुस्तक बरोवंक सुरू केलें. पणजेच्या ग्रंथालयांत, चस्तूसंग्रहालयांत 
वराची वरां बसून ताणें म्हायती एकठांय केली. पुस्तक सामकें “ओडियो-विज्युअल' 
कशें दोळ्यां मुखार प्रसंग उबे करता. हांवें एकदां पप्पाक विचारिल्लें, “'तुवें उद्देगधंदो 
करूक नासलो जाल्यार तूं खंयचो धंदो स्विकारतलो आशिल्लो?” 

एका खिणाचोय कळाव करिनासतना पप्पान म्हणलें, “फिल्म प्रॉडक्शन'. 

ह्या पुस्तकाक लोकांनी, नेमाळ्यांनी, साहित्यकारांनी बरी दाद दिली. 

जिणेच्या निमण्या पर्वांत ताका ताची प्रीय भूंय, गोंय सोडचें पडलें. आपूण 
कामांतल्यान निवृत्त जातकच आपल्या काकोडेंच्या भाटांत रावन साहित्यसेवेंत 
दीस सारतलों ही मात ताची इत्सा पूर्ण जावंक पावली ना. गोंय सोडून तो हुबळी 
येवन रावलो, पूण मन मात गोंयांतच उरलें. गोंयच्यो त्यो यादी, ते उमाळे तो 
बरोवन दवरतालो. कांय वेंचीक निबंद, काणयो, प्रवासवर्णनां तो गोंयच्या कोंकणी 

दिसाळ्यांक, म्हयनाळ्यांक धाडून दितालो आनी तें अगत्यान छापूनय येतालें. ताणें 
3-4 सुंदर नाटकांय बरयिल्लीं. शिवाय, कन्नड शिकून ताणें 4-5 काणयो कोंकर्णीत 
भाशांतर केल्यांत. कांय लेखक उजवाडा आयले, कांय काळाच्या काळखांत गडप 
जाले. ते सोदून, एकठांय करून, प्रकाशीत करपाचो एक प्रकल्प तांणी हातांत 
घेतिल्लो 


कोर्ट कचेरेच्या कामा खातीर ताका गोंय सोडून बच्चें पडटालें. तेन्ना आपल्या 
साहित्यीक इश्टांक मेळटकच ताका खूब खोस भोगताली. थंयच्यान रासभर कोंकणी 
पुस्तकां घेवन तो येतालो. कोंकणी भाशेचें दायज कितलें समृद्ध आसा हें आमकां 
पटोबन दिवंक तो नामनेच्या कोंकणी लेखकांची पुस्तकां वाचून दाखयतालो देखीक 
पुंडलीक नायक, कवी मनोहराय सरदेसाय, रमेश वेळुसकार, महाबळेश्‍वर सैल 
हांचीं नांवां घेवं येतात. 

मीनाबाय काकोडकाराचेर ताची माया आसली. ताच्या ' सुकण्या पिला' न 
पप्पाच्या मनांत घोटेर करून दवरिल्लो. कथेचो शेवट वाचून दाखयतना ताचो गळो 
भरून येतालो. निमाणे मेरेन पप्पान आपलें लेखन सोडलें ना. 

पप्पाचें हातबरप खूब देखणें आशिल्ले. खरें सांगूं? इतलें सुंदर स्टायलींत 
बरयिल्ली सय हांवें कोणाचीच पळोवंक ना. 

18 जून 1914 वर्सा रत्नाकररावाचो जल्म जालो. पिरायेच्या 81 व्या वाडदिसा 
उपरांत 1995 वर्सा ते ह्या संवसाराक अंतरले. 

2014 हें तांचें जल्मशती वर्स आनी त्या निमतान तांचे 'अंजनी' हे कादंबरीची 
दुसरी आवृत्ती छापून येता. पयली आवृत्ती 1994 वर्सा चंद्रकांतबाब केणी हांणी 
कुळागर प्रकाशनाचे वतीन उजवाडा हाडिल्ली. ही कादंबरी उजवाडा येता हाचें पुराय 
ख्य कुडचडें कोंकणी कला साहित्य केंद्राचे अध्यक्ष दिनेश मणेरकार हांकां वता. 
वेळांत वेळ काडून बरीच खटपट करून तांणी हें पुस्तक उजवाडा हाडलां. प्रत्यक्ष 
अप्रत्यक्ष जांणी ह्या कार्याक हातभार लायला तांचें उपकार मानतां. सगळ्यांक देव 
बरें करू. 


- इंदू अशोक गेरसण्पे 

सा साडेसात बरां जाल्लीं, तरीकय अंजू घरा आयलें ना म्हण बोनेबाब 
मात्सो वाजेल्लो. जावं आशिल्ले, पूण इतले म्हत्वाचे खबरे विशी ताचे 
कडेन उलोवपाचे आसतनाच हें अवजाळें चली येवपाक हे भशेन उशीर करता म्हण 
तो पिरंगतालो. 

“आबडू!”' ताणें वावराडेक आपयली, '“अजून आयलें ना गे हे?” 

दारा कडेन आयिल्लें आवडू कांयच उलयनासतना फाट करून परतें गेलें. दोन 
मिणटां पयलीं - अंजू अजून घरा आयलें ना - म्हण तिणें बोनेबाबाक सांगिल्लें. 

“'आवडू!'' बोनेबाबाक आङ्डून आवडूक परत आपोवन विचारलें - “आयकूंक 
येना गो तुका? भेड्डें जालां? अंजू आयलां काय विचारता हांव.'' 

“तुमकां तें अजून आयलें ना म्हण सांगल्यार...'' आवडून खूब पासियेंस घेवन 
सांगिल्ले भशेन म्हणले, “ज्युस्त दोन मिणटां जालीं. ह्या दोन मिणरांत अंजूबाय 
आयले ना." 

आवडू आसा तशें परत वचपाक लागलें आनी बोनेबाबान म्हणलें, “आवडू, 
म्हाका थंडशें लिंबाचे सरबत करून हाडलो पळोवया. बेगीन हाड.” 

आवडू गेलें आनी फुडल्या दारा कडेन खडखडाट जालो. पांयांतलें जोतें पांयांनीच 
शेंबटून उडयिल्लो आवाज आयलो. कॉलेजींतलो पुस्तकांचो गठठो 'ढब्ब' करून 
कदेलार उडयिल्लो आवाज आयलो आनी वावटळ कशें अंजू सालांत भितर सरलें. 
बोल्तेरार बशिल्ल्या बोनेबाबाक हाताक धरून ताणें उबो केलो आनी ताका घट वेंग 
मारली. 

“आबा!” तिणें म्हणें, '“हांव आयलें.'' 

“सवकास, अंजू.'' बोनेबाबान दोनय हातांनी ताची तकली काना कडेन धरली, 
ताच्या माथ्याचो उमो घेतलो आनी म्हणलें, “जुनांत तुका एकुणीस वर्सा जातलीं. 
घा वर्सांच्या भुरम्या भशेन तूं पिशेपणां करता तें कितें?'' 

“आबा...” अंजू ताका कितें सांगूंक करताले, तितले भितर आवडू सरबताचो 
ग्लास घेवन आयलें. बोनेबाबान हात फुडें केलो, पूण आवडून तो ग्लास अंजूक दिलो 
आनी म्हणलें, “तूं घे बाय. तांकां आनीक करून हाडटां हांव.” | 

अंजू मोट्यान हांसलें. ग्लास तोंडाक लावन, सरबताचे दोन घोंट ताणें पियेलें 
आनी उश्टो ग्लास बोनेबाबा वटेन करून ताणें म्हणलें, “बरें आसा, आबा. झेल बी 
घालून थंड केलां. पियेतलो?” 

“आवडू.” बोनेबाबान आवडूक म्हणले, “सरबत आतां घेवन आयलां तूं? 
आनी तुका हांवें केन्ना सांगिल्लें गो सरबत हाडपाक?” 

“खूब वेळ जालो गो आबान सांगल्यार?'' अंजून विचारलें. 

“तूं सरबत थंडसाणीन पिये बाय.'' आवडून म्हणलें, “तांकां संवयच ती. तोंडांतलें 
उतर तोंडांतच आसतना तांकां तांच्या मनांतलें केल्लें जाय. कशें जाललें तें?” 

“पुरो पुरो.” बोनेबाबान म्हणले, “म्हाका एक सरबत करून हाड आतां.” 

आवडून मारकरी म्हस कशी बोनेबाबा वटेन एक नदर मारली आनी तें कुडींतल्यान 
भायर गेलें. 

“मद मारला मेल्ल्याक.”” बोनेबाबान म्हणले, “कामा वयलें काडून उडोवपाक 
जाय मेल्ल्याक.”” 

अंजू परत मोट्यान हांसलें. आवडूक कामा वयलें काडून उडोवप तितलें सोंपें 
न्हय हें ताका खबर आसलें. पयलीं एक फावट बोनेबाबाक असोच राग आयिल्लो 
आनी ताणें आवडूक म्हणिल्लें, “आवड्या, तूं चल फाल्यां सकाळीं. फाल्यां सावन 
तूं कामार नाका म्हाका.” 

“कित्याक?” आवडून विचारलें. 

बोनेबाबान ताच्या मस्तेपणाची चार स उदाहरणा ताका पाडे कशे म्हणून दाखयलीं. 

आवडून सगळें तांचें म्हणणें शांततायेन आयकून घेतलें आनी म्हणलें, “हँ! हांव 
बच्चें ना.” 

हे गजालीक आयज सात वर्सा जालीं आनी फुडें कितलीं जातलीं तें कोणाच्यानूच 
सांगपाक जावचें नासलें. ताका “तुज्या घरा चल” म्हणपाक आवडूक घरच नासलें. 
बोनेबाबाचें घर तेंच ताचें घर. घोवान ताका लग्न जातकच दोन वर्सांनी घरा भायर 
काडिल्लें आनी तो दुसरें लग्र जाल्लो. तिची आवय बापूय दोगांय भायर पडिल्लीं. 
ताची पिराय बोनेबाबाचे पिराये इतलीच. अंजू जल्माक आयलें तेन्ना बोनेबाबान . 
ताका कामाक दवरिल्लें. ताकाच लागून जायत, पूण अंजू आपलेंच चली कशें 

आवडू ताचेर मोग करतालें. 

आवडून हाडिल्लें सरबत पियेता आसतना बोनेबाबान, येदोळच्यान जें म्हत्वाचे 
काम अंजू कडेन उलयतलो म्हण तो हुस्को करतालो, त्या कामाक हात घालो. 

अंजू.” ताणें म्हणलें, “तुजे कडेन म्हत्वाचे उलोवपाक हांव येदोळच्यान तुका 
सोदी. पूण तूं आयलेंच अशें आठांक. तेन्ना...” 

“आबा,” अंजून म्हणलें, “राव. हांव हात पांय घुतां, कपडे बदलतां आनी 

“कपडे बदल मागीर.” बोनेबाबान म्हणलें, “म्हाका तुजे कडेन उलोवपार्चे आसा 
तें उलोबन मेकळों जातां. मागीर तूं चल जाय थंय.” 

अंजून थंयच एका कदेलाचेर बसकण मारली आनी म्हणलें, “आबा, सामको हटी 
तूं. तूं उलय! येवंदी तुज्या मनांत किते आसा तें भायर.” 

खांकून बी बोनेबाबान ताळो साफ केलो आनी म्हणलें, “तुका सांगपाचें म्हणचे 
- म्हणचे - राव. थंय त्या मेजार हळडुवें पाकीट आसा पळय... तें मात्शें हाडून दी 
पळोवया म्हाका.” 

अंजून पाकीट हाडून दिलें. पाकीट व्हड आनी दाट कागदाचें आशिल्लें आनी 
बोनेबाबान तें पालशें करून तातूंतल्यान पांच स ल्हान पाकिटां भायर काडली. अंजू 
पळयत राविल्लें. कोणाची पत्रां भायर काडटा काय आबा? 

“अंजू,'' तातूंतर्लीं चार पाकिटां हातांत धरून बोनेबाबान म्हणलें, “म्हाका 
दिसलें येन्ना सावनच सोदूंक लागल्यार बरें. चलयो म्हणचे घस्स करून वाडटात 
आनी मागीर सेर्त वय जाले उपरांत जाय तसलो भुरगो मेळपाक त्रास जाता. तेन्ना 

आबा.” अंजून विचारलें, “कसली खबर उलयता तूं?" 

“तुज्याच लग्नाची.” बोनेबाबान म्हणले आनी अंजून अश्शी$ करून तकली 
हाळयिल्ली पळोवन ताणें बेगगबेगीन म्हणलें - “म्हणजे फाल्यांच तुजे लग्न करया 
म्हणिना गो हांव. पूण चार भुरम्यांचे फोटे मागोवन घेतल्यात हांवें. बेठे नदरे सकयल 
घालून दवर. तेय जाल्यार इतले बेगीन आपूण जायना म्हणटात खंय. एकटो तर 
आपूण चार वसां अमेरिकेक रावन मागीर हांगा नोकरेक लागले उपरांतच लग्न जातलों 
म्हणटा खंय. चलयोय तश्योच. खंयचेय चलयेक विचार - कॉलेजींत वचपी गो 

- “ना. आपल्याक इतले बेगीन लग्न नाका.' आनी केन्ना जाय?' पंचवीस जालीं, 
सव्वीस जालीं, म्हणटकच मागीर." 

“आबा.” अंजून म्हणलें, “हांवें म्हाका लग्न नाका म्हण सांगलां तुका? म्हाका 
लग्न केल्लें जाय. हाड ते फोटे हांगा.'” 

बोनेबाब 'आं' करून चलयेक पळयत रावलो, मागीर अंजू आयले वटेन हात 
फुडें करून बसला तें पळोवन ताणें सवकास ती चारूय पाकिटां ताच्या हातांत दिलीं. 

अंजू सटासट एकेक पाकीट उक्तें करून, भायर काडिल्ल्या तरणाट्यांचे फोटे 
पळोवपाक लागलें. तरणाटे भुरगे, तरणाटे दिसतलेच. पूण एकट्याच्याय चेर्‍याचेर 
ताका आत्मविस्वास दिसलो ना. सगळेच भुरगे म्हऱ्यांत अचकीत जर बैल येत, तर 
“आई!” म्हण किळांची मारून आई फाटल्यान लिपतले. 

“तुज्या उजव्या हातांत पळय तो फोटो आसा,” बोनेबाब सांगपाक लागलो, 
“ताचें नांव विकास रामाणी. ताचो बापूय-'” 

“आबा.” अंजून ते चारूय फोटे चार पाकिटांनी घालून ताका परत करीत म्हणलें, 
“तांचीं नांवां, तांच्या बापायचीं नांवां, ते कितले गिरेस्त आसात - म्हाका कांयच 
सांगपाची गरज ना. चारूय भुरगे नापास. सगळ्यांक शबरांतले तीस मार्क. एकटोच 
- तो मिशयो आसात तो - ताका एकतीस मार्क." 

बोनेबाबान ते फोटे घेतले, पूण मनांतल्यान तो बरोच खंती जाल्लो. आपर्णे इतले 
त्रास काडून, फावोर लावन, ह्या भुरण्यांचे फोटे हाडले आनी अंजून - भामटेन - 
तांकां तिसच मार्क दिले. तांकां रोखड्यारोखडे नापास केले. 

“अंजू,” ताणें म्हणलें, “सगळीच फकांडां करू नाका. फाल्यां सकार्ळी हे फोटे 
सारके पळय. हांवय तुका, ते कोण, कितें, तें सांगतां. आमी दोगांय बसून सारकीं 
विचार करया.' 

“आबा.” अंजून म्हणले, “करया. आतां बाथरूमांत वचूं हांव?" 

“वच.'' बोनेबाबान ताच्या हातपांय घुवपांत आपल्याक कसलोच इंटरेस्ट 
नाशिल्ले भशेन म्हणले, “पूण अंजू. एक विचारतां. तुवें चौगांकय तीस मार्क दिवन 
नापास केले. पूण कित्या वयल्यान? तुवें मार्क दिवपाचो तुजो मानदंड तरी कसलो? 
खंयचे कसवटीच्या फातराचेर कसाक लायलें तुवें तांकां?” 

“हांव तांकां वळखना, आबा.” उठ्ठालें तें परत बसून अंजून म्हणलें, “पृण तोंडां 
पळय तांची. सगळेच मेंगे कशे. एकट्याच्या पूण चेर्‍यार स्वाभिमानान, आपल्या 
कर्तृत्वाची, पुरुशार्थाची जाणविकाय दिसता जाल्यार पळय. “ऊठ” म्हणत जाल्यार 
उठ्ठले आनी “बस” म्हणत जाल्यार बसतले. हांव येन्ना लग्न जावचेंच ना. पूण 
जालेंच जाल्यार - वर्सान दोन वर्सांनी, म्हण तूं - तर म्हजे परस पिरायेन व्हडलो, 

आपल्याक कितें जाय कितें नाका म्हण जाणा जाल्लो; म्हाकाय वाट चुकत जाल्यार 
हाताक धरून परत वाटेर हाडून पावोबपी; असलो कोणूय पूण पळोवन हांव लग्न 
जातलें आबा.” 

अंजू बाथरूमांत वचपाक उठलें आनी सट्ट करून आवड्यान ताका कितें 
सांगिल्लें ताची बोनेबाबाक याद जाली. 

“अंजू.'' बोनेबाबान म्हणले, '“पळय, हांव हांगाच बसतां. तूं हात पांय तोंड धूय 
बरें करून. तुजे तें लांब आंगलें कशें - तें घालता जाल्यार घाल - आनी हांगाच 
यो. हांव असोंच बसतां हांगा म्हज्या वोल्तेरार. जेवपाक वच्चे पयलीं थोडें कितेंशें 
उलोवपाक जाय म्हाका तुजे कडेन." 

अंजू गेलेंशें पळोवन बोनेबाबान आवडूक उलो मारलो, ''आवडू.' 

आवडू येवन दारा कडेन रावलें, पूण कुडी भितर सरलें ना. 

“अशें यो गो, लागीं.'' बोनेबाबान म्हणले, ““आडङ्डून उलोवपाची गजाल न्हय 
ती." 

आवडू बोनेबाबाच्या वोल्तेरा म्हच्यांत गेलें आनी ताणें विचारलें, “कितें?'' 

“आवडू.'' बोनेबाबान आवाज सकयल हाडून विचारलें - “तुवें पयर म्हाका एक 
खबर सांगली - पयर म्हणचे पयर न्हय गो - जातलो म्हयनोभर. अंजू खंय कोणाक 
घेवन आयिल्लें हांगा - म्हजी आनी ताची वळख करून दिवपाक, पूण हांव तेदूसच 
घरा कडेन नाशिल्लों. खंय गेल्लो?.' 

“तुमी सांग्यार गेल्ले.'' आवडून म्हणलें, “विनो सालेलकाराक मेळपाक म्हणटाले 
तुमी. कितें जालें ताचें?'' 

“तेदूस तो आयलो.” 

बोनेबाबान विचारलें, “तो पळोवपाक कसो दिसतालो? आशिल्लो देखणो?'' 

“वायटसो न्हय. गोरोच.'' आवडून म्हणले, ““दिसतालो बरो, पूण मात्सो 
मिजाशी कसो. हें घरच आपणे विकतें घेतिल्ले भशेन चारूय वटांनी पळयतालो. 
कितें जालें ताचें?” 

“ताका मिशयो आशिल्ल्यो?'' बोनेबाबान विचारलें. त्या फोटवांतल्या चार 
तरणाट्यां पैकीं एकट्याक मिशयो आसल्यो ताका अंजून एक मार्क चड दिलले 
बोनेबाबाक याद आशिल्ली. 

“हय.'” आवडून म्हणलें, '“कित्याक? बाये खातीर ताचो विचार करताले तुमी? 
पिराय चड ताची. तीस पस्तीस तरी जातली. अंजूक सोबचो ना तो. बाय सामकें 

भुरे. ते भायर तो मंगळूरकार. आमच्यांतलो न्हय. गोंयची कोंकणी उलयतालो तो, 
पूण उलयतना रोखडेंच कळटालें - मंगळूरकार म्हूण.'' 

“तुज्या हातांतली च्याची कप बशी घेवन अंजून आपणेंच ती व्हरून ताका दिली 
म्हणटालें न्हय तूं?'' बोनेबाबान विचारलें. 

“हय.”” आवडून म्हणलें, “आनी ताका पळोवपाक बायेक चार दोळे पावनासले. 
सर्गांतल्यान निकतोच देंविल्लो देव कसो पळयतालें तें ताका. फाटल्यान फुडल्यान 
नाचतालें बाय ताच्या. मुद्दाम सगळें तुमच्या कानार घाल्लें हांवें.”” 

“बरें, चल तूं.” बोनेबाबान म्हणलें, 'ना जाल्यार ज्युस्त येवन आयकत अंजू.” 

“वतां हांव.'' आवडून म्हणलें, “ताटां मेजार दवरपाक जाय म्हाका, पूण तुमकां _ 
एक सांगतां, बाय ताचेर मारत्शें भाळ्ळां. ताची. नदरच सगळें सांगताली. तें पिशें 
काडून उडयात ताचें. तांचो सभाव केन्नाच जुळचो ना. बाय भावार्थी, हुतहुतें. मनांत 
आसा तितलेंय उलोवन वचपी. तो भितरले गांठीचो. कितेंय वायट दिसल्यार पसून 
उलोवचो ना. मागीर सगळें, वेळ पळोवन, ढम्म करून फार मारतलो. अंजूक जाय 
तशें घरांत वागपाक मेळचें ना. सगळें ताका जाय तशें ताका करचें पडटलें. तार्चें लग्न 
कशेंच जावपाक दिवं नाकात. मंगळूरकार तो.” 

बोनेबाब हांसलो, “हांवें ताका पळयलो पसून ना. तुर्वें तर ताका एकूच फावट 
पळयला. ताचो सभाव हे भशेन कसो पारखिलो तुर्वे?”' 

“एक फावट न्हय.” आवडून म्हणलें. “परत दुसरे फावट बाय घेवन आयिल्लें 
ताका. पूण तेदूसय तुमी घरा ना जाले. आमकां अणभवी, चार पावसाळे पळयिल्ल्या 
बायलांक दिसता तें ह्या पिसोळ्या भशेन उडपी बायेक दिसना." 

“बरें. चल तूं.'” बोनेबाबान म्हणले, “अंजू येत बी.” 

अंजून येवन बोनेबाबाक म्हणलें, “आबा, ऊठ. जेवपाक या.” 

अंजून ताचें भायर वचपाचें कमीज-सलवार-दुपट्टा बी काडून घरांत घालपाची 
एक सादी लांब मॅक्सी आंगांत घाल्ली. तरीकय ताका पळयत रावया अशें बोनेबाक 
दिसलें. निकतेंच साबणान धुल्ल्यान अंजूचें तोंड स्वच्छ निवळ दिसतालें आनी 
पोल्यांचेर मात्शी तांबसाण आयिल्ली. “ज्युस्त आवय भशेन दिसपाक लागलां 
पोर.” बोनेबाबाच्या मनांत आयलें. घरकान्न भायर पडून अठरा वर्सा जाल्यारूय 
बोनेबाबाच्या दोळ्यांक - अरूणाची आवय न्हय - अंजूचीय आवय न्हय - 
आपणाक लग्राक पसंत करपाक दाखयिल्लें, दोळे वयर करून आपणाक चोरून 
पळोवपी, पोले तांबशे जाल्ले, प्रेमाच दोळ्यां मुखार दिसतालें. 

“'कितें पळयता, आबा?” अंजून विचारलें, “जेवपाक ऊठ म्हणटां न्हय? काय 
हाताक धरून ओडून उठोवं?'' 

“यो, अंजू.” बोनेबाबान म्हणले, “आमी येदोळ उलयतालीं तें उलोवणें 
सोंपोबया, आनीं रोखडींच या. बस मात्शें 

अंजू बसलें आनी ताणें बोनेबाबाक उलोवपाक सुचोवणी केली, हूं!” 

“अंजू”, बोनेबाबान विचारलें, ''येदोळ हांवें तुका फोटो दाखयले आनी ते चारूय 
भुरगे तुवें नापास केले. तुवें कोणाकय पास केल्लो तरणाटो आसा? आसल्यार सांग. 
ताचोय विचार करया आमी.'' 

“कोण ना.” अंजून साप्प न्हयकार दिलो. तरणाटोय ना, पोरांटोय ना आनी 
जाणटोय ना. ऊठ आतां.'' 

“तशें न्हय गो.'' बोनेबाबान म्हणलें, “कोणूय मंगळूरकार बी?'' 

अंजू अजाप जावन आपल्या बापायच्या तोंडाक पळोबंक लागलें. ताचे पोले, 
कानांची वयली तोंकां तांबसार जावपाक लागलीं आनी गप्प करून आपले दोनूय 
हात तोंडाचेर घरून ताणें आपलें तोंड लिपयलें. 

हात काडून ताणें म्हणलें, “आबा! मोट्टो पाताळयंत्री तूं! आबा, खरें सांगतां 
- तो म्हाका आवडटा. हांव ताका आवडले काय ना, हांव नकळो. आमी तसलें 
कांयच उलोवंक नात अजून. कितेंय सांगपाचें आसल्यार हांव तुकाच सांगतां आनी 
कोणाक सांगतले हांव?'' 

“चल या जेवपाक.'' बोनेबाबान म्हणलें. अंजूक एका हाताचे वेंगेंत घेवन ताणें 
ताका जेवपाक व्हेलें. 


चौगुले कॉलेजींतली ज्युनियर बी.ए.ची भुरगीं णव बरांचेर क्लासींत हाजीर जाल्लीं. 
दोन क्लास जाल्ले. तिसरो क्लास साडे इकरांक कोमेस जावपाचो, पूण पंदरा मिणटां 
बाट पळ्यल्यारय प्रोफेसर दुभाषी आयलोच ना. एकटो भुरगो प्रोफेसराच्या रुमांत 
चचून आयलो आनी ताणें खबर हाडली - प्रोफेसर दुभाषी आयज आयलोच ना 
खंय. एक एक करून भुरगीं सकयल बागेत गेल्ली आनी एका व्हड आंब्या रुखाचे 
सावळेंत रावन उलोवपाक लागलीं. 

एकट्यान कोणें म्हणलें - परिक्षा लागी आयल्यो आनी प्रोफेसरच ना, पूण 
भोवमत जालें - हे परिक्षेक वालोरच ना. सिनियर बी. ए. भशेन युनिव्हर्सिटीची 

परिक्षा न्हय ही. 
कित्या वयल्यान उलयता आसतना स्वाती तांबान म्हणले, “सगळे कॉलेजींत 
स्मार्ट आनी देखणीं दिसतात तीं भुरगीं ज्युनियर बी. ए. ची.” 

“तें जावं.” राजीव कुंकळ्येकारान म्हणले, “पूण आयज आमची ब्युटी क्वीन 
खंय? आयज इकरा वरां जाले उपरांत नाच्च जालें तें.'” 

“कोण रे?” लिबिया कुलासान विचारलें, “अंजनी भाटीकार? हांवेंय तिका | 
येदोळ साडे धा वरांचेर पळयिल्लें. मागीर म्हाकाय दिश्टी पडलें ना तें.” 

“गेलें दिसता तें हाच्या लॅंक्चराक - तो हो गो -” सिसीलिया फॅनाँडीसान म्हणले, | 
“'कितें नांव ताचें - तो कॅनरा बँकेत मॅनेजर आसा तो?” । 

“स म्हयन्या पयलीं हांगा लेक्चर जाल्लें ताचें - तो मगो?” पॅट्रिक काता - 
क्रूझान म्हणलें, “हांव सांगतां - मंजेश्वर. न्हय. न्हय. मंजेश्वर म्हणचे आमचोच 
प्रोफेसर. हां! निलेधर. आर. डी. निलेश्वर.'” 

“तो आनीक कित्याक जाय अंजूक?'' लारा आल्मेदान विचारलें, “तेदूस ताणें 
कितेंशें लॅक्‍्चर दिलें आनी म्हाका तातूंतलें एक अक्षरूय कळळें ना. हांवें ल्हवूच 
एक झेम काडली ल्हानशी.” 

“'डिव्हेल्यूएशन ऑफ द रुपी अँण्ड इट्स इफेक्ट ऑन द इकॉनॉमी ऑफ इंडिया.” 
अभिजीत फडकेन म्हणलें. 

“आवयस!”” लारान म्हणले, “येदें व्हडलें नांव. आयकतनाच भंयसो दिसता.” 

“आयज दामोदर कॉलेज ऑफ कॉमर्सांत ताचें लॅकचर आसा खंय.” स्वाती 
पाणंदीकारान म्हणलें, “पब्लिक डेट्स अण्ड फिडुशियरी फायट्स.”” 

“पब्लिक म्हणजे हांव जाणा. 'डेट्स' म्हणजे हांव जाणा.” लुईश आंतोनीन 
म्हणलें, “पूण “फिडुशियरी फायट्स' म्हणचे कितें?'' 

वॅलरी मास्कारेन्हसीन म्हणले, ““फिग्दाचें कितेंय पूण आसतलें. आनी “फायट्स' 
न्हय. 'फायट्स' दिसता झगडी.'' 

“अंजनीक कितें कळटा तातूंत?” नंदान विचारलें. 

“हांव सांगतां.'' लारान म्हणले, “ताका तो उलयता तें कांयच कळना. तें फकत 
'आंऽऽ' करून ताचें तोंड पळोवपाक गेलां.” 

“निलेश्वर म्हणचे मंगळूरकार न्हय तो?” स्वातीन विचारलें. 

“हय.” अभिजितान म्हणले, ““मंजेश्वर आनी तो मंगळुरी कोंकणींत उलयतना 
हांवें आयकल्लें.'” 

“अंजू ताच्या मोगांत बी पडलें ना मगो?'' नंदान विचारलें. 

“हां! तेंच!” लारान म्हणलें, “पयर पयर म्हणचे फाटल्या आयतारा गो - दोगांय 
खंय अंजू आनी तो मॅनेजर, कोलव्यां दयदिगेर, रेवेंत बशिल्लीं. तो खंय ल्हारांक 
पळयतालो आनी अंजू खंय ताकाच पळयत बशिल्लें. मोगय आसतलो तो. ए! शुभा! 
तूं कांयच उलयनासतना रावलां मगो. अंजूची एकान एका म्हायती आसत जाल्यार 
ती तुकाच. तुमी दोगांय म्हणचे एकच.'' 

“दो जिस्म और एक जान.” अभिजितान आपलें उर्द्चे गिन्यान परगटायलें.'' 

“म्हाका कांयच सांगूंक ना अंजून.'' शुभा आंग झाडून मेकळें जालें. 

“पूण मोग कसलो - कपलाचो.' स्वातीन म्हणलें, “तें केदें आनी तो केदो? 
तें - म्हाका दिसता - अठरा वर्सांचें आसूंक जाय आनी तो ताचे डबल पिरायेचो.' 

“म्हणचे छत्तीस वसाँचो?”' पॅट्रिकान विचारलें. 

“ना रे.” लिबियान म्हणले. “ताका फकत बत्तीस वसांची पिराय म्हण प्रोफेसर 
चितळे म्हणटालो. म्हणचे अंजनीच्यान - थर्टी टू मायनस एटीन - कितलीं रे 
अभिजित?” 

“फोर्टिन.'” अभिजितान सांगले. 

“ताचो आनी मोग कसलो?” लिबियान विचारलें, ''अंजनीचो बापूय जायत 
मगो तो.” 

“बापूय?”” लारान विचारलें, “म्हाका सांगात - तुमचे पैकीं कोणेंय सांगल्यार 
जाता. चवदा वसाँच्या भुरग्याक बापूय जावंक येता? म्हणचे ताचो स्पर्श ते इरादीचेर 
भुरगें करपाक शकता?” 

“चल!” स्वातीन म्हणले, “लाराक सदां पोजड्यो खबरीच चड जाय.” 

“पोजड्यो कित्याक म्हणटा तूं?” लारान मात्शें तापूनच विचारलें, “आमची 
पिराय आतां अठरा-वीस वसांची जाली आनी अजूनय आमकां सॅक्स एज्युकेशन 
मेळना जाल्यार आमी फुडें कितें करतलीं?'' 

“सॅक्स एज्युकेशन आनी भुरगीं जावप हाका कसलोच संबंद ना.” नंदान म्हणलें, 
“गुरूची गरजच नाशिल्ली विद्या ती. आमच्या जाणटेल्यांक जालीं नात भुरगीं? 
तांकां कोणें दिलां सॅक्स एज्युकेशन?" 

अंजूचेर मोखिल्ली गुळी सॅक्स एज्युकेशनाचेर गेली आनी अंजू सुटलें. सॅक्स 
एज्युकेशनाच्या दिश्कुसांवाक नेट येता म्हणटा आसतना, कॉलेजीचो गुणो शिपाय 

आयलो आनी ताणें सांगलें, '“तुमकां बेगीन क्लासींत आपयलां. प्रोफेसर दुभाषी 

पावलो. ताचे गाडयेक ऑक्सिडेंट जाल्लो खंय.'' 


काँरेइम काबार जालें. पास्कां फेस्तय जावन गेलें. मोंती दोंगरार व्हडलो काळो 
खुरीस बी घेवन वतात तें पुरसांव रघूक दाखोवचें अशें अंजूक खूब दिसतालें, पूण 
परिक्षेचो बोवाळ सोंपल्यार रघूक सारकें मेळपाक पसून ताका वेळ मेळूंक नासलो. 

परिक्षा जाल्यो आनी मागीर अंजून वेळ वगडायलो ना. शेनवारा निमणी परिक्षा 
सोंपली आनी आयतारा दनपरां चारांकच अंजू आनी रघू मोंती दोंगरार वचून एका | 
सिटाचेर बसलीं. अंजूक हरशीं कोलवे वटेन तोंड करून थंयच्यान अस्तंतेक ल्हव॒। 
ल्हब सकयल वचपी सुर्या पळयत बसपाक आवडटालें, पूण तेदूस रघूची लहर 
फिरली. ताका फातोड्डें वटेन तोंड करून, पिकत आयिल्लीं कणसाच्या वजनान 
माथें सकयल घालून वाऱयार धोलपी शेतां पळोवपाची हुक्की आयिल्ली आनी अंजू 
कशें ना म्हणटलें? दोगांय वचून फातोड्डें वटेन तोंड करून, कपेलाच्या उजव्यान 
आशिल्ल्या शिमिटाच्या एका सिटाचेर बसली. ते वटेन पसून देखावो वायटसो 
नाशिल्लो. शेतांचेर वाऱर्‍यान ल्हारां कशीं येतालीं. पयस उजव्यान, फोंड्यां वचपी 
रस्त्या वयल्यान, कोमुनिदादीचें तळें आटत आयिल्लें आनी मानस बांदून पंचवीस 
तीस जाणटे तरणारे, नुस्ते धरपाक उदक खदूळ करून फातर मारताले. 

अंजूक दिसतालें रघून सैमाचे सुंदरकायेचेर कितेंय पूण उलोवचें. रघूक सैमाची 
सुंदरकाय आवडटाली हातूंत अंजूक दुबाव नासलो, पूण ताच्यो खबरी म्हणचे 
सदांच गोंयचे उदरगतीची, लोकांनी पुर्तुगेज तेंपाचें सुसेगादपण पयस करून वेपार 
उद्देगांत आतां परस चड नेटान वांटो घेवपाक जाय. नाजाल्यार गोंयांत भायल्यान 
आयिल्ले, उद्देगांत तकली आशिल्ले, लोक गोंयांत उद्देग-धंदे घालतले आनी नीज 
गोंयकारांचेर तांचो दुस्वास करपाचो प्रसंग येतलो - अशें ताचें म्हणणें आशिल्ले. 
मुंबयचेंच ताणें उदाहरण दिल्लें. महाराष्ट्रीय लोक सिंधी, गुजीर, मारवाडी लोकांचो 
दुस्वास करताले, पूण तेच उद्देग आपूण करून दाखोवपाची तांक तांकां ना. व्हडले 
उद्देग तूर्त कुशीन दवरया.” ताणें म्हणिल्लें, “पूण च्यार्ची हॉटेलां पसून इराणी 
लोकां कडल्यान घेवन, उडपी लोक थंडय इडली डोसाचेर पयशे जोडटात म्हण 
मराठी लोक तांचो दुस्वास करतात. ते आपूण हॉटेलां काडून पयशे जोडिनात. ह्या 
उडपी लोकां कडल्यान तांचे एके संघटने वरवीं कार्यकर्ते धाडून - जावं दुसर्‍या 
मार्गांनी - जुलमाचे हप्ते घेतात. चवथी दिवाळीच्या परबांक भरपूर देणग्यो तांचे इत्से 

आड वसूल करतात. आतां गोंयांत तरी कितें जालां? गोंयांत बरीं च्याचीं हॉटेलां 
जाल्यांत ती कारवारकार, उडपीकार, शानभाग, कामत - हांचीं. गोंयकार आपले 
तशेच सुसेगाद बसल्यात. 

अंजून चौगुलेचें उदाहरण दिलें आनी ताचें उदाहरण दिवन आपूण कसलें, हें 
रोखडेंच ताच्या लक्षांत येवन ताणें तोंड धांपलें. रघून चौगुलो हो निजाचो गोंयकार 
न्हय, भायलो. तो गोंयांत रावन मनान गोंयकार जाला जायत, पूण तो कोल्हापूर 
तेबटेनचो, मराठो- ही वास्तव स्थिती उक्ती केलीच. विश्‍वासराव चौगुल्याची 
तोखणाय करता तितली थोडी अशें रघूक दिसतालें. पयस उत्तरे वटेन बोट दाखोबन 
ताणें म्हणिल्लें, '“ए थंय - बोरये - ब्ल्यू डस्टाचो पेलेटायझेशन प्लांट घालपाचें 
ताणें धाडस केलें, पूण सरकाराक तातूंत ढवळीन दिसलें आनी प्लांटच बंद उडयलो. 
चौगुले कडेनच तो चलोबपाक दिल्यार तो चलोवन दाखोवचो नाशिल्लो तो प्लांट? 
जपानी कोकान कंपनीची मजत घेवन ताणें पाळये असलोच - पृण ल्हान - प्लांट 
घालून चलोबन दाखयलो ना? 

मागीर सदां भशेनच तो पब्लिक सँक्टर आनी प्रायव्हेट एंटरप्रायझ हाचेर 
उलोबपाक लागलो आनी अंजूक दिसलें - हाचें उलोबप आतां फायनान्सा वयल्यान 
चंद्रिमाचेर, नखेत्रांचेर, सैमाचे सोबीतकायेचेर आतां कर्शे व्हरया? अंजूक दिसतालें, 
ताणें आपणाक तेंकून बसचे. आपणाक वेंगेंत घेवचें, मागीर ल्हवूच - धीर करून 
= आपलो एक उमो घेवचो. पूण हो भिडेस्त - काय भिजूड, कोण जाणा - अंतर 
सोडून बसतालो; हाताक पसून हात लागचो ना, हाची जतनाय घेतालो, पूण अंजूक 
- बायलांच्या उपजत गुणांक लागून - आपूण ताका जाय हें उमजतालें. फकत 
आपणाकच ताका कितेंय सांगीन दिसता तो आपणाक लायना जावं, पूण आपल्या 
मनानच तो म्हर्जे मन पोशेता. बायलांक दादल्यांच्या मनांतलें तांच्या दोळ्यांचे 
नदरे बयल्यान कळटात आनी ताणें दोळे धांपल्यार पसून वाऱयांतल्यानच तांकां 
ते कळटात. रघू आपणाचेर मोग करता आनी आपले कडेन लग्न जावपाची ताका 
जबरदस्त इत्सा आसा हें अंजू वळखल्लें. 

उल्यतां उल्यतां रघून विशयाची गाडी दुसरेच वटेन व्हेली. मनगटा वयले 
रिस्ट बॉची कडेन पळयत ताणें म्हणलें - “पांच जालीं. अंजू, हांव दोन फावटीं 
तुमगेर आयलों. आयज तूं आमगेर येता गो? आम्मा तुका आपणाक मेळूंक जाय 

'आम्मा' म्हणचेच रघूची आवय हें ताच्या उलोवण्यांतल्यान अंजूच्या लक्षांत 

आयिल्लें. 

“या.” अंजू वेळ करिनासतना उठलें, “म्हाकाय तुजे आम्माक पळयन दिसता. 
आनी कोण कोण आसात तुज्या घरा कडेन?” | 
सवाय पांच जावचे पयलींच रघूची स्कूटर कोंबांत पावली आनी अंजू सकयल 
देंवलें. दामोदर विद्याभुवनाच्या पोरण्या थेटरा लागीं कितल्योश्योच नव्यो इमारती 
जाल्ल्यो. तातूंतल्यान एके बिल्डिंगेंत, बॅकेच्या फ्लॅटांत रघू रावतालो. दार उक्तें केले . 
बराबर एक गोरीच बायल अंजूक दिश्टी पडली. हीच रघूची आवय म्हूण ताडपाक 
अंजूक तकली लढोवची पडली ना. दोगांकय एकच रुपाळें आसलें. अंजू तिका ' 
बारीकसाणीन पळोवंक लागलें आनी मागीर तिवूय आपणाक तशेंच बारीकसाणीन | 

पळयता म्हण लक्षांत येवन अंजू लजलें. 

यो-बस बी येवकार जालो. अंजू कदेलार बसलें आनी रघू भितर वचून साठी 
कडेन पाविल्ल्या एका जाणट्याक घेवन आयलो. ताणेंय अंजूक बरें करून पळयलें. 
अंजूक तो आम्मा परस मात्सो काळो सावळो लागलो, पूण ताच्याय तोंडार रघू | 
सारको आत्मविस्वास, आपणाक कितें जाय ताची जाणविकाय आशिल्ली. अंजूक 
आपलोच हांसो आयलो. हें कितें जालें, रघूच्या बापायचो आत्मविस्वास रघूच्या 
चेर्‍याचेर आयला अशें आपणे म्हणपाचें? 

च्या फराळ जालो. च्या घेतासतना हेवटेन - तेवटेनर्ची प्रस्नोत्तरां जालीं. 
एकामेकांच्या आवय-बापायच्यो खबरी, नांवां, गांवां सांगून जालीं आनी रघून 
आम्माक सांगलें - “आम्मा, आम्मी भित्तरी वत्ताति. तूंची अंजूल्याम्गी उल्लयी. 
तिक्का हांवें हांय सांगनी. इत्ते म्हणता पळे ती.” 

च्या घेतासतना जाल्ल्या उलोवपांत अंजूक कळिल्लें, आम्मा आनी रघू - आवय- 
पूत - दोगांय गोंयची कोंकणी बरें उलयतालीं. तरीकय उल्यतना तीं मंगळूरचीं हें 
तांच्या उच्चारा वयल्यान रोखडेंच कळून येतालें. पूण शब्द आनी उलोवपाची रीत 
सामकी गोंयची आसली. हाचें कारण तांकां दोगांकय गोंयांत रावल्यार आयज णव 
वर्सा जाल्लीं. 

रघूची कॅनरा बँकेची पयलीच अपॉयंटमेंट गोंयांत ताळगांवां जाल्ली. मागीर जाली 
वास्को. बदल्यो जातात ते प्रमाण तीं आतां मडगांवां पाविल्लीं, पूण रघूचो बापूय 
- आम्मान सांगलें ताका रघू 'आन्ना' म्हण आपयता - मुंबय, दहीसर, तांच्याच 
स्वताच्या फ्लेंटांत रावतालो. तांचो थंय एक छापखानो आसलो आनी छापखान्याचें ` 
काम रघूचो 'आन्ना' पळयतालो. एकूण जोड बरी आसली. रघूकय ताचे बँकेत मान 

बरो आसलो आनी ताका बेगीन रिजनल मॅनेजर करतले म्हण कॅनरा बँकेतल्या ताच्या 
एका इश्टान सांगिल्लें. आम्मान हांसून अंजूक सांगले, “आमी मिडल क्लासीचीं 

अंजूक, आम्मा पयलेच भेटेंत आपली पयशांची आनी हेर सगळ्या परिस्थितीची 
जाणविकाय अशी कित्याक करून दिता, हाचे अजाप जालें. पूण आम्माच्या 
फुडल्याच उलोवण्यान तिका उलगडो जालो. 

“अंजू.” आम्मान विचारलें, “आयज तुमकां रघून कित्याक हाडला जाणा 
मगो?” 

“हय तर.'' अंजून म्हणलें, “तुमची सगळ्यांची - आपल्या घरच्यांची वळख 

“ते भायर ताचो दुसरो एक हेतू आसा.'' आम्मान म्हणलें, “तुका कितें विचारपाक 
सांगून आतांच भितर गेलो न्हय तो? अंजू, रघून तुका विचारपाक म्हाका सांगलां - 
आपले कडेन तूं लग्र करशीत काय म्हण." 

अंजूच्या पोटांत घप्प जालें. ताणें आपणाक सावरून घेतलें आनी तांबड्या 
पोल्यांनी मान सकयल घालून ताणें लिपचोरयां आम्मा कडेन पळयलें. 

आम्मा हांसली, “पोरा, तूं कितलें सुंदर दिसता म्हण कल्पना आसा तुका? तुजे 
सारकी सून मेळ्ळ्यार म्हजे हात सर्गाक तेंकतले, पूण रघून पयलीं कांय गजाली तुका 
सारक्यो समजावन दी म्हण सांगला. पयलीं गजाल म्हणजे तुमचे पिरायेंतलें अंतर. 
रघूच्या अदमासान तें बारा-चवदा वसां तरी आसूंक जाय. दुसरें - ताणें तुका सारकें 
सांगपाक सांगलां - आमी गिरेस्त न्हय. जेवन खावन सुखी आसात - इतलेंच. 
दोन-चार म्हयन्यां भितर रघूची बदली जावन आमी मुंबय वचपाचीं आसात. तूं 
जर आमच्या घरांत आयलें तर नोकरी करपाची तुजी तयारी आसा काय म्हण तुका 
विचार म्हणटालो तो. घरचें हांव पळयन. पळय अंजू, तुका हांव आतांच कितें तें 
सांगपाक सांगिना. बरो विचार कर. तुज्या आबाकय विचार - बापायक - 'आबा' 
म्हणटा खंय तूं आनी मागीर सांग आमकां." 

अंजू मिनीटभर ओगी रावले. मागीर ताणें सकयल घाल्लें तोंड वयर करून 
पळयलें आनी स्पश्ट उतरांनी तिका सांगलें, “आम्मा, हें लग्र म्हाका मान्य आसा, 
पूण असल्या लग्नाची खबर न्हवरेकारांनी विचारपाची न्हय. हांव आबाक सांगून 
तुमचे कडेन म्हजे खातीर रघूची मागणी घालपाक सांगतां. रोखडेंच सांगतां. फाल्यां 

आम्मा उठली आनी कदेलार बशिल्ल्या अंजूक तिणें घट वेंग मारली आनी 
ताच्या कपलाचो एक उमो घेतलो. आम्मा आपणाक गोपांत घेवपाक सोदता म्हण | 
पळोवन अंजूय उठून उबें रावलें आनी तिणें आम्माक वेंग मारली. 

अंजू.” थोड्या वेळान आम्मान अंजूक सांगले, “फाल्यां हांगा पांच वरांचेर 
येवपाक जमत तुका? फाल्यां सकाळीं म्हजे हे - आनना गो - मुंबय वतले. रघूकय 
एका लेंक्चराक सांजे पणजे वचपाचें आसा. आपणाक परत येवपाक रातर्ची आठ | 
तरी जातलीं म्हणटालो तो. येवशीत? ' 

“हय आम्मा.” अंजून म्हणलें, “म्हाकाय कॉलेज ना. परिक्षा जाल्यो आमच्यो. ' 
केन्ना? पांचांक येवं हांव?" ड 

“यो.” आम्मान म्हणले, “आमी बायलो बायलोच थोडें उलोवया. मागीर तुजो 
निर्णय कितें तो सांग म्हजे कडेन. हांव रघूक सांगतां - तुज्या आबाक विचारून दोन 
दिसांनी कितें तें सांगतां म्हण तूं म्हणटालें. तूं ओगी राव. हांवूंच सांगतां ताका.'” 

अंजून सगळ्यांचो निरोप मोटे मायेन घेतलो. ओणोव घालून, आन्नाच्या 
आम्माच्या पांयांक हात लावन, ताणें तांकां नमस्कार केलो आनी आम्मान येन्ना 
कितेंय हय-न्हय करूंनाका म्हण सांगिल्लें आसतनाय ताणें ल्हवूच रघूच्या हाताक 
हात लायलो आनी दोळ्यांनीच ताका सांगलें, “आय लव्ह यू.” 


अंजून आपणाक च्या बी कांयच नाका म्हणून सांगले आनी आम्मानय तिका चड 
आगरो केलो ना. सांजेची स जावचे पयलींच तांची आपल्या आपल्या घरच्या 
लोकां विशीं उलोवणीं जावन तीं सामकी मेकळेपणान एकामेकां कडेन उलोवपाक 
लागिल्लीं. अंजून आम्माक संस्कृत हो आपलो आवडीचो विशय म्हण सांगले, 
पूण आम्माक येताली ती फ्रेंच भास. उलयतां, उलयतां आम्माक गर्व करपा सारके 
खूब आसा, पूण ती हांसत्या तोंडान, सादीभोळी, कशी मनमेकळेपणान वागताली, 
हें पळोवन अंजूक आम्मा विशीं दिसतालो तो आदर वाडलो. आम्माक फ्रेंचच 
न्हय जाल्यार कितल्योश्योच भासो येताल्यो - इंग्लीश, हिंदी, मराठी, कन्नड, 
तुळू, तमीळ, तेलगू, मल्ल्याळी आनी गरजे पुरती बंगाली पसून. आम्माक इंग्लीश 
थोडीभोव येता जायत अशी अंजूची कल्पना आशिल्ली, पूण आम्मा बी.ए.त पयली 
येवन तिका इंग्लीश लिररेचरांत गोल्ड मेंडल मेळळां म्हण अंजूक अजाप दिसले. 
तीं खूब उलयलीं, पूण अंजूच्या मनांत परत परत येतालें, रघू विशींच आम्माक 

आपणाक कितें सांगपाचें आशिल्लें आनी तेच खातीर तिणें आपणाक आयज 
आपयिल्लें. आतां ती खबर तिका कशी उलोवपाक लावची म्हण अंजू विचार करता 
म्हणसर आम्मान आपूणच जावन रघूची खबर काडली. 

“अंजू,” आम्मान तिका विचारलें - “रघू विशीं तुजें मत कितें जालां? लग्नाक 
रोखडीच तुरे मान्यताय दिली म्हणटकच ताचो सभाव आवडलो तुका?" 

““हय.”' अंजून लिपयनासतना सांगलें, तसो मात्सो सिरियस दिसलो तो म्हाका. 
फकांडां करप ताका आवडना, पूण ताका सैमा विशी, सैमाचे सुंदरताये विशीं, 
आपलेपण - ओड आसा. चडसो उलयना तो, पूण निश्चीत ताका आसा. ताका 
बँकिंग, फायनान्स, इकॉनॉमिक्स, हांचे विशी जितली म्हायती आसा तितली 
आनीक कोणाकय आसा, म्हाका खबर ना. गोंयचे उदरगती विशी ताका आस्त 
आसा. गोंयकारांचो सभाव ताका आवडटा, पूण तांचो आळस, सुसेगादपण, ताका 
आवडना. आतां ताचीं मतां कसले विशी जावं तीं - मात्शीं कडक आसात. मोडीत, 
पूण बागवचीं नात. खरें तें खरें. फट तें फट. बरें तें बरें. वायट तें वायट.'' 

“तुवें रघूचो सभाव पारखिलो तो चुकलो ना.'' आम्मान म्हणले, “रघू भुरगो 
खऱ्यांनीच बरो. पूण ताचे कांय बरे गूण पसून दुर्गूण कशे जावन बसल्यात. हेंच 
सांगपाक अंजू हांवें तुका हांगा आपयिल्लें, पूण हें हांवें सांगचे पयलीं तुवें घट मतींत 
दवरपाक जाय. हें लग्न जाल्यार म्हाका आनंद जातलो. तुजे सारकी - न्हय, तूंच 
= सून म्हाका घरांत आयिल्ली जाय. तशें जाल्यार हांव देव पावलो म्हणीन, पृण.. 

आम्मा उलोवपाक कांचवेता म्हण पळोवन, अंजून म्हणलें, “कोणाची? रघूची 
खबर सांगपाची आसा तुका? जावं घरची कसलीय सांगपाक भीड दिसता - तसली 
कितेय? आम्मा, देर आर स्कॅलेटन्स इन द कब्बर्ड इन एव्हरी होम. तुजी, म्हज्या 
आबाची आन घेवन तुका वचन दितां, तूं म्हाका जें कितेंय आतां सांगतली तें 
म्हज्याच पोटांत उरतलें. रघूक, जावं आन्नाक, जावं कोणाकच म्हजे कडल्यान ती 
खबर कळची ना." 

“तशें न्हय, अंजू.'' आम्मान म्हणले, “पूण तुकाय जाल्यार कितलें सांगचें - 
कितलें ना - हो म्हज्या मनांत दुबावसो दिसतालो, पूण थोडेंभोव सांगतांच. रघू 
कडेन लग्राक तुवें कबलात दिवची काय ना, हो तुवें निश्चेव करचे पुरते तरी. रघू 
बराबर मागीर तुवें जल्म काडपाक जाय. ताचे बरे गूण तूं जाणाच. त्या सद्गुणांचो 

अतिरेक जाल्यार ते दुर्गूण कशे जावं शकतात तें आयक आनी दोळे उक्तें दवरून 

तुजें कितें तें थाराय.'” 

“म्हाका रघू परस व्हडली एक चली आसा. तिचे पसून जाल्लीं भांगरा सारकीं 
दोन नातरां आसात, पूण तिका ह्या घरांत येवपाची रघून बंदी घाल्या. ताणें सारके. 
सांगलां -'हांव घरांत नासतना पसून देवयानी जर आमच्या घरांत येत तर त्या 
घरांत हांव आनीक रावचों ना.' तो आपलें उतर खरें करून दाखोवपी म्हण हांवूय 
देवयानीक - म्हजेच चलयेक - आमच्या घरांत येवपाक दिना. तिका, म्हज्या | 
नातरांक, जावं जांवयाक जर म्हाका पळयन दिसलें तर हांवच तांगेर वतां.'” 

“अशें किते केलें देवयानीन?'' आम्मा उलोवपाची मात्शी थांबली म्हण अंजून ' 
प्रस्न केलो. र 

“बरी फाटली खबर. तेरा-चवदा वसां तरी जातलीं.'' आम्मा सांगूंक लागली, 
“देवयानीचो घोव ताचे कंपनीच्या कामा खातीर दुबय गेल्लो. ताका थंय वर्सभर 
तरी रावचें पडटलें म्हण ताचे कंपनीन सांगलें. तो रावलो थंय आनी हांगा निकत्याच 
लग्न जाल्ले देवयानीचें आनी तिच्या धाकल्या देराचें जमलें. देवयानीचो घोव वर्सभर 
रावन परत येवपाचो जालो तेन्ना देवयानी चार म्हयन्याचें गुरवार आसलें. तिचो | 
देर आपल्या बापाय कडेन पयशे घेवन जर्मनीक कंप्यूटराचें कितें शिकपाक गेलो. 
देवयानीच्या घोवान मन मोटें करून देवयानीक क्षमा केली. आपल्या धाकट्या 
भावाकय क्षमा केली, पूण रघून भयणीक क्षमा केली ना. तिका, तिच्या घोवाक, 
देराक, भुरग्यांक आमच्या घरचीं दारां बंद जालीं. रघू आपूणय निवळ रावता आनी 
दुसऱ्यांनी कितेंय हळशीक केल्यार तो तांकां भायली वाट दाखयता.'' 

अंजू उलयनासतना आयकत रावलें. आम्मा उलोवपाच्या मुडांत आयल्या हें ताणें 
पळयलें. 

“रघूचें णव वर्सा पयलीं एके चलये बराबर लग्नाचें थारिल्लें.'“ आम्मा फुडें सांगूंक 
लागली, “साकरपुडो - आमचे भशेन आमी ताका 'निश्चयतांबूल' म्हणटात - पसून 
जाल्लो, पूण आयच्यो चलयो कितल्यो फ्री वागतात तें जाणा तूं. तिणें चड कितेंय 
केलें काय ना - देव जाणा, पूण अचकीत रघून लग्न मोडलें. आपूण आनीक लग्न 
जावचोंच ना म्हण म्हणटालो तो - देड वर्सा पयलीं - तूं मेळसर. तुरवें ताचें मन 
जिखलें - आनी अंजू म्हजेंय मन जिखलां. आतां तूं आमच्या घरांत येतलें काय 
कितें पळोवपाचेंच आसा.” 

“बरें. फकत दादलेबायलांच्याच संबंदांत रघू असो रेक्त म्हणशीत तूं, पूण 
सगळेच बाबतींत रेक्त आनी दुसऱयांनीय रेक्त रावचें अशें ताचें म्हणणें. तो कालापूरा 

चीफ अकावंटंट म्हण काम करतालो. तेन्नाची खबर. एका भुरग्याक - आमी 
ताका गोमीश म्हणुया - किरिस्तांव भुरगो तो. वायट बुद्द आयली आनी ताणें 
घा हजार रुपयांची अफरातफर केली. रघू ताका कादयेंत घालीसर ओगी रावलो 
ना. त्या भुरम्याची आवय-बापूय म्हजे म्हऱ्यांतय येवन रडलीं. पयशे सगळे भरून 
बयल्यान आनीक कितेंय दिवपाचें आसल्यार आमी दिवपाक तयार आसात म्हण तीं 
काकुळटेक आयली, पूण रघून म्हजें म्हणणें आयकलें ना. ताच्या मॅनेजराचें पसून 
आयकलें ना. वर्सभर त्या भुरग्याक कादयेंत रावचेंच पडलें. 
आम्मा आनी कितेंय सांगता जाल्यार पळोवपाक अंजू ओगी रावलें. 
आम्मान म्हणलें, ““रघूचें इतलें पुरो. आतां म्हजी एक इत्सा आसा ती हांव तुका 
सांगतां. अंजू, म्हाका एक नातू जाय. राव. उलोवं नाका. हांवच म्हर्जे उलोवप पुरो 
करतां. मागीर तूं उलय. हें हांवें तुका सांगले तें रघूचें आनी तुजें लग्न जावपाची हांवें 
मान्यताय दिवपाची म्हजी एक अट न्हय. ही एक म्हज्या मनांत लिपयिल्ली इत्सा 
हांवें तुजे कडेन परगटायली. म्हजे जिणेंत कितल्योश्योच इत्सा तश्योच उरल्यात. ही 
एक म्हजी इत्सा तुज्यान पूर्ण जाता जाल्यार पळय. तूं भुरगें. लग्न जाले उपरांत दोन 
चार बरसां खाक्यांत भुरगें धरिनासतना मेकळेपणान आपणाक भोंवपाक मेळचें - ही 
आयच्या व्हंकलांची इत्सा आसता, पूण तुका आनीक कितेंच करपाची गरज पडची 
ना. रघूचें आनी तुजेंय म्हण तूं - एक भुरगें म्हजे सुवादीन कर आनी मागीर जाय तशें 
भोंब. भुरग्याक सांबाळपाची सगळी जबाबदारी म्हजी. ल्हान भुरम्यांचें लालन-पालन 
करपाची म्हाका भयंकर आवड. देवयानीक भुरगीं जालीं, पूण तांकां गोपांत धरपाचें 
भाग्य म्हाका मेळूंक ना. ल्हान येदेश्या भुरग्यान रजांव नासतना हांसप पसून म्हाका 
पिशें लायता.'' 
“आलक्ष्य दंतमुकूलान अनिमितंहासै।'' अंजून म्हणलें. 
“कितें?'' आम्मान विचारलें. 
“मागीर सांगतां.” अंजून म्हणलें, “तूं उलयता तें पयली आयकतां. सांग.'' 
““व्हडलेंशें कांय न्हय गो.'' आम्मान म्हणले, “पूण मनशार्ची तीं येदीशीं बावली 
म्हाका पिशं लायतात. आमी उलयतात तें ल्हव ल्हव तांकां कळपाक लागता; तांणी 
लुडबें उलयिल्ले आयकप, तांणी दोन पांयांचेर चलपाचो यत्न करप, ठुमक चलत 
रामचंद्र/ बाजत पैंजनियां। ह्या दुख्खी जगांत देवान आमकां दिल्लें एक सूख तें.” 
आम्मा धा वीस सेकंद ओगी रावली. मागीर तिर्णे म्हणले, “आनीक एक कारण 
आसा. एक न्हय दोन. कितें जालें म्हणचे - नाका. अंजू, ती खबर आयज तिनसांजे 

उलोवप नाका. आनीक केन्नाय सांगीन तुका. पयलीं तूं म्हजी सून जावन म्हज्या 
घरांत यो. मागीर सांगतां तुका.” | 

थोड्याच वेळार अंजून आम्माचो निरोप घेतलो, पूण घरा वता आसतना आम्माचे . 
शब्द तिच्या मनांत परत परत येताले. “अंजू, चार स दीस तूं हेवटेन येवंकच नाका. 
सगळ्याच गजालींचेर बरो विचार कर. तुज्या आबाचो सल्लो घे. तुज्या उश्याचो 
सल्लो घे. हांतरुणाचेर न्हिदून उश्याक कान लायल्यार उर्शे कानांत बरो सल्लो | 
सांगतां खंय.” 


बोनेबाब, चलून आयिल्ले रुढी प्रमाण, व्हंकलकार जावन आम्मागेर गेलो आनी 
अंजू खातीर ताणें रीतसर रघूक मागणी घाली. ताणें व्हेल्ली जल्मपत्रिका ताणें आम्मा 
कडेन दिली आनी आम्मान ती पळयले भशेन करून थंयचे थंयच ती ताका परत 
केली. | 
“भालचंद्रबाब,'” आम्मान म्हणले, “आमकां असल्या कागदाचेर व्हडलोसो 
विस्वास ना. अंतराळांत फिरपी ग्रहांचेर, नखेत्रांचेर, बी मनशाचें जिवीत थारायिल्लें 
आसत. पूण आयच्या दिसांत, आमचे जातींत तरी, चलयेची जल्मपत्रिका मागून 
घेवप फकत एक उपचार म्हण करतात. चली जर पसंत ना जायत तर जातक जुळून 
येना म्हण सांगप व्हंकलकारांक दुखयनासतना न्हयकार दिवपाचो एक सोंपो उपाय 
जाला. तुमची चली आमकां पसंत आसा. रघूची आनी तिची वळख जाल्यार आयज 
देड वर्स जालें. रघूक तें आवडलां आनी पयर तें हांगा आयलें तेन्नाच्या ताच्या 
उलोवण्या वयल्यान रघूय ताका आवडलां. म्हज्या हांकां, रघूच्या बापायकय, चली 
पसंत आसा. आतां तुमचेच वटेन कितें उलोवपाचें आसा जाल्यार पळयात. पत्रिका . 
जुळून आयल्यार पसून देवाक प्रसाद लावन पळोवपाची गोंयांत चाल आसा. तसलें 
कितेंय करपाचें आसल्यार, तें करून, कितें तें आमकां नक्की उतर दियात, पूण 
बेगीन दियात. ह्या तीन ते चार म्हयन्यांत रघूची मुंबय बदली जावपाची आसा.” 
“प्रसाद बी लाबन पळोवपाचो म्हजो विचार ना.” बोनेबाबान म्हणले, “हांव 
फकत मंगेशीं वचून दयेचो एक प्रसाद देवा कडेन मागून घेतलो. कितेंय नडी झडी 
आयल्यार, देवा तांचें निवारण कर, म्हण मागप, इतलेंच. पूण देवा कडेन वच्चे 


पयली आमचीं उलोवणीं हांगा सारकीं जाल्यार बरें न्हय? कितेंय घेवपाचें, दिवपाचें, . 
बी तसले?" 

““वरदक्षणेचो तुमी विचार पसून करूं नाकात.” आम्मान हांसून म्हणलें, 
“चलयेच्या आंगार जर तुमकां कितेंय घालपाचें आसत तर तुमची खोशी. तिचेंच 
स्त्रीधन तें. रोख पयशे. फ्रिज, मोटारसायकल, असलें कितें रघू जाय रे तुका?” 

रघून हांसून हो प्रस्नच पिशेपणाचो थारायलो. 

“बरें तर. देव बरें करू तुमकां.'” 

बोनेबाबान म्हणलें, “तर अंजूक तिच्या लग्नाचे नक्की थारलें म्हण सांगूं मूं हांव? 
म्हजे घरकान्नीक बी सांगपाक अंजूक आवय ना म्हण जाणातच तुमी.” 

आम्मान आनी रघून, दोगांनीय मान्यताय दितकच, बोनेबाबान विचारलें, “तर 
हांव साकरपुड्याचें केन्ना थारावं? मुरगांव, पणजे, बी भाटीकार आसात. तांकांय 

“जाता तितले बेगीन.'' आम्मान म्हणलें, ''रोखडेंच लग्नाचेंच थारायात. अंजूक 
आमचे बराबर घेवनच आमकां जून अखेर मेरेन मुंबय वचपाक मेळत अशें तुमी 
केलें म्हणटकच जालें.'” 

` अंजूच्या लग्नाक आतां धांबाधांव करंची पडटली हाची जाणविकाय येवन 
बोनेबाब चिंतेस्त जालो. आवडूकय ताचे 'बाय'च्या लग्नाचें थारलां म्हण आयकले 
बराबर ताच्या हुलक्यांक, खटपटांक, ओतो आयलो. ताकाय थार नाशिल्लो आनी 
बोनेबाबाकय तिणें बसपाक दिलें ना. ताच्या हिसपान, लग्नांत सगळ्यांत पयलीं जाय 
त्यो भांगराच्यो वस्ती; आनी ताचे फाटोफाट म्हणचे सणंग. 

“है शेट वेळार बस्ती करून दितले अशें दिसता तुमकां?'' तिणें बोनेबाबाक 
शिटकायलो, “जातलें - जालें - करून व्हंकलेक सव्याचेर व्हरपाचो वेळ आयल्यार 
पसून आस्वासनां दीत रावतले आनी दोळ्यांत तेल घालून तांचे पाळटीर रावचें 
पडटा. आवयच्यो वस्ती करता आसतना, ती आपली आवय म्हण तें तांबें मात्शें 
कमी भरशितात. शेटी कडेन काम हांव करतां. तुमकां कळचें ना तें. तुमी बाये खातीर 
बस्ती करप म्हणचे नथ, बुगड्यो, पोवनांची गळसरी, पिसोळीं-तसलें कितेंय करतले. 
केन्ना सलवार-कमीज, केन्ना कलसांव घालून भोंबपी आयच्या ह्या चलयांक तसलें 
कितेय कोंता येता? ठीक, तन्मणी, कोल्हापूरी साज - हें पसून आयज पोरणें जालां. 
बाबयशेटीगेर वचून कितें करपाचें तें हांवूंच थारायतां.'' 

घरांत कोणय पूण घरचीच बायलमनीस आसची पडटली म्हण बोनेबाबान पणजे 
सावन आपले बापोलभयणीक आनी तिचे धुवेक फावोर लावन हाडली आनी लग्न 
जावन अंजू मुंबय वचसर तांणी रावपाक जाय म्हण भीड घालून तांकां दवरून घेतलीं. 

रजा काडून अरूणाक घरचेंच काम करपाक लायलें. अंजूची खासा इश्टीण, शुभा हेदे, 
हेंवूय येवन लग्नाच्या कामाक हातभार लायतालें. स्वता बोनेबाबाक धांवपळ करची | 
पडली ती थोडी न्हय. खरस काडली बाबड्यान. साकरपुड्याचो सुवाळो, देवकारें, . 
उड्डां म्हर्त, तेल - एका फाटल्यान एक कार्या धांवत येतालीं. तातूंत आनीक लगनाची 
तयारी. भटान लग्नाचो म्हूर्त जूनाचे धा तारखेक काडून दिल्लो. ते प्रमाण हॉल सोदप; 
लग्नपत्रिका छापून घेवप; नांवां, पत्ते, बी बरोवन, स्टँप लावन, त्यो पत्रिका पोस्ट करप; | 
मंगेशीं वचून देवाक लग्ना व्होंबळीक दिवन येवप - बोनेबाब आतां खंयचे वटेन तोंड 
करून फुडे सरूं - म्हण घुस्पतालो. | 

पूण खरें खरशेलें, खरो घाम काडलो; धेंगशे घालून, आड्डून लोकां कडल्यान कामां _ 
करून घेतलें; आपणें स्वता केलीं तें आवडून. लग्नाच्या निमाण्या दिसा, व्हंकलेचे 
आवयचो ताळो पडटा आशें म्हणटात. पणजे सावन आयिल्ले बायलेक कांयच जालें 
ना. पूण लग्न जाता म्हणसर आवडूचो ताळो मात खरोच बसलो. 

बोनेबाबाक लग्राक हॉल मेळोवपाकय त्रास थोडे पडले नात. मडगांवां तर ताका 
हॉलच मेळना जालो. आनी मंगेशीं, रामनाथीं, बी देवळांतले हॉल स म्हयने पयलींच 
'बूक' जाल्ले कडेन आसात म्हण आयकून, बोनेबाबान अंजूचें लग्न जूनांत करपाची 
आशाच सोडली. मुंबय खंय लग्राचो हॉल मेळटा तोच दीस लग्राचो म्हूर्त म्हण 
धरतात, पूण मंगेश महारुद्रा कडल्यान घेतिल्ले दयेच्या प्रसादान बोनेबाबाक आदार 
दिलो. मडगांवांतच, शाराचे मजगतीं आशिल्लो 'क्लूब द मडगांव' हांचो हॉल तांणी 
बोनेबाबाक दिलो. बोनेबाबान आदले खेपेक तांचे कडेन हॉल मागिल्लो तेन्ना तांणी 
धा जून तारखेक तो बूक जाल्ले कडेन आसा म्हण ताका सांगिल्लें, पूण ज्या लोकांक 
तांणी हॉल दिल्लो, तांच्या न्हवर्‍्याक अमेरिके सावन जूनाचे तेवीस तारखे मेरेन गोंयां 
येवपाक मेळना जालें आनी बोनेबाबाचें आयतें फावले. हॉल मेळ्ळो. आतां भटाक 
सोदचो पडलो. लग्नाचो हुंवार आयिल्ले कडेन आशिल्लो आनी आपूण अमके तारखेक 
मेकळों ना - म्हण भट फुगोवन दाखोवंक लागलो. व्होंबळिको घराघरांनी वचून दिल्यो, 
कांय पोस्टान धाडल्यो, हॉल मेळ्ळो, भट मेळ्ळो, भटाच्या हाता खाला काम करपाक 
'असिस्टंट' मेळळे आनी निमाणे कडेन धा तारीख एक फावटीची उजवाडली. 

मोंसांवाचो पयलो पावस जूनाचे सात आनी आठ तारखेक पडलो. पूण णव तारखेक 
पावस निवळळो आनी बरो आसोर पडलो. धा तारखेक सकाळीं सुर्यान तोंड दाखयलें 
आनी बोनेबाबान सुटकेचो एक उस्वास सोडलो. लम्नकार्याक, लोकांक लग्नाक येवपाक, 
भायर जेवणां करपा खातीर बागेत शामियाना घालपाक, आतां अडचण येवची ना अशें 

ताका दिसलें. 

लग्राचो म्हूर्त, तिनसांजेचो, गोरज म्हूर्त धरिल्लो. एक एक करून, सोयरे, इश्ट, 
आमंत्रणां दिलले पावणे, हॉला कडेन येवपाक लागले. आमंत्रण 'इश्टमित्रां सयत', 
'कुटुंबां सयत' आशिल्ल्यान हाताक घट धरून हाडिल्लीं हुतहुतीं भुरगींय बरींच 
आशिल्लीं. बोनेबाबाचें ऐन काम सळ्या कडेन, लग्न जाता थंय, आशिल्ल्यान ताका 
जातीन सगळे कडेन लक्ष दिवपाक मेळनाशिल्लें. पूण ताणें सांगून, शिकोवन, वेवस्था 
सगळी चोख करून दवरिल्ली. आमंत्रण केल्ल्या त्या मोटारकार पावण्यांच्यो मोटारी 
खंय कश्यो लावपाच्यो तें दाखोवपाक पसून एक मनीस आशिल्लो. हॉलाच्या दारांत 
तरणाट्यो ताटांत फुलां, हातांत गुलाबदाणी, तोंडार हांसो घेवन उब्यो राविल्ल्यो. 
दादल्यांक दिवपाक मुंबय सावन हाडिल्लें, गुलाबाचे हयन्हयशे फुलिल्ले कळे 
आशिल्ले. बायलांक दिवपाक, म्हाड्डोळच्यान हाडिल्ल्यो मोगरे फुलांच्यो हळयो 
आशिल्ल्यो. सरभरस लोकांक बसपाक लोखंडाची घडयेचीं कदेलां आशिल्लीं. व्ही. 
आय. पी. लोकां खातीर फुडले रांकेंत कुलच्यांवाचें मोव कोच, कदेलां दवरिल्लीं. 
हॉल भरलो आनी कांय जाणांक वारांदाचेर दवरिल्ल्या कदेलांचेर बसोवचें पडलें. 
लोकांक मंगलाश्टकां वांटल्यो आनी त्यो हातांत घेवन, मंगलाष्टकांची वाट पळयत 
ते बसले. 

आवडून कामाच्या बोवाळांत पसून जमिल्ल्या बायलांचेर, तांणी भांगराच्यो 
कसल्यो वस्ती आंगार घाल्यात म्हण पळोवपाक, बेगिबेगीन एक नदर भोंवडायली. 
तांच्या आंगार पोवनाच्यो गळसऱयो, हातांचेर दोट्रीगण, पाटल्यो, नागबळ, केंसाचेर 
मोतयांचे परबे, फुलांची आटी, सुरंगांचो वळेसर, कानांत वेडी बी पळोवन तिणे 
आपर्णेच आपणाक शाबासकी दिली. तिणें करपाक लायिल्ल्यो नव्या मोदींच्यो 
वस्ती सब्यार निकत्याच हाडिल्ल्या अंजूच्या आंगार चमचम करताल्यो. ताचें 'बाय' 
ताका इतलें सुंदर दिसलें की ताणें जीव चाबली, पोल्यांचेर ल्हव थापटां मारून 
घेतलीं, कानसुलांचेर हातांची बोटां मोडली. 

मंगळाष्टकां जालीं, रघू आनी अंजू हांचे मदलो अंतरपाट ना जालो आनी रघून 
अंजूक फुलांची माळ घाली. अंजूनय आपल्या हातांतली माळ रघूक घाली आनी 
चोरयां ताच्या तोंडाचेर एक नदर मारली. भायर फुगेट्यांचो गडगड जालो. हरशींय 
जाल्यार रघूचो आनी अंजूचो तेर्म जाल्लो, पूण आतां वैदीक पद्दतीन लग्न जालें 
आनी अंजू रघूची सहधर्मचारिणी जाली. 

महाराष्ट्रांत आनी गोंयां भायर, मंगलाष्टकां जावन, न्हवर्‍यान व्हंकलेक आनी 

व्हंकलेन न्हवन्याक फुलांच्यो माळो घाले बराबर आमंत्रीत लोक कदेलार बशिल्ले 
कडच्यान हातांतल्यो मंगलाक्षता शेंवटून तांचे वटेन मारतात. त्यो अक्षता कोणाचे 
तकलेर, आंगार वचून पडटात तें देव जाणा. गोंयांत एक सुंदर रिवाज आसा. _ 
माळो घालपाचो विधी जाले बराबर थोड्याच वेळान न्हवरो-व्हंकल कदेलांचेर रांकां 
मदल्यान दवरिल्ले वटेन, आयिल्ल्यांक सगळ्यांक हात जोडून येतात आनी परत 
सव्याचेर वचून उबी रावतात. तांणी लागच्यान पासार जातना, ते ते रांकेंतले लोक | 
उठून उबे रावतात आनी तांचेर मंगलाक्षतांनी आशिर्वाद घालतात. 

रघू आनी अंजू लोकां मदल्यान सोडिल्ले वाटेन वचून आयलीं आनी सव्याचेर : 
उबी रावली. रघूक आनी अंजूक केळवण दिवपाक, एक एकटेच, जावं घोव बायलां - 
एके वटेन जावन, लोक सव्या कडेन येवपाक लागले. आयिल्ले जर रघूचे इश्ट 
आसतीत तर ते रघूच्या हातांत केळवण दिवन अंजूक नमस्कार करताले आनी 
ते जर अंजूचे इश्ट जावं इश्टिणी आसतीत तर ते अंजूच्या हातांत केळवण दिवन 
रघूक 'शेकहॅण्ड' करताले. रघू आपल्या इश्टांचीं नांवां अंजूक सांगतालो आनी अंजू 
आपल्या इश्टांची-इश्टिणींचीं नांवां रघूक सांगतालें. अंजूच्या अदमासान सगळ्या 
पावण्यांचो आंकडो हजारां कडेन पावतालो. अश्यो वळखी करून दितासतना ताका 
दिसलें - जितल्या लोकांची आपूण रघूक वळख करून दिता तितल्याच लोकांची रघू 
आपल्याक वळख करून दिता. गोंयां भायलो आसूनय रघूच्यो इतल्या गोयकारांच्यो 
वळखी आसात हें पळोवन ताका अजाप दिसलें. मागीर ताका दिसलें हे दादले, ह्यो 
बायलो, ताच्या बॅकेत अकावंट आशिल्लो लोक आसूंक जाय. केळवण दिवपी 
लोकां मदीं एक इंग्लीश उलोवपी किरिस्तांव बायल आशिल्ली. 

“ही मिसेस क्रिस्ताबेल पिंटो.'' रघून तिची वळख करून दिली, “मूळची 
मंगळूरची, पूण आतां मुंबय आसता.. हिचें मुंबय एक अंडव्हरटायझिंग फिल्म युनिट 
आसा.” 

मिसेस पिंटो हांसली आनी रघूच्या हातांत तिणें एक लाखाटो दिलो. ती अंजूक 
'शेकहॅण्ड' करून फुडें वतालें, पूण अंजूच्या तोंडाचेर तिची नदर पडली आनी तिका 
तें तशेंच पळयत रावलें. फाटल्यान दुसरे पावणे केळवण दिवपाक येत आशिल्ले. 
तिच्या चेर्‍या वयल्यान, अंजूक कितेंय पूण सांगपाचें तिच्या मनांत आसा हें कळरालें, 
पूण अंजूच्या नांवाची तिका याद जायनासली. 

मिसेस पिंटोन सव्या फाटल्यान वणटीर पळयलें, “रघू वॅड्स अंजनी.” हें भांगरा 
कोराच्या अक्षरांनी वणटीर पितारिल्ले. तिणें बेगिबेगीन आपली हॅण्डबॅग उक्ती केली 

आनी एक ल्हान विजिटिंग कार्ड काडून ताणें अंजूक दिलें. 

“अंजनी.” तिणें म्हणलें, “मुंबय आयल्यार ह्या पत्त्याचेर येवन म्हाका मेळ.'' 

फाटल्यान आयिल्ल्या लोकांचे झुंडीक लागून तिका फुडें वच्चेंच पडलें आनी 
अंजूक फाटल्यान वळून पळयत मिसेस पिंटो फुडें गेली. 

लोकांक बुफे जेवण करपाक बागेंत शामियाना घाल्लो आनी लोक जेवन 
सातिश्फेत जावन परत वचूंक लागले. बोनेबाब भायर वचपाक दारांत उबो रावन 
हांसून सगळ्यांची खबर घेतालो, तांकां निरोप दितालो. 

एकट्यान म्हणलें, “बोनेबाब, लग्न सुंदर जालें आं.” दुसर्‍या एकट्यान - “लग्न 
झेतान जालें, बोनेबाब.'' आनी कोणें - “लग्न दबाज्यान जालें आं.” म्हणलें. 

लग्न सुंदर जालें. झेतान जालें. दबाज्यान जालें, पूण बोनेबाबाक अंजूच्या लग्ना 
खातीर आपलें सांम्या वयले बरें उत्पन्न दिवपी एक भाट विकचें पडिल्लें, पूण भाट 
गेलें म्हण ताच्या दोळ्यांत दुकां आयली नात. अंजू आतां आपणाक पिशां भशेन 
बेंग मारचें ना. अंजू पयस वतलें आनी थोड्याच वेळान तें आपले बराबर घरा येवचें 
ना. घोवा बराबर कायमचें दुसर्‍याच एका घरांत बतलें - हें येवजून ताचे दोळे परत 
परत भरून येताले. 


अंजूक, रघूक, आम्माक, आन्नाक बी निरोप दिवपाक मड़गांवां स्टेशनार आठ- 
घा जाणां तरी आयिल्लीं - बोनेबाब, अरूण, शुभा, रघूचे इश्ट. मांडवी एक्सप्रेस 
स्टेशनार येवन उबी रावली आनी सामाना सयत तांकां गाडयेंत घुकलतकच जनेलाचे 
गरार्दीतल्यान तांची उलोवर्णी, सुचोवण्यो, चालूच आशिल्ल्यो - “मिरजेक सामान 
सारके मेजून काडात.'' “अंजू, भलायकेची काळजी घे.”' 

“अंजू.” बोनेबाबान सांगले, “तुजे लग्न जालें. आतां अरुणाचें लग्न करपाक हांव 
मेकळों जालों. चड करून अंदूंच. व्हडली दिवाळी जाले उपरांत करपाचें. म्हयनो, 
दोन म्हयन्यांत थारतलें. रघूक घेवन तुवें येवचेंच पडटलें. याद दवर.'' 

हरशी बोनेबाबान अरुणाच्या लग्नार्चे सांगपाची ही तिसरी खेप आशिल्ली. अंजून 
ओलो लेंस दोळ्याक लावन उलयनासतना बरें म्हण तकली हालयली. गार्डान “फिर” 
केलें. पोर्टरान हुमकळपी लोखंडाच्या दांड्याचेर 'टांव टांव' केलें. डिझल इंजिनान 
पयस सावन 'भ्यांऽ' केलें आनी तें गाडयेचें लांबचें लांब लचांड सवकास फुडें सरलं. 

“बरी करून.'' “अंजू बेगीन यो एक फावट.'' गाडी बरीच फुडें वचूनय सांगप 

चालूच आशिल्लें. गार्डाचो डबो - 'एल. व्ही.' हीं अक्षरां दाखयत मडगांव प्लॅटफॉर्म 
सोडून फुडें गेलो, तरीकय बोनेबाब पयस पाविल्ले गाडयेक पळयतच राविल्लो. 
“बोनेबाब,'” शुभान म्हणले, “या न्हय आमी घरा.” 
एक हुस्कार सोडून बोनेबाबान म्हणलें, “या.' 


JJ 

“अंजू, आमी हनिमुनाक खंय या?” रघून विचारलें, ““हांवें बँके कडेन तीन 
सप्तकांची रजा मागल्या." 
शू.” अंजून म्हणलें, '“हांब खंय म्हण सांगूं? पावस पळय असो झडटा. तुजे 
तीन सप्तक सोंपसर जुलय म्हयनो लागतलो आनी घोग्यांनी पावस पडटलो.' 
“अंजू. रघून म्हणलें, “पावस पडटा तो हांगा. दक्षिणेक मद्रासा वटेन फस्ट 
क्लास वत पडटा. तांचे पावसाळ्याचे म्हयने म्हणचे नोव्हेंबर, डिसेंबर. ते वटेन 
खंयचोय तुका जाय तो जागोसो तृं.” 
अंजूच्यो गिरेस्त इश्टिणी ताचे कडेन 'उटी, 'कोडी', म्हण झेतान गांवांचीं नांवां 
घेवन, थंयचे थंड हवेंत आपणें कितली मजा केली तें सदांच सांगतालीं. 
“रघू?” अंजून विचारलें, “कोडी म्हणचे खंय ते?" 
“'कोडायकनाल.”' रघून सांगलें, “पूण थंड हवेचें ठिकाण तें. तुका थंडी मानवता 
मगो? ना जाल्यार आमी मद्रास या. त्रिचनापल्ली या. ते गांव पळयल्यात तुवें?'” 
“हांव एक फावट बंगळूर गेल्लें.'' अंजून म्हणलें, “दोन फावटी पुणे-मुंबय. ताचे 
पेल्यान कितें आसा तें हांव नकळो. शेड्ड्याचें धांवप वंय मेरेन. आमी कोडी या. तें 
वागळ्याचें विजू, कोडी म्हणचे सामकें एक नंदनवन कशें करून दाखयतालें. तीं खंय 
कार्लटन हॉटेलांत राविल्लीं. ल्हान व्हडयेचेर बसून तळ्यांत भोंवडी मारून येतालीं.'” 
रघू हांसलो. “'कार्लटन आमच्या बजेटांत बसचें ना. कोडी गेल्यार आमकां खंयूय 
पूण एक ल्हान हॉटेलांत रावचें पडटलें. तुका कोडीच वचन दिसता जाल्यार कोडी 
या. पूण आनीक खंय पूण तुका वचन दिसता जाल्यार पयलींच सांग. मद्रास, त्रिची, 
पाँडिचेरी, रामेश्वरम. पूण पयलींच सांग. हांव बजेट करून ते प्रमाण वचपी मनीस.” 
निमाणे कडेन तांचे कोडायकनालच वचपाचें थारलें. अंजू गरम कपड़े, उश्णे 
मागून, विकते घेवन, एकठांय करपाक लागलें. आनी हा-ह्‌ करून तीं दोगांय एक 
दीस दनपारां चार बरांचेर कोडायकनाल रोड स्टेशनाचेर दोन सुटकेशी आनी एक 
ल्हान बेडिंग घेवन सकयल देंवलीं. कोडायकनाल रोड इतले पयस आसत हाची 
अंजूक कल्पना नाशिल्ली. थंय पावसर सेकंड क्लासीच्या प्रवासाक लागून ताचें 
आंग सगळें दुखपाक लागिल्लें. पूण एक फावट ल्हान मॅटेगेरीचेर बसून तांणी पर्वत 
चडपाक कोमेस केले बराबर अंजूच्या आंगांत जीव येबपाक लागलो. तीं पांच हजार 
फूट उंचायेर पावलीं आनी रस्त्याचे दावे वटेनच्या घडेर सावन सकयल पळयल्यार 

ताका गोरवां म्हणचे बोकडां कशीं दिसपाक लागलीं. वयर वता तशें शीं खावपाक 
लागलें आनी अंजूक आपलो स्वेटर आपणें सुटकेशींतच दवरलो म्हण पश्चात्ताप 


जालो. 
तीं रावलीं ते सुवातेक हॉटेल म्हणचे परस खाणावळ हें नांव अदीक सोबतालें. 


ब 
| 
| 


थंय स कुडी आसल्यो आनी न्हावपाक, संडासाक बी वचपाक कुडीतल्यान भायर 


बच्चें पडटालें. 


दुसऱ्या दिसा सकाळीं तीं बाजारांतल्यान वचपाक लागलीं तेन्ना दोन इमारतींचे | 
मदले पायणींतल्यान अंजूक निलगिरीचे पयलें दर्शन घडलें. अंजू थंयच रावन तो 
निळो देखाव पळोवपाक लागलें आनी तें कितें बारीकसाणीन तेळटा तें पळोवपाक | 


ते वटेन सकयल येवपी एक गोरो पाखलोय उबो रावलो आनी तें पळयता ते वटेन 
पळोवपाक लागलो. 

अंजूचो कोडायकनालांतलो दरेक दीस ताच्या आंगांत नवी उमेद, नवें चैतन्य 
हाडटालो. 


अंजून पाचवे दोंगर कितलेशेच पळयिल्ले. गोंयचो ब्रागांझ घांट, मुंबय वतना | 


खंडाळा घांट, रत्नागिरीचो आंबोली घांट, कारवारचो आरबैल घांट - पूण दोंगर 
निळे आसूं येतात हाचो अणभव ताका कोडायकनाल आयले उपरांतच मेळ्ळो. 
कितलेशे कडेन हो दोंगर आपल्या पांयां पोंदच्यान घसरगुंडी कसो नाच्च जाता काय 
अशें ताका दिसतालें. “कोकर्स बॉक' ह्या जाम्यार सावन पळयतना आपल्या पांयां 
कडल्यान चारच हात दोंगर ना जाला - असो ताका भास जालो. दोळ्यां फुर्डे जो 
देखाव दिसतालो तो पयस पावतां पावतां अस्पश्ट जाल्लो. आपले कडेन तितली 


शक्त आशिल्ली दुर्बीण आशिल्ली जाल्यार आपणाक कन्याकुमारीचें पोत पसून _ 


दिश्टी पडटा आसले अशें ताका दिसलें. 


कोडायकनालचे थंड हवेंत चलता आसतना चलपाचो शिणूच आंगाक लागनासलो. 


तीन कडेन उदकाचे धबधबे आशिल्ले आनी पासयेक वचपाक, एका परस सुंदर 


दुसरो, असले कितलेशेच जागे आशिल्ले. 'द लेक' हें तळें मनशांनीच केल्लें काय | 
देवान केल्ले कडेन मूळच्यान थंयच आशिल्ले, असो प्रस्न अंजूक पडलो. तळें 


अशीर आनी लांबचे लांब आशिल्लें. एके वटेन धडेर रावल्यार पलतड सामकी 
लागीं आसा काय दिसताली, पूण थंय पावपाक, तळ्याचे धडेधडेन गेल्यार, पांच 


मैलाचो भोंबताडो पडटालो. सांजेचे आमोरेच्या अर्दकुट्या उजवाडांत, तळ्याचे . 
देगेर दवरिल्ल्या बांकार बसून तळ्यांची तीं इल्लींशीं ल्हारां पांयां कडेन 'लक्‌ | 

झुकू? आवाज करीत खेळटा आसतना पळोवपाक मजा दिसताली. दीस आसतना 
ररे आनी हिंदुस्थानचे लोक व्हड्यांचेर बसून तळ्यांत भोंबडी मारताले. लागींच 
पुंदर कार्लटन हॉटेल आशिल्ले आनी अंजून निश्चेव केलो, आपूण मुंबय वतकच 
बूब पयशे जोड़पाचें एकादे काम धरतलें आनी हांगाच परत एक फावट परत 
्रतलें. वागळ्याच्या विजू भशेन कार्लटन हॉटेलांत रावतलें; अशेच व्हडयेंत बसून, 
रहली ओडून, पासय मारतलें; घवेफुल्ल टेबल क्लॉथ घाल्ल्या टेबला कडेन बसून, 
युनिफॉर्म, फेटे घाल्ल्या वेटरांक ऑर्डर दितलें; चमचे, कांटे, सुयो बी घेवन चिकन 
खातलें. 
रघू तिचेर खूब मोग करतालो हातूंत तिका कसलोच दुबाव नासलो. अंजूक कितें 
जाय, कितें नाका हाची तो जतनाय करतालो. ल्हान सान खरेदी, मजा, बी करपाक 
दितालो. पूण दर खेपेक ताच्या बजेटांत बसल्यारच तें 'सँक्शन' जातालें. अंजूक ते 
खाणाबळीचो वाज आयलो आनी निमाणें चार दीस तीं एका अँग्लो इंडियन कुटुंबांत 
रावपाक गेलीं. उठले बराबर अंजूक तोंड घुयनासतनाच पलंगाचेर लोळटा थंय “बेड 
टी' पिवपाक मेळटाली आनी पोट फुटसर ब्रेकफास्ट, लंच, आफ्टरनून टी, डिनर, 
सप्पर - हांची खाणां एका फाटल्यान एक तिका पोटांत घुकलचीं पडटालीं. घरा 
फुडलोय देखाब सुंदर आसलो आनी व्हारांदाचेर बसून, देखाव पळयत, ताजपण 
हाडपी, मन उत्तेजीत करपी हे थंडेंत, तें दिसाक पांच-स कप च्या पियेवपाक लागलें. 
रघूचो सभाव म्हणचे दरेक खबर मेजून मापून बजेटांत बसत जाल्यारच करपाचो, 
हाचो अणभव अंजूक पावला पावलाक येतालो, पूण एक खबर अशी आशिल्ली 
जिची मजा मारपाक पयशे खर्च करपाची गरजच नाशिल्ली. तरी आसतना रघू ती 
खबर करपाक “कामेच नातिचरामी!' हें तत्व पाळटालो. अंजू निर्शेलें. गुलाबी 
थंडी; घोवान उबेक आपले वेंगेंत घेवचें, किसमण तर करचेंच; पूण मस्तीपणांय 
करची - अशें अंजूक खूब दिसतालें. रघू, रातचें हांतरुणाचेर ताणें आंगाक आंग 
तेंकयतकच, ताका न्हयकार दिनासलो. अंजूक जाय तें मेळटालें - पूण एकच फावट. 
गरम रगताच्या अंजूक हे बाबतींत तर ताणें 'बजेट' करचें न्हय अशें दिसतालें. मुंबय 
पसून ताका अणभव तसलोच आयिल्लो, पूण ह्या कोडायकनालाचे मस्ती हाडपी 
थंडेंत तरी आपणाक चड़ कितेंय मेळचें हाची ताका उमेद आयिल्ली. 
परत बचपाक तीं भायर सरली तेन्नाय रघूच्या बजेटान ताचें मन मोडलें. 
“रघू.” ताणें म्हणिल्लें, “आमी मथुरेचे इतले लार्गी पावल्यांत. मुंबय वच्चे 
पयलीं आमी मिनाक्षी-सुंदरेश्वराचें दर्शन घेवनच येवया. थंयचें गोपूर म्हाका एक 

फावट टीव्हीचेर पळोवपाक मेळिल्लें. तांचेर हांगाच्या कारागिरांनी केल्लें काम खरेंच 
कवतूक करपा सारके आसा.” | 

पूण रघून ताचे मागणेक न्हयकार दिलो, “अंजू.” ताणें म्हणलें, “आमच्या 
बजेटांत बसना तें.” 


मुंबय तिच्या नव्या घरांत आयले उपरांत एकाच वर्सा भितर अंजू मंगळुरी कोंकणी 
मंगळूरकारां भशेन उलोवपाक लागलें. आम्मा - रघूची आवय - ह्या शिकोवपांत 
तिची 'गुर्वी' आशिल्ली. सुरवातीक अंजू आम्मा कडेन आनी रघू कडेन गोंयचीच 
कोंकणी उलयतालें. तीं दोगांय बरींच वर्सा गोंयांत राविल्ल्यान तांकां गोंयची कोंकणी 
बरी येताली, पूण आन्ना कडेन गोंयची कोंकणी उलोवपाक अंजू मात्शें भिडेवपाक 
लागलें. ताचे कडेन इंग्लिशीन उलोबपाक लागलें. 

“अंजू.” आम्मान तिचेर धेंगसो घालो, “तूं कोंकणीच उलय पळोवया. मंगळुरी 
जावं, गोंयची जावं, पूण कोंकणीच उलय. आमची गोड, म्हांवाळ कोंकणी कुशीक 
दवरून तूं हें यस फ्यॅस कितें करता?” 

अंजून आम्मा कडेन मंगळुरी कोंकणी शिकपाचो निशचेव केलो आनी शब्दच 
न्हय मंगळुरी उच्चार पसून तिणें शिकून काडलो. आरंबाक तांचे रांदूंक दवरिल्ले 
वावराडीचेर - रुक्माचेर ताणें आपले नवे विद्येचो प्रयोग केलो आनी करतां करतां 
वर्सा भितर मंगळुरी कोंकणींत तें इतलें तयार जालें की तांगेर आयिल्ल्या मंगळुरी 
पावण्यांक “अंजू गोंयचें. मंगळूरचें न्हय.” अशें सांगपाचो आम्माचेर प्रसंग आयलो. 
प्रसंग असो न्हय - गर्वान सांगपाचो वेळ आयलो. तिणेंच न्हय अंजूक मंगळुरी 
कोंकणी शिकयिल्ली? 

आम्माक कोंकणीचो अतोनात अभिमान आसलो. एक दीस तिका सहज म्हणलें, 
“मंगळूरकार कोंकणी उलयतना खूब इंग्लीश शब्द वापरतात. इतलेंच न्हय, कोंकणी 
उलयतां उलयतां, कोंकणी कुशीन दवरून, ते इंग्लिशीनच उलोवपाक लागतात.” 

“तेंच की म्हाका नाका.” आम्मान म्हणलें, “रघूच्या चल्याक हांव एकाद्या 
कॉन्व्हेंटांत घालीन, पूण ताणें घरांत इंग्लीश उलोबपाक लागल्यार ताका हांव जरूर 
हटकितले.' 

आम्मा,” अंजून म्हणलें, “आतांच तूं “कॉन्व्हेंट स्कूल” हो इंग्लीश शब्द 
उलयली मगे?" 

आम्मा हांसली. “तशे कांय इंग्लीश शब्द कोंकणी उलयतना येतलेच न्हय? 

थोडे इंग्लीश शब्द कोंकणींत आपणावचेच पडटात. बॅग, सुटकेस, रेल्वे, स्टेशन, 
बूट - असले इंग्लीश शब्द कोंकर्णीत भाशांतर करून वापरीत जाल्यार कोंकणी 
भास अवजड जातली. हिंदी शुद्धीकरणवादी 'नेकटाय' म्हणपाक “कंठलंगोट' 
आनी सिगरेट म्हणपाक 'धूप्रलतिका' हे शब्द वापरूक जाय म्हण चळवळ करतात 
खंय. आतां मराठींत वापरतात ते 'अभियंता', 'आयुक्‍त', 'समिक्षक', “निरिक्षक' 
असल्या शब्दांचे अ तांचें इंग्लीश भाशांतर करूनच आमकां लावचो पडटा. आमी 
कोंकणी उलयतना सदच्या वापरांतले इंग्लीश शब्द जर आसात तशे वापरले तर 
आमची कोंकणी समृद्ध जातली. इंग्लीश लोकांनीय ग्रीक, जर्मन, फ्रेंच असल्या 
परकी भाशांतल्या कितल्याश्याच शब्दांचो तांचे भाशेंत आस्पाव करून घेतला आनी 
हिंदुस्थानाच्या भाशांतल्यान पसून कितलेशेच शब्द घेतल्यात - मुफ्ली, जोधपूर्स, 
जग्गरनॉट, मल्लीगटॉनी, जावं तसले. तांचे इंग्लीश डिक्शनरींत पसून हे शब्द 
सांपडटात. गोंयांत कोंकणी उलयतना गोंयकार - 'पासियेंस', 'दोतोर', रेश्पेत', 
'देमांद', 'मायज' असले पुर्तुगेज शब्द आसात तशे, जावं कदेल, पुरुमेंत, पासय, 
पुरसांव, असले शब्द अपभ्रंश करून सर्रास वापरतात. आमी मंगळूरकडचे लोक 
पसून 'कुल्येर' ह्या पुर्तुगेज शब्दाचो अपभ्रंश 'कुलेर' असो करून तो कोंकणींत कसो 
उलयतात. कांय शब्द, 'मेज', 'बालदी' असले इतले सरावांतले जाल्यात की ते 
मूळचे पुर्तुगेज म्हण सांगल्यार पसून फट दिसता.” 

“आम्मा”, अंजून म्हणले. “'गोंयांत पुर्तगेज शेकातळा आशिल्ली देखून आमचे 
कोंकणींत पुर्तगेज शब्द आयले. तुमी मंगळूरचे लोक कर्नाटक राज्यांतले. देखून 
तुमचे कोंकर्णीत कांय शब्द कन्नड आयले." 

“तेंबूय खरेंच.'' आम्मान म्हणलें. “पूण तातूंतय एक मजा आसा. गोंयचे 
कोंकणींत कांय कन्नड शब्द आयल्यात पूण ते आमचे मंगळूरचे कोंकर्णीत नात. 
देखीक, 'मडबळ', “भगुणें' हे शब्द 'मडिवाळ', 'बोगुणी' ह्या कन्नड शब्दांचे 
अपभ्रंश. वेगवेगळ्या भाशांतले शब्द मिस्तूर जायत आसात. म्हजे म्हणणें इतलेंच - 
आमी घरांत आपसांत उल्यतना, जावं आपले पैकीं कोणय मेळत जाल्यार कोंकणीच 
उलोबंक जाय. आमचे आवयभाशेचो आमकां अभिमान आसूंक जाय.” 

“पूण गोयकारांक मंगळूरकारां कडेन कोंकणी उलयतना मात्शें कांचवेल्ले भशेन 
जाता.'' अंजून म्हणले, “'आमच्यांत तसो फरक आसा न्हय?” 

“कसलो फरक?'' आम्मान विचारलें. “आमी मंगळूरकारांय मूळची गोंयकारच. 
बाटाबाटीच्या भंयान आमी गोंयां भायर मेळत थंय पळून गेलीं. आमचे कुळदेव 

अजून गोंयांतच आसात. आमचे - आनी तुमचे - मूळपुरूस आमच्या देवा फुड्यांत 
हात जोडून बसल्यात. तुमचें आनी आमर्चे रगत एकच. तुमची आनी आमची भास 
एकच - कोंकणी.” 

आम्मा अंजूची कोंकणीची गुरूच न्हय जाल्यार घरांत जावपी वादांत एक बळिश्ट 
तेंकोय आसली. जायते फावटी रघू आनी आन्ना एके वटेन आनी अंजू आनी आम्मा 
दुसरे वटेन अश्यो चर्चा जाताल्यो. 

“अंजू,” कोडायकनाला सावन आयले उपरांत कांय दिसांनी रघून म्हणलें, 
“आतां तुवें खंयूय पूण काम पळयल्यार बरें आसलें न्हय गो? आमचे बँकेत काम 
दिवपाक लावं तुका? जावं बँक ऑफ इंडियेंत? तांच्या जनरल मॅनेजर बलसाराची 
म्हाका बरी वळख आसा.” 

पूण ताका रोखड्या रोखडें 'हय' म्हण सांगपाक अंजूच्यान जालें ना. ताणें 
आपल्या मनांत आशिल्ले एक काम भियेत भियेत आम्माक विस्वासांत घेवन एक 
दीस ल्हवूच सुचयिल्लें. सिनेमांत नटी म्हण काम करपाचें. 

“नटी!!” आम्मान अजाप जावन म्हणिल्लें. “खरें सांगप म्हणचे म्हाका तें 
व्हडलेंशें पसंत ना, पूण तुका नटी जायनच दिसता जाल्यार हांव ताका आडमेळीं 
हाडचें ना, पूण रघू तुका सिनेमांत काम करपाक कसोच मान्यताय दिवचो ना." 

आनी जालेंय तेंच. सालांत सगळीं एकठांय जमिल्ले कडेन अंजूचे वतीन 
आम्मानच प्रस्ताव काडलो. “रघू, अंजू म्हणटालें, गोंयचें एक चली मुंबय येवन 
मराठी, हिंदी चित्रपटांत काम करता खंय. तिका पयशांची जोड भरपूर जाता म्हणटालें 
तें. आपर्णेय तेंच केल्यार कशें म्हणून विचारतालें तें म्हाका.” 

पूण रघून ताका आपलो खर विरोध परगटायलो. आन्नानय अंजूक विचारलें, 
“अंजू, असलें काम तुका येवजलें तरी कशे?” 

आतां फाल्यांच आमचे बँकेत यो. रघून म्हणलें, “घडये आतां रोखडीच वेकन्सी 
आसची ना, पूण दोन म्हयन्यां भितर बाबा-पुता करून हांव तुका काम सेर्त मेळतशें 
करता.” 

“थंय पगार कितलो मेळटलो?” अंजून विचारलें. 

“सुरवातीक हांव तुका म्हयन्याक देड हजार दिवपाक लायतां.” रघून म्हणलें, 
“मागीर तुजे काम पळोवन प्रमोशन दितले ते.” 

“म्हयन्याक देड हजार म्हणचे वर्साक अठरा हजार जाले.'' अंजून म्हणलें,. 
“स्वाती पिळगांवकार एकाच सिनेमाक दोन लाख रुपया घेता आनी हे पयशे धवे. 

ते भायर काळे आसतलेच. शिवाय एकेच फावट तें सात काय आठ सिनेमांनी काम 
करतां खंय." 

रघू पयलीं उलयनासतना ओगी रावलो. मागीर ताणें तुच्छतायेन म्हणलें, “काळ्या 
पयशांचें कितें उलयता तूं? असल्या पयशांक हात तरी लावपाक जायत तुज्यान? 
आनी ते धवे पयशे पसून तो प्रोड्यूसर तुका दितलो ते कित्याक? हिरो बरोबर 
नाचपाक, तणाचे हिरवळीचेर न्हिदून ताका वेंग मारपाक आनी तो वयर तूं सकयल, 
तुं बयर तो सकयल अशी गडगड करून तणाचेर लोळपाक. सिनेमांत हें काम करचे 
पयलीं तुका त्या प्रोडयूसराच्या हांतरुणाचेर ताका वेंग मारून लोळचें पडटलें. 

आम्मा फुड्यांत, आन्ना फुड्यांत अंजू रघूक नांवान केन्नाच आपय नासलें, पूण 
त्या दिसा तिणें रागान म्हणलें, “पळय, आं रघू!” 

““सिनेमाचो विचारच तुजे तकलेंतल्यान काडून उड़य.'' रघून कुशिल्ली घाण 
आयिल्ले भशेन नाकाक मिरयो घालून म्हणलें. “सुझ्य, पोजडो, हळशिकावणो 
घंदो तो. पयशे थोडेच मेळ्‌ं दी, पूण ते रेश्पेतान मेळटात. तसलें कितेंय काम कर तृं. 
आमचे बँकेत काम केल्यार कितें जाता तुका?" 

पूण अंजूक तसल्या 'खरडेघांशी' कामाची आवड नासली आनी आम्मानय 
म्हणलें, “तिका दोन दीस विचार करपाक फुरसत दी, रघू. तिका ज्या कामाची 
आवड आसा तसलेंच काम करू दी तिका. म्हज्या वेळार म्हाका जाय आशिल्लें 

आन्नाक पळोवन आम्मा ओगी रावली. आम्माक बीएड करून खंयच्याय तरी 
बऱ्या हायस्कुलांत शिकोवपाचें मनांत आसलें. आन्नान तिका तसलें काम करपाक 
दिलें ना तें नाच्च आनी केन्नाय तिणें शीण काडल्यार ताका भयंकर तिडक येताली. 
तोंड बांदून मुठीन दिल्लो लडो आम्मा मोन्यांनी सोंसताली. 

दुसर्‍या दिसा दनपरां रघू कामाचेर बँकेत गेल्लो तेन्ना अंजूक अचकीत एक 
कल्पना आयली. आम्माक ताणें विचारलें, ''आम्मा, हांव मॉडेलिंग केल्यार कशे?" 

अंजूचो चेरो, आंगलोट, नव्यान पळयिल्ले भशेन तेळून आम्मान म्हणलें, '“म्हाका 
हेंच काम केल्यार जायतशें दिसता. अंजू, तूं अशें कर, रघूचे वळखीची एक बायल 
आसा - मिसेस क्रिस्ताबेल पिंटो. राव! तुवें पळयल्या तिका. ती तुज्या लग्नाक 
आयिल्ली मडगांवां. ती ह्या मॉडेलिंगाचे लायर्नीत आसा. तिचे कडेन वच आनी 
विचार तिका. रघू कडल्यान तिचो पत्तो घेवन फाल्यांच हांव तुका दितां.'' 

“पत्तो रघू कडल्यान घेवपाची गरज ना.'' अंजून म्हणलें, “म्हाका तिणें आपलें 

कार्ड दिलां. इतलेंच न्हय, मुंबय आयल्यार आपणाक येवन मेळ म्हणूनय सांगलां | 
तिणें म्हाका. खंयूय जाल्यार तिचें कार्ड म्हजे कडेन आसतलें. हांव फाल्यांच वचून | 
मेळटां मिसेस पिंटोक. तूं तांचे कडेन येन्ना कांयच उलोवं नाका. पयली आमचें कितें | 
थारता तें पळोवया.'' 


अंजूक पळोवन क्रिस्ताबेल पिंटोक खूब आनंद जालो. वरळी फेमस स्टुडियोच्या 
एका युनिटांत एक टीव्ही कमर्शियल काडपाच्या बोवाळांत ती घुस्पल्ली. सगळी - 
सजावट स्वता लक्ष घालून जाय तशी करून घेवप, क्लीग दिव्यांचो उजवाड थोडे - 
कडेन खर करप, थोडे कडेन मंद करून घेवप; फिल्म काडटा आसतना कमर्शियलाचें 
दिग्दर्शन करप, सगळें काम तीच करताली. कॅमेरामन बसपाचे सीट, मिनटां भितर 
जाय तशें वयर सकयल काडपाक जाता, जाय त्या कोना वयल्यान फिल्म काडपाक, 
लागीं -पयस व्हरपाक जाता, भोंवतर्णी भोंवडावपाक जाता, हें पळोवन अंजूक मजा 
दिसली. 

“अंजनी न्हय तूं?” मिसेस पिंटोन तिका पळयले बराबर विचारलें, “तुज्या 
नांवाचीच न्हय, तुजे पसून म्हाका घट याद उरल्या. तुजे कडेन म्हाका खूब उलोवपाचें 
आसा, पूण तुका वरभर तरी बसर्चे पडटलें, मात्शें बसून राव आं.” 

मिसेस पिंटोन दिवपाक लायिल्लो च्या पियेत, अंजू एका कदेलार बसून पळोवंक 
लागलें. फिल्म काडपाची गडबड वरभरान सोंपली. सगळीच मायानगरी. फिल्म 
काडटा आसतना मांडिल्लें अर्दे सामान काडून भायर उडोवचें. भाड्यान हाडिल्लें 
अदे तांचे धाडपाचें. ऑफिस रूम ना. ऑफिसांत मेजा कडेन बशिल्ले तें मॉडेल ना. 
कपलार दवरिल्लो हात काडून, तोंडार हांसो हाडून, 'गायब' असो अभिनय करपी 
तें चलीच गायब. कॅमेरा युनिट वयर - सकयल काडून, कॅमेरा भोंबडावपी ते मनीस 
नात. सगळ्यांनी कुडी भायर सरून, कूड रिकामी करून, फेमस स्टुडियोचे सुवादीन 
करून दिवपाची. 

मिसेस पिंटोन अंजूक कॅटिनांत व्हलून आपले कडेन मॉडेल म्हण काम करपाक 
खूब भीड घाली. 

“तूं फ्रीलान्स म्हण काम कर.” मिसेस पिंटोन सांगले, “तेंच सगळ्यांत बरें, पूण 
तुजो जम बससर म्हजे चार-स तरी कमर्शियलांत तूं काम कर.” 

“तें चली - ऑफिसांत काम करपी म्हण मॉडेलिंग करतालें तें-'” अंजून म्हणले, 

“म्हाका व्हडलेंशें सुंदर दिसलें ना. तें स्मार्ट मात दिसतालें खरें.'” 

“आमकां ऑफिस गोयिंग गर्ल म्हण एक मॉडेल जाय आसलें.'' मिसेस पिंटोन 
सांगलें, “फिल्म स्टार न्हय. ह्या टीव्ही कमर्शियलांत काम करपाक आमकां 'रसना' 
जायरातींत आसा तसलें भुरगें जाय पडटा. तरणाटे-तरणाट्यो जाय पडटात आनी 
लिला मिश्रा सारक्यो चाळीस-पन्नास वसाँच्यो बायलोय जाय पडटात.'' 

“'येदोळच्या त्या मॉडेलाक तुवें कितें करप, कशें करप, म्हण बरोच वेळ 
दाखयलें.'' अंजून म्हणलें, “पूण तिणें धा सेकंद पसून काम केलें ना.” 

मिसेस पिंटो हांसली, “तुका किते आमी अडेज वरां चलपाची फिल्म काडटात 
म्हण दिसलें? टीव्ही कमर्शियल टीव्हीचेर धा सेकंद दाखोवपाक ते तीस हजार रुपया 

““हांब हरशीं विचारता, रागार जावं नाका.'' अंजून म्हणलें. “आयच्या कामाक 
त्या मॉडेलाक तुका कितले पयशे दिवचे पडले?” 

“पांच हजार रुपया.'' मिसेस पिंटोन सांगलें, “नवें मॉडेल तें, म्हण कमी घेतले 
तिणें. मॉडेल बरें काम करता. दिसपाक सुंदर आसा, स्मार्ट आसा, म्हण नांव जाले 
बराबर एका कमर्शियलाक तांकां धा-वीस-चाळीस हजार अशे दिवचे पडटात. तुवें 
आयकलां आसतलें - एक फामाद नटी आसा, तिका एके कंडोमाचे जायरातीक 
लाखांनी पयशे दिवचे पडले, पूण तांकां कामय मात्शें विचित्र तरेन करचें पडटा. 
तांच्या आंगार कपडे सामकेच कमी आसतात.” 

अंजू मॉडेलिंगा विशी मिसेस पिंटो कडेन वरभर उलयलें. तिचे कडल्यान काम 
मेळटलें हाची ताणें खात्री करून घेतली आनी दोळ्यांत चकचकपी नखेत्रां घेवन 

अंजू घरा आयलें. तिनसांजे सगळी एकठांय बसले उपरांत ह्या विशयाचेर दिश्कुसांवां 
बरभर लांबलीच. सदां भशेन आम्मान अंजूची बाजू घेतली आनी रघून आनी 
आन्नान विरोध परगटायलो. अंजून रघूक सांगलें - आपूण वर्साक दोन-तीन लाख 
रुपया तरी तुका जोडून दाखयतां. वर्सा भितर तुका एक मारूती मोटार घेवन दितां, 
पूण त्या सांगपाचो रघूचेर ब्हडलोसो परिणाम जालो ना, पूण मात्सो तरी परिणाम 
जालो तो अंजून ताका सांगलें तेन्ना - “'क्रिस्ताबेल म्हणटाली हें सगळें तुका करपाक 
मेळटलें तें चार-पांचच वर्सा. पांच बरसां भितर नवी मॉडेल्स तयार जातात, पयलींच्या 
माँडिल्सांच्या तोंडार जूनसाण दिसपाक लागता आनी ह्यो अंड एजन्सी आमकां मॉडेल 
बदलपाक लायतात.'' 

अंजूच्या म्हणपाक आम्मानय तेंको दिलो. आनी रघू नाखोशयेन जावं, अंजूक 

मॉडेल म्हण काम करपाक कबुली दिली. पर 
“पूण म्हजी एक अट आसा,” ताणें म्हणलें, “म्हाका आमचें निलेश्वरी हें नांव 
लिंप दवरपाचें आसा. कोणेंय म्हाका - “अंजनी निलेशवर आयचे जायरातींत अशे . 
सुंदर दिसतालें, ताचो आंगलोट पळयल्यार ताका वेंग मारून चिड्डीन दिसतालें - | 
अशें म्हणून म्हाका लज करपाक जायना. तुरे नांव तुका बदलचें पडटलें.'” 
“बदलपाची गरज ना.” अंजून म्हणलें, “हांव म्हजे पयलीचेंच नांव “अंजनी | 
भाटीकार' लावन मॉडेलिंग करतां, पूण म्हज्या गळ्यांत तुज्या नांवान घाल्लें 
मंगळसूत्र आसा. हांव “मिस' न्हय “मिसेस अंजनी भाटीकार' म्हणच नांव दितलें.” ' 
दोन दिसांची लटाफट सोंपली. अंजून चार म्हयने मॉडेल म्हण काम केलें आनी 
रघूचो आपल्या वयलो मोग कुस्कूट पसून उणो जालो ना हाचो प्रत्यय अंजूक येत 
रावलो. अंजू खुशालभरीत जालें. आपणें आपल्या घोवा वयलो मोग वगडायलो ना, 
आनी आपूण ताचे खातीर आपल्या कुटुंबा खातीर, खोटल्यांनी पयशे जोडून हाडटां 
- हाचो ताका अभिमान आयलो. जोडल्यात तितलेय पयशे तें रघू कडेन दितालें. | 
“रघू.” ताणें म्हणलें, “तूं मोटार घेतलो तेन्ना तिचो रंग मात हांव पसंत करतलें 
आं!” 
““पयलीं पयशे जावं दी.” रघून म्हणिल्लें, “बँकेंत आमचो एक जॉयंट अकावंट 
काड्या. ह्या फॉर्माचेर, ह्या कार्डांचेर, हांवें कुरू केल्यात थंय तुजी सय कर." 
मॉडेलिंग करतां करतां वर्स गेलें आनी ह्या वर्सभरयांत अंजूक भरमसाट मागणी 
आयली. ताणें घरांत आसपाचो वेळ कमी कमी जावपाक लागलो. सकाळीं म्हण 
ना, दनपरां म्हण ना. रातचें पसून ताका कामार बच्चें पडलें. मिसेस पिंटो कडेनच 
अशें न्हय, चोंयवटांनी तिचेर कामाचो पावस पडपाक लागलो. आम्मान ताका 
फकांडांनीच सांगलें, “अंजू, आतां फोनाचें भाडे तुकाच दिवर्चे पडटलें. दीसभर फोन 
येतात- मे आय स्पीक टू मिसेस भाटीकार प्लीज?” 
वर्तमानपत्रांचेर छापिल्ल्यो जायराती, म्हयनाळ्यांतल्यो जायराती, टीव्ही वयल्यो 
जायराती - सगळे कडेन अंजूच दिसपाक लागलें. आयस्क्रीम खातना, साबण वापरता 
आसतना, च्या, जावं कॉफी, जावं कोल्ड ड्रिंक पियेता आसतना; सायकलीचेर 
बशिल्ले कडेन, मोटार जावं स्कूटर नवीच हाडली तेन्ना, केंसांक लावपाचें हेंच 
तेल म्हाका आवडटा; हेच टूथपेस्टीन आपूण सदां दांत घांसतां; ह्याच इलेक्ट्रिक 
टायपरायटाचेर टायपिंग केल्यार म्हजो सायब आपल्याक शाबासकी दिता- सगळे 
कडेन अंजूच अंजू दिसपाक लागलें. 

ताणें घेतिल्लो कामाचो ध्यास पळोवन रघूक पसून ताचें कवतूक दिसतालें, पूण 
दोन तीन दीस ताका फिल्म शुटिंगाक सावन घरा येवपाक इकरा वरां जालीं आनी 
ताणें निर्बंध घालो - “अंजू, आठ वरां पसून तूं घरा येवपाचें कर पळोवया. रातर्ची 
जेवणां आमी सगळ्यांनी एकठांय बसूनच करुया.” 

लग्नाचें, जावं मुजीचें, आमंत्रण आयल्यार पसून घरच्या लोकां बराबर त्या लग्ना- 
मुंजीक वचपाक मेळत हाची अंजूक खात्री ना जाली, पूण एकाद्रो दीस ताका येवपाक 
मेळना जाल्यार पसून रघू ताचेर रागार जायनासलो. 

ताणें मॉडेलिंग करपाक लागल्यार स म्हयने जाले आनी ताची जिवाभावाची 
इश्टीण, शुभा हेदे, हिचें मडगांवां लग्नाचें थारलें, पूण अंजूक त्या लग्राक गोंयां 
वचपाक वेळच मेळूंक ना. शुभा हेदे आशिल्ले शुभांगी प्रसाद काकोडकार जावन 
मुंबयच रावपाक आयलें. ताच्या घोवा वटेनच्या लोकांनी मुंबय, केंडेल रोडाचेर, 
“सरस्वती भवनां'त एक रिसेप्शन दवरिल्लें आनी तेदूस, त्याच वेळार अंजूक 'मोदी 
टायर्सा'च्या एका “ऑन लोकेशन' शुटिंगा खातीर लोणावळ्याक वच्चें पडलें. अंजून 
रघूक एक चीट बरोबन दिली आनी शुभा खातीर तिनशीं रुपया मोलाची एक केळवण 
घेवन, ताकाच शुभाच्या रिसेप्शनाक धाडलो. जेन्ना शुभाच्या रिसेप्शनाक पसून अंजू 
गेलें ना, तेन्ना रघूची अंजू म्हणचे एक 'वर्काहालीक' जालां हाची खात्री जाली. कामा 
फुडें तें जगच विसरता. तें काम करता तें फकत पयशां खातीर न्हय - कामा खातीर 
काम करता. ताची खात्री जाल्ली - मॉडेलिंगाचें काम करपाचें ताणें थारायिल्लें आनी 
ताचे फुड्यांत गाजपी ह्या मॉडेलिंगाच्या दयाँत ताणें आतां दोळे धांपून उडी घेतल्या. 
कसलीच नड येनासतना रघूचें आनी अंजूचें प्रेम दिसानदीस वाडत गेलें. 


फेब्रुवारी म्हयनो लागलो आनी रघूक घेवन शुभागेर खार वचपाक अंजूक मात्शी 
फुरसत मेळळी. रंगरंगयाळे गुलाब, धवे गुलछबू, हळडुवे गोल्डन रॉड, बी फुलांचो 
एक व्हडलो बुके आनी ल्हान भुरम्यांची जतनाय करपा विशीं एक दाट पुस्तक, 
बरोबर घेवन तें रघू बराबर शुभागेर पावलें. खुबिल्ले शुभाचो राग काडपाक अंजूक 
पंदराच मिणटां पुरो जालीं. रुंद छातयेचो प्रसाद काकोडकार पळोवपाक बरो दिसतालो 
आनी भरिल्ले आंगलोटीच्या शुभाक तो घोव बरो सोबतालो. रघूचें आनी प्रसादाचें 
मेतकूट बेगीन जमलें म्हण अंजूक आनंद जालो. च्या बी घेवन जातकच ते दोगय 
वेंकटरामनाचे - दिल्ली सरकाराचे अर्थमंत्र्यांचे - अर्थीक धोरणाचेर उलोवंक लागले 

आनी अंजू घेवन पयस एका मोव कोचाचेर बसपाक शुभाक सवड सांपडली. 

अर्द वर मेरेन शुभा आपल्या लग्नाच्यो खबरी अंजूक सांगतालें - कॉलेजींतले 
कोण कोण भुरगे, चलयो, प्रोफेसर लग्नाक आयिल्ले, कितलो लोक आयिल्लो, . 
आपणाक साडयो कितल्यो मेळ्ळ्यो - बनारसी कितल्यो, मुर्शिदाबाद कितल्यो, 
धर्मावरम्‌ कितल्यो, कांजीवरम्‌ कितल्यो; भांगराच्या थिकांच्यो वस्ती आपणाक 
कितल्यो मेळ्ळ्यो. तें सांगूनच शुभा रावलें ना. ताणें गोदरेजीची चावी काडून आपली 
भांगर पेटी हाडली आनी अंजूक एक एक वस्त काडून तोखणाय करपाक लागलें. 
शुभाचो राग पुराय गेलो म्हण पळोवन अंजूक आनंद जालो. | 

वचपाचो वेळ आयलो आनी प्रसादान म्हणले, “रघू, अंजू, फाल्यां म्हज्या- 
बापोलभावाच्या वाडदिसाची पार्टी ताणें बांद्र्याक 'गंझेबो रेस्टोरंटांत करपाची 
थारायल्या. आमी दोगांय वतलीं. आमचे बराबर तुमीय दोगांय येनात कित्याक? 
ताचे मुंबय इश्ट येतलेच, पूण कितल्याश्याच गोंयकारांकय ताणें आमंत्रण दिलां. 
तांची वळख हांव तुमकां करून दितां.'” 

रघून आपणाक रोटरीचे मिटिंगेक वचपाचें आसा म्हण आंग काडून घेतलें आनी | 
अंजून एकट्यानच शुभा आनी प्रसादा बराबर पार्टेक वचप अशे थारायलें. 

पार्टक शंबरां वयर लोक आशिल्लो आनी तांचे उंची कपडे पळोवन अंजूक 
आपर्णेय आपली रेस्मी साडी न्हेसून आयल्यार बरें आसलें आशें दिसलें. जाणटे 
चडशे नासले आनी तरणाट्यांचोच भरणो चड आसलो. हातूंत गोंयकार कोण कोण 
आसतीत हाचो अदमास घेवपाक अंजून लोकांचेर एक नदर मारली. ताची नदर 
पंचवीस वर्साच्या एका तरणाट्याचेर थीर जाली. बदकांच्या हिंडांत हंसपक्षी कसो 
तो वेगळोच दिसतालो. 

“शुभा.” अंजून ल्हवूच विचारलें, “तो थंय त्या फर्न्सांचे कुंडे लागी त्या गेऱयाच 
चलये कडेन उलयत रावला तो कोण गो? ताच्या हातांत ड्रिंकाचो एक ग्लास आसा 
पळय. आतां ताणें तो ओंठांक लायलो - तो. कोण तो?” 

“तो? गोंयचोच तो. पणजेचो.” शुभान सांगले. “जना नेवरेंकार, पूण हांगा 
मुंबय ताका सगळेच 'जॉन' म्हणटात. ताच्या बापायची 'ट्रायंक पन्लिसिटी' म्हण 
जायराती दिवपाची कंपनी आसा. गौरीशबाब, हाचो बापूय, म्हणचे “पुश आशिल्लो 
व्य आंत्रप्रनर. बरो मनीस, पूण हो मात भामटो वालेसपणां करीत चलयां फाटल्यान 

द 


“पळोवपाक मात मेल्लो स्पेन्सर ट्रेसी कसो दिसता.” अंजून म्हणलें, “म्हणचे | 

. आयचो स्पेन्सर ट्रेसी न्हय गो. ताच्या जुवानपणांतलो. खाडकी पळय ताची. हनवटे 
' मर्दी कशी खांच पडल्या. प्रोफायल पळय ताची.” 
“दिसपाक बरो दिसता तो.'' शुभान म्हणलें, “सभावानय वायटसो ना, पूण ताची 
' फ्राकेज म्हणचे चेडवां. किरिस्तांवांच न्हय, हिंदू, मुस्लीम, कोणय चलतात ताका. हे 
' एके बाबतींत सर्वधर्मसमभावी तो. ताची वळख करून दिवं तुका?” 
' “नाका बाये.” अंजून बेगिबेगीन म्हणलें, “म्हजे फाटल्यान लागत आनी.'ब 
अंजू 'नाका' म्हणटा आसतनाय ताची नदर ताकाच पळयताली आनी आपले 
` इश्टिणीक कितें सांगपाक जना मात्सो घुंवलो. ताची नदर अंजूचे नदरेचेर पडली 
आनी दोनय नदरो एक जाल्यो. अंजू रोखडेंच दुसरे वटेन पळोवंक लागलें. 

“गूड इव्हनिंग मिस्टर प्रसाद.'' अंजूचे बायले कडल्यान एक घटमूट पुरूशी 
आबाज आयलो. “ही तुजी मिसेस न्हय? हिच्या भावाची आनी म्हजी बरी वळख 
आसा. हाय! शुभाभाभी! हें म्हजे बराबर आसा तें सुब्बू अय्यंगार. सुब्बू! हो म्हजो 

, गोंयचो एक इश्ट, मिस्टर प्रसाद काकोडकार. ही तांची मिसेस शुभांगी आनी ही-?" 

“हिचें नांव अंजनी.” प्रसाद सांगूंक लागलो, “पूण ताणें 'निलेश्वरी' म्हणचे पयलीं 
अंजून मर्दीच तोंड घालें - “भाटीकार. मिसेस अंजनी भाटीकार.'' 

हेबटेनच्यो तेवटेनच्यो खबरी उलयतकच जना तांचो निरोप घेवन गर्देत नाच्च 
जालो. पूण थंय तांचे म्हऱयांत आसासर ताणें अंजूच्या चेर्‍या वयली आपली नदर 
हालयली ना. 


अंजूक मॉडेलिंग करता आसतना सगळेच अणभव बरे येवंक नात - वायटय आयले. 
रातचें रघू बराबर हांतरुणाचेर न्हिदिल्ले कडेन ताका आपणाक आयिल्ले हे वायट 
अणभवय रघूक सांगन दिसताले, पूण ताचो एकाद्रो गैरसमज जायत आनी आपलें 
मॉडेलिंग करपच बंद जायत म्हण ताणें ताचे विशीं उलोवप टाळ्ळें. 

ताका आयिल्ल्या ह्या वायट अणभवांत सगळेच पिरायेचे दादले आशिल्ले, पूण 
आपूण तुका मेळयतलोंच - म्हण हट्टान ताचे फाटल्यान लागलो तो जनाच. जनान 
ताका स्पश्टच विचारिल्लें तेन्ना ताणें ताका सामकोच झाडून काडलो. मागीर तो 
ताच्या संवकळीच्या चलयां कडल्यान अंजूचें मन वळोवपाचो यत्न करूंक लागलो. 

एक दीस सुन्बू अय्यंगार एक सुंदर नवे मोदीचो नेकलेस ताका दाखोवंक लागलें. 
अंजू, कसो दिसता हो तुका? सुंदर आसा न्हय?” 

असलोच एक नेकलेस अंजून एक दीस ऑपेरा हावसा लागसारच्या एका के | 
जवाहिन्या कडेन पळयिल्लो. थंयच्या सेल्समनान ताका ताचें मोल साडेसात हजार 
रुपया म्हण सांगिल्लें 

“कोणें दिलो हो तुका?” अंजून विचारलें. “तुज्या बापायन गो? तुर्जे लग्न बी 
लागीं पावलां काय कितें?” 

“ही वस्त म्हजी न्हय, तुजीच”. सुब्बून तिका हांसत सांगलें. “जॉनान धाडल्या | 
ती तुका. | 

“जॉनान? आं! जना नेवरेकारान गो?” 

अंजून विचारलें, “कितेंय पूण कारण आसतर्ले जॉनान हो म्हाका दिवपाक.” . 

“अंजू.” सुब्बून आवाज सकयल हाडून म्हणलें, “म्हाकाय ताणें पयले खेपे 
असोच एक नॅकलेस दिल्लो, पूण आतां आमर्चे शंबर रुपयाचेर पावलां.” 

अंजूक अदमास लागलो, “तूं न्हिदता ताचे बराबर?” तिर्णे सुब्बूक स्पश्टच 
विचारलें. | 

*“हय!'' सुब्बून धिटायेन सांगलें. “ताचेच बराबर कित्याक? म्हजे आनीक 
दोन-तीन इश्ट आसात. म्हयन्याक हांव हजार, देड हजार, तरी जोडटां. आमकां 
सगळ्यांक असली जोड आसा. बेठें लजेवं नाका. दवर हो नॅकलेस तुजे कडेन.” 

सुब्बूक अंजून न्हयकार दिलो आनी थंडसाणीनच ताका सांगलें, “सुब्बू, पळय, 
म्हाका असलें परत केन्नाच सांगूं नाका. दुसरे खेपे हांव ओगी रावर्चे ना.” 

पूण सातच दिसांनी सुब्बू धा हजार रुपया मोलाचो ताच्याकय सुंदर दुसरो एक 
नॅकलेस घेवन आयलें. मोट्यान उलयल्यार बेठीच लज जायत म्हण हेवूय खेपे अंजू 
सुब्बू कडेन थंडसाणीनच उलयलें. सुब्बून ताका नॅकलेस दिवपाक केलो. 'माला- 
डी'चें एक ल्हानशें फोलीण ताचे फुड्यांत धरलें. पूण अंजू बदलें ना म्हणून पळोवन 
ताणें म्हणले, “अंजू, जॉन खरोच तुजेर पिसो जाला. आमकां कोणाकूच ताणें पयले 
खेपे वश करून घेवपाक चार हजार रुपयां वयर पयशे मोडले नात. तुकाच ताणें ही 
धा हजारांची वस्त धाडल्या.”' 

“तुर्बे ताका म्हर्जे लग्न जालां म्हणून सांगूंक ना?” अंजून विचारलें. 

“सांगले. तूं तशें म्हणटालें म्हण तेंय सांगलें.” सुब्बून म्हणलें, “पूण ताणें म्हणलें 
- कोणूय नवेंच जाय अशें कांय ना. अणभवी आसल्यारय चलता. चेरो सुंदर, 
आंगलोट भरिल्लो आसतकच जालें.' 

अंजून थंडसाणीनच सुब्बूक परत सांगलें, “तुमकां चेडवांक लज बी कांय ना. 


50 * अंजनी 


| 

परत असलो निरोप घेवन तुं म्हजे म्हऱ्यांत येशीत जाल्यार आतांच सांगून दवरतां. 
' हांब जोतें हातांत घेतलें.” 

. ते उपरांत सुन्बू ह्या विशयाचेर उलोवपाक ताचे कडेन केन्नाच आयले ना, पूण 
' निलिमा आयलें. आमीना आयलें. दरेकीन हातांत कितेंय पूण वस्त हाडिल्ली आनी 
' जना म्हऱ्यांत आपूण न्हिदलां म्हण कबूल केल्लें, पूण अंजू तांकां कशेंच बदलें ना 
| जनाक मात ताणें आपलें नांव बरयनासतना एक पत्र धाडलें - 'हांवें एक पिस्तूल 
' घेवचें अशें तुज्या मनांत आसा? ही चीट ताणें मुस्लिमा कडल्यान जनाक धाडली. 
' आपलो फकत जॉनच न्हय, आपूण 'कॉलगर्ल' म्हण खेपेक तिनशीं रुपया घेतां म्हण 
' अंजूक सांगिल्लें 


रघूचे वटेन पळोवंक गेल्यार ताकाय ताचे कोण कोण इश्ट अंजू विशी चाडयो 
सांगत आसताले. तातूंतले तातूंत सिंडिकेट बॅकेत काम करपी मुदूर रोहीत हे विशीं 

` दाखय-लिपय करिनासतना मनमेकळेपणान ताचे कडेन उल्यतालो. दोगय घावी पास 
जायसर एकेच शाळेंत शिकताले. मागीर तांच्यो वाटो वेगळ्यो जाल्यो, पूण रघूची 
बदली गोंयां सावन मुंबय जातकच, हे दोगूय मंगळूरी इश्ट परत एकठांय आयिल्ले. 
अंजूचो उक्तो सभाव आनी ताणें आपणाचेर मेकळेपणान केल्लो मोग लक्षांत 

' घेवन रघू ह्या अस्वड़ीं सांगिल्ल्या कुतांक व्हडलेंशें म्हत्व दिनासलो. तरीकय ताचें 
' मन एकेक फावट चाळविल्ले भशेन जातालें. रोहीत तर जायते फावटी मुद्दाम कशे 
' ताचे कान फुंकतालो - “रघू, तूं इंडोजर्मन ड्रग्साच्या आमीर मलिकाक वळखता 
' न्हय? पयर हांव ताचे बराबर क्लिंटन ऑडव्हरटायजिंग फिल्म युनिटांत गेल्लों. थंय 
। तांचे एके जायराती खातीर शुटिंग चलतालें. शुटिंग करचे पयलीं, फिल्मांतलो सीन 
' बरो दिसपा खातीर ते वटनेची लायट कमी करप, हे वटेनची चड कर, मॉडेलाक 
' अशेच बसपाक लाय, अशें करचें पडटा. अंजूचे छातये वयलो पदर सारको करपाचें 
* निमित्त करून थंयच्या डायरेक्टरान अंजूचे मोमे बरेच पोशेवन काडले.'' आनीकय 
. कितलेशेच फावटी रोहितान अंजूच्यो कागाळी सांगिल्ल्यो. एक दीस ताणें सांगलें, 
. “रघू, आयज म्हाका केली मेस्ती मेळिल्लो. तो हिंदुस्थान बेनेटांत काम करता. तांचे 
| खंय आयज ताच्या नव्या साबणा खातीर टीव्ही कमर्शियलाचें शुटिंग आशिल्ले. 
' तातूंत खंय मॉडेलाक शॉवरा सकयल रावन, साबण लावन, न्हावचें चडटा. आयजय 
' मॉडेल अंजूच आसले आनी तिका खंय न्हाता आसतना फिल्म डायरेक्टरान कमरे 

बयलो सगळोच भाग उक्तो दवरपाक लायलो. तिका ब्रा पसून वापरपाक दिली ना.” 

म्हयन्यान सुमार, दोगा-तिगांनी रघूक ती जायरात खूब बरी जाली म्हण सांगलें, 
आनी अंजूचे भरिल्ले आंगलोटीची तारीफ केली. असलें देखणें, गोरें, भरिल्ल्या 
आंगाचें चली गोंयच्यान बायल म्हण म॒ होवन हाडली, म्हण ताका तांणी परी ' 
दिली 

रघू चडसो टीव्ही पळयनासलो, पृण तेदूसच्यान तो मुद्दाम टीव्ही पळोवपाक लागलो | 
आनी एका बुधवारा, “संगीत सरिता” दाखोवचे पयलीं जाल्ल्या कमर्शियलाच्या | 
धुमशेणांत, ताका तीस सेकंद चलपी ही साबणाची जायरात पळोवपाक मेळळी. अंजू 
सुंदर दिसतालें. घडये ताका दिसलें - तें मूळर्चे आसा ताच्याकय सुंदर दिसतालें 
ताची फेणेरान लिपयिल्ली छाती ते हयन्हयर्शे दाखयतालें. अंजून गळ्या कडेन 
पोल्यांचेर बी साबण चोळटा आसतना, ताणें आपलो पोलको काडला हें सारकें 
कळटालें. न्हावन जाता म्हणटा आसतना शॉवराच्या उदकान भिजिल्ल्या आपल्या 
केंसांतल्यान हात व्हरपाक ताणें हात उबारले आनी ताचे गोरे, केंस काडून साफ | 
केल्ले खाकें दाखयलें. 

तेदूस रातचीं तीं हांतरुणाचेर न्हिदिल्लीं तेन्ना रघून अंजूक विचारलें, “अंजू, त्या 
चमेली साबणाचे जायरातीचें शुटिंग करता आसतना, भेंडार सावन वयर तुजें आंग 
तुवें उक्तें केल्ले?'' 

अंजून तें 'हय' म्हणून कबूल केलें. मोटमोट्या चित्रकारांनी-पावलो पिकासो 
सारक्यांनी पसून- 'न्यूड्स' काडिल्लीं उदाहरणां दिल्ली. मायकल एंजेलोन 
घडयिल्ल्या मार्मोरीच्या पुतळ्याचें उदाहरण दिल्ळें. पूण रघूचें तोंड गंभीर जाल्ले. 

“अंजू.” ताणें म्हणले, “आयज सावन तुजे मॉडेलिंग बंद कर. तूं दुसरें कसलेंय 
काम कर. तें मागीर म्हयन्याक शंबरच रुपया मेळपाचे आसल्यार कोंता येता, पूण 
तुजो रेश्पेत सांबाळून तुका जगपाक मेळूंक जाय. तुकाच न्हय, म्हाकाय बी रेश्पेत 
सांबाळून जगपाचें आसा.” 


“'अजू.'' आम्मान विचारलें, “मागीर कितें थारायलां तुवें?” 

अंजूची ओड, तिचो संबंद मॉडेलिंगा कडेन आशिल्ल्यान जायरातीच्या जगांत 
वचपा कडेन आशिल्ली. 

“अजून कांयच थारावंक ना.” अंजून म्हणलें, “पूण म्हाका खंयचेय 
अंडव्हरटायजिंग एजन्सींत काम करीन दिसता, पूण तांकां तें व्हडलेंशें पसंत ना 

| | 
| 
काय कितें कोण जाणा. विचारल्यार आपणाक अँडव्हरटायझिंग कंपनीत कोणाचीच 
'बळख ना, म्हणटात ते. आम्मा, आयज दनपरां हांव मात्शें शुभागेर वचून येवं? 
'त्ताका तरी कोणाचीय वळख आसल्यार पळयतां.'” 
' चार वरां जालीं आनी अंजून शुभाच्या दारा वयली बेल दाबली. आयतार आसलो 
` आनी शुभा घरा कडेनच आसलें. 
' दारांत अंजूक पळयले बराबर शुभान तोंड घराचे भितरले वटेन केलें आनी आड्डून 
सांगलें - “लारा! कोण आयला पळय!'' 
` मडगांवां चौगुले कॉलेजींत बारावेच्या वर्गांत शिकपी त्यो तिगी इश्टिणी एकठांय 
' आयले बराबर खबर्‍यांक ओतो आयलो. च्या बिस्किटां कशीं काबार जालीं 
कोणाकच कळ्ळें ना. सिसिलिया खंय आसा, राजीव कुंकळ्येकार अजून तिचे 
फाटल्यान भोंबता काय कितें, लिबिया कुलासान बीए पास जाले उपरांत कितें 
करपाचें थारायलां, लुईश आंतोनाचें शिकप खंय पावलां - एकठांय जेवण जावचे 
. पयलींच, दुसरें नवे प्रस्न विचारताले. 
“म्हाका संस्कृत आवडटा खरें. कितलींशींच वसां सुभाशितां हांवें म्हज्या 
नोटबुकांत कॉपी करून काडल्यांत.'' अंजून म्हणले, “पूण अभिजित फडकेन 
म्हाका खूब उर्द्‌ शायरी शिकयल्यो. मात्शें एकाद्या शब्दा कडेन हांव घुस्पतालें. पूण 
अभिजितान कांय उर्दू शब्द आनी तांचे अर्थ म्हाका बरोवन दिले. हांव एक सांगूं, 
शुभा? हीच भास बरी, तीच भास बरी, आमचीच भास बरी- असो फाल्स अभिमान 
` धरू नये. सुंदर बरयलां ताचो अर्थ कळटकच, दोळे धांपून ओगी बसया, अशें जायते 

फावटी दिसता - मागीर तें खंयचेय भाशेन जावं. गेयटीची आवयभास जर्मन, पूण 
` संस्कृत शकुंतलांतल्या कांय श्लोकांचो अर्थ कळटकच तो खंय शाकुंतल नाटकाचे 
` पुस्तक तकलेर धरून नाचलो.” 

उलोवपाच्या बोवाळांत घुस्पल्ल्या चलयांक वेदांता वयल्या शुंगारा कडेन 
पावपाक कितलो वेळ जाय? नर्मशुंगारा वयल्यान तांच्यो खबरी उत्तान शुंगाराचेर 

 पावल्यो आनी रोखड्योच त्यो एकामेकांक “लेटेस्ट पॉर्न जोक्स” सांगूंक लागल्यो 
. आनी तांच्या हांसपांत शीमेर उरली ना. 

“'अंजू,” शुभान विचारलें, ““लाराचें काजार जालां म्हण जाणा तूं? सॅबॅस्तियांव 
. आल्मेद ताच्या घोवाचें नांव, पूण ताका खंय आमी गोंयांत 'बोस्त्यांव' म्हण 
. आपयतात. तशे आपयल्यार राग येता. लाराक पसून ताका 'सॅबॅस्तियांव' म्हणूनच 
_ आपोवर्चे पडटा.” 


अंजनी * 53 


अंजून लाराक हात दूखसर शेकहॅण्ड करून परबीं दिलीं आनी विचारलें, ' - 
जालें काजार तुमचें?” 

लारान उलोवचे पयलींच शुभान सांगलें, “पोरू, देसेत्रांत. पूण काजार जावचे 
पयलीं लाराक आबोर्त करून घेवचो पडलो. काजार लागीं आयलें तेन्ना तें चार 
म्हयन्यांचें गुरवार आशिल्ले. सॅबॅस्तियनानच खंय ताका गुरवार केल्लें. इगर्जेत वतना 
व्हंकल गुरवार आसा तें पळोवन आपलें हांशें जायत म्हण लारान आबोर्त करून 
घेतलें.” | 

उलयतां उलयतां स वरां जालीं आनी अंजूक आपूण शुभागेर कित्याक आयिल्लें 
ताची याद जाली. | 

“शुभा,” ताणें म्हणलें, “म्हजो वचपाचो वेळ जालो पळय. आनी हांव कित्याक 
आयिल्लें तें हांवें अजून विचारलेंच ना. म्हज्या मनांत अंडव्हरटाजिंग लायनीत 
काम करपाचें आसा. कॉपी रायटर म्हण जावं, फिल्म काडपाच्या कामांत जावं, 
पूण तकली वापरची पडटा, तसलें क्रिएटिव्ह लायनींत काम जाय म्हाका. कारकुनी, 
खरडेघांशी न्हय. खंयचेय पूण अडव्हरटायजिंग कंपर्नीत तुजो कोणय वळखीचे आसा 
गो?” 

“हें आमचें लाराच आसा न्हय.” शुभान म्हणलें, “आनी तूंय जाल्यार क्रिएटिव्ह 
डिपार्टमेंटांत काम करता, न्हय गो लारा?” 

अंजू, तांचो निरोप घेवन घरा वतालें तेन्ना लाराचे निमाणे शब्द ताच्या कानांत 
घुंवताले - तूं फाल्यांच सकाळीं आमच्या ऑफिसांत यो. आमच्या डिपार्टमॅण्टाचो 
क्रिएटिव्ह डायरेक्टर, डी. आर. श्रीवास्तव, म्हणचे एकदम बरो मनीस. आमकां 
ताचे खाला काम करप्यांक तो एकदम बरें करता. अप्रेंटिस कॉपीरायटर म्हण तो तुका 
एकादो रोखडोच कामार घेत. पगार तुका कोमेसाक चड मेळचो ना, पूण दोन वर्सा 
पयलीं हांवय थंय अप्रेंटिस कॉपीरायटर म्हणच कामाक लागिल्लें. 


अंजू कामाक वचपाक लागलें आनी तांच्या सेक्शनांतळें सगळ्यांचेंच - जाण्टेल्यांचें, 
तरणाट्यांचे आनी सदांच सगळ्यांच्या कामांत चुको दाखोवपी क्रिएटिव्ह डायरेक्टर 
श्रीवास्तवाचें पसून आवडरें जालें. ताका एकच वायट संवय आशिल्ली - पैज 
मारपाची. रेल्वे स्टेशनाचे भायर रावन आतां येतले ते मोटारीच्या नंबराचेर हमाल 
लोक पयशांनी पैज मारतात. तितली खर खोड न्हय, पूण ल्हानसान गजालींचेर पसून 

तें पैज लायतालें - दोन रुपया, पांच रुपया आनी धा रुपया म्हणचे माथ्या वयल्यान 
गेले. केन्नाय जिखतालें, केन्नाय हारतालें. पूण सदांच हांसत्या तोंडान, फकांडां 


` करीत, रोख हिशेब तें थंयचे थंय मेकळो करताले. 


एक दीस तांचो क्रिएटिव्ह डायरेक्टर, श्रीवास्तव, हांचे कडेन पसून ताणें एक पैज 
मारली - “तो रागान गेलो न्हय? हांव ताका आसा तसो आमचेच दीप मिडियांत 


' येवपाक लायतां. पैज तुजी आनी म्हजी.' 


तांचो एक 'अकाबटंट' मात्सो गरम जावन, श्रीवास्तवा कडेन केस्तांवां करून 


` गेल्लो. अंजू थंयच आसलें. तुच्छतायेन ताणें म्हणिल्लें, “तुमकां मिडिया बर्क म्हणचे 
. कितें तें खबर ना. हांव म्हजो अकावंट ट्रायफांत व्हरतां. दीनानाथ पेंढारकराच्या पांयां 


कडेन बसून तुमी क्रिएटिव्ह डिपार्टमेंटाच्या लोकांनी धडे घेवपाक जाय.'' 
तीन दिसांनी श्रीवास्तवाक ताच्या सक्सेना सायबान आपल्या ऑफिसांत आपोवन 
व्हेलो. तो तापार जावन गेल्लो मनीस थंय बशिल्लो आनी आपली फुडली जायरात 


. आपल्याक कशे तरेन केल्ली जाय तें उलोवपाक ताणें क्रिएटिव्ह डायरेक्टराक 


आपोवपाक लायिल्लो. थंय गेले उपरांत सक्सेना सायबान श्रीवास्तवाक विचारिल्लें, 
“अंजनी भाटीकार म्हणचे कोण? तिका लागूनच खंय ताणें आपलो अकावंट हांगाच 
दबरपाचें थारायलें.'' 
“भामटें!'' म्हण एक मोब गाळ घालून श्रीवास्तवान अंजूक धा रुपया दिले. 
त्या आपल्या जैतान अंजू फुल्लें आनी आपले कंपनीक नवे आनीक अकावंट्स 
जोडून दिवपाचे खटपटीक लागलें. ताचें मेन काम कॉपीरायटिंग अप्रेंटिस म्हण तें 
करतालेंच. ते भायर जायरातीच्या जगांतलीं वर्मांय तें शिकून काडटालें. यू.एस.पी. 


म्हणचे युनिक सेलिंग प्रोपोझिशन, प्रोपोसिंक्स, सायनरजी, स्क्रिप, सॅन्स-स्क्रिप, 

` रायप-गेरेभोंड, बोडोनी, रोमन, बारक्ले; टायपोग्राफी ह्या शब्दांतलें गूढ ताणें म्हणटां 

 म्हणरां शिकून काडले, पूण तितल्यान ताच्या उत्साहाचो ओतो न्हिवलो ना. तें 
आपले कंपनीक गिरायक मेळोवन दिवपाचे खटपटीक लागलें. 


अंजूचो आनी दीपा मिडिया कम्युनिकेशनाचो संबंद सगळोच पांच म्हयन्यांचो 
थारलो, पूण ह्या पांच म्हयन्यांत ताणें पांच नवे अकावंट्स आपले कंपनीक मेळोवन 


« दिले. तातूंत सगळ्यांत चिवट, आपले वटेन ओडपाक सगळ्यांत कुस्तार, तिका 


सगळ्यांत चड खटपट करपाक लावपी, अकावंट ताका सांपडलो तो रमण मेहराचो. 


. ताणें दीप मिडियांत जे पांच म्हयने काम केल्ले, तातूंतले तीन म्हयने तें ह्या रमण 


मेहराचे फाटल्यान लागिल्लें. 

रमण मेहराचो अकावंट फेनिक्स क्रिएटिव्ह कन्सल्टंट्स कंपनींत आसा आनी 
ताचें आनी फेनिक्साचें कितेंय तरी वायटपण आयलां हाची सुलूस अंजूक लागिल्ली. | 
जायरातींच्या जगांतल्या रिवाजा प्रमाण ताणें फेनिक्स कंपनीक आपूण आपलो | 
अकावंट तांचे कडल्यान काडून घेतलो म्हण तीन म्हयन्यांची नोटीसय दिल्या हें | 
अंजून आयकल्लें. आतां मेहराचो अकावंट आपले कंपनीक मेळोवन घेवपाक अंजू 
ताचे फाटल्यान लागलें. हरशीं रमण मेहरा म्हणचे जना नेवरेकाराच्याच पंथांतलो - 
बायलां फाटल्यान लागपी - ही खबर अंजूक आसली. अंजू मॉडेलिंग करताले तेन्ना | 
पसून ताणें तिचेर एक खडो मारून पळयिल्लो, पूण तें तसलें न्हय म्हण कळटकच, _ 
दिलदार अंतस्कर्णान तो तिचो इश्ट जावन वावुरतालो. अंजून ते इश्टागतीचो फायदो | 
घेतलो आनी आपलें सुदर्शन चक्र ताचे फाटल्यान सोडलें. 

म्हयनो जाले बराबर अप्रेंटिस कॉपीरायटर म्हण आपल्याक मेळपी एक हजार 
रुपया अंजू रघू कडेन दितालें. पयशे कमी दिवचे पडले म्हण अंजू केन्नाच खंती 
जालें ना. रघूय ताका, “कमी जाल्यार जावं दी, अंजू. मान ताठ दवरून तुवें ते . 
जोडल्यात.' म्हण ताका शाबासकीच दितालो. तरी आसतना ताणें पयशे दितना तो 
बारीकसाणीन ताचो चेरो तेळटालो. 

अंजूचें आपणा वयलें प्रेम कुस्कूट पसून कमी जालें ना हें अंजूच्या वागपा 
वयल्यान रघूक कळटालें. सकाळ फुडें, ताच्या टूथब्रशाक टूथपेस्ट लावन तो ताचे 
म्हऱ्यांत तें घरतालें. तो भायर सरतना ताचे कपडे हाडून दितालें. रातचें हांतरुणाचेर 
लाडांत येवन - पयलीं भशेनच न्हय - पयलींच्यान चड रंग करतालें, पूण ताका मुदूर 
रोहीत सांगतालो तें दुसरेंच. अंजूचें आनी रमण मेहरा ह्या एका फामाद काझानोन्होचें 
जमलां. ते जायते फावटी ताच्या ऑफिसांत वता. हॉटेलांत रूम करून तो ताका थंय | 
व्हरता - असल्या मन खोदोळ करपी खबरी रोहीत ताका सांगत आसतालो. अंजूय : 
केन्ना केन्ना ऑफिसांतल्यान सात, आठ वरांचेर घरा पावपाक लागलां हाचो अर्थ 
लायता आसतना रघू घुस्पटांत पडटालो 

असोच म्हयनोभर गेलो आनी रघून रोहिताक सांगलें, “ना रोहीत. तूं म्हणटा तशे 
न्हय तें. अंजू म्हजेर पयलीं भशेनच मोग करता.” | 

'म्हणटकच हांवच फटींग जालों तर!” रोहितान म्हणले, “खरें फट थारायतलो ' 

जाल्यार हांव सांगतां तशें कर. करशीत?” 

“किते करू?” रघून विचारलें. 1 

“एक प्रायव्हेट डिटेक्टीव्ह कर आनी हांवें तुका सांगलां तें खरें काय फट ताची : 

खात्री करून घे. फोर्टांत, रीपन रोडाचेर, एक असली कंपनी आसा. तूं चिमणभाय 
' मेहताक वळखता. ताची कितल्याशा लाखांची उलाढाल पसून तुजेच बंकेंतल्यान 
' चलता. चिमणभायक आपले बायलेचो दुबाव आयलो आनी ताणें हे कंपनीक 
' आपल्या बायलेचेर पाळत दवरपाक लायली. ही कंपनी विस्वास दवरपा सारकी 
आसा जाल्यार तुवें ताकाच विचारल्यार जाता. हे कंपनीचो पत्तो पसून तूं ताचेच 
| कडल्यान घे.'' 
. “चिमणभायचे बायले विशी ते कंपनीन कितें सोदून काडलें?” रघून पेर्तुरबाद 
. जावन विचारलें. 
' “आरे शाण्या!” रोहितान म्हणलें, “बायलो म्हणचे असल्या कामांत ओगी 
' रावपी कुळां म्हण दिसली तुका? वेळ मेळटा तेन्ना तीं करपाचे तें करतातच. 
' फकत त्यो एकच काळजी घेतात - आपूण करता तें कोणाक कळचें न्हय. तातूंतलें 
` तातूंत घोवाक, पूण तांचो तो यत्न पोको. एक ना एक दीस तांची असलीं प्रकरणां 


फुट्टातच. 
“त्या चिमणभायचे बायलेचें कितें जालें?” रघून विचारलें. 
“आनीक जातलें कितें?'' रोहितान म्हणलें, “ते कंपनीच्या देसायान सामकें करता 
आसतना घेतिल्ले तांचे नागडे फोटे हाडून चिमणभायक दिले 
“आनी ती बायल?” रघून भियेत भियेत विचारलें, “तिका कितें केलें 
चिमणभायन?' 
“चिमणभायन तिका रोखडीच घरांतल्यान भायर घाली.'' रोहितान म्हणलें, 
“सुण्यान ल्हेंबिल्ले ते उश्टे पत्रावळीचेर तो परत जेवीत म्हण दिसलें तुका?” 
 _ सुन्न जाल्ले तकलेन रघू शुन्यांत पळयत बसलो. 


1984 वर्साची, 19 डिसेंबर ही तारीख अंजूच्या आयुश्यांत ताका याद उरसारकी 
_ जाली. तर्शे पळोवंक गेल्यार त्या दिसाची सुरवात ताका बरी जाल्ली, पूण- 
सकाळची साडेधा वरां जाल्ली. ऑफिस प्यून दशरथ आयलो आनी ताणें अंजूक 
_ सांगलें, “वास्तव साहेबांनी तुम्हाला बोलावलं आहे.' 
. “नचे लारा.” कदेलार सावन उठत अंजून म्हणले, “हावे सांगूंक ना तुका, तुजे 
घा रुपया काडून दवर म्हाका दिवपाक आनी तूं गा रेखा. तुजे रेडी दवर. हांव येतां 

“आगो” लारान म्हणलें, “'आपयलां ते तुका शाबासकी दिवपाक काय एक खोंट 
मारपाक तें पळोवया पयलीं.” 

“म्हाका शाबासकी.” अंजून भायर वता वता म्हणले, “आनी तुका एक खोट. | 
खंय सांग? 

दारार टक्‌ टक्‌ करून अंजू भितर सरलें आनी ताका श्रीवास्तवान सांगलें, “टेक | 
अ सीट मिसेस भाटीकार. तुं तेदूस म्हर्जे पर्मिशन मागलें, हांवें दिलें आनी तुर्वे 
तुजे उतर खरें करून दाखयलें. काल दनपरां तुर्वे मेहराक म्हजे म्हर्‍यांत हाडलो 
आनी आयज सकाळीं येवन ताणें एका वर्साचो कॉष्ट्रॅक्ट सायन केलो. ताका हांव | 
सक्सेना कडेन घेवन गेल्लों आनी ताणें सय करून वतकच आतां येतां थंय आसा. 
काँग्रेच्युलेशन्स अण्ड मेनी थँक्स ऑन बिहाफ ऑफ दीप मिडिया. हांवें तुजें नांव 
लक्षांत दवरलां. तुजीं रायटप्स पसून पसंत पडल्यांत आमकां. आतां तूं अप्रेंटिस 
न्हय? फुडल्याच म्हयन्यांत एक ज्युनियर कॉपीरायटर म्हण स्टाफार घेवपाक लायलां 
हांव.” 

“थँक्यू सर, थँक्यू सर.'' अंजून म्हणले, “आतां म्हजी एक ल्हानशी रिक्वेस्ट | 
आसा. म्हज्यो दोन इश्टिणी आसात. तांकां हांव तुमचे म्हर्‍यांत हाडटां. मेहराक हांवें 
पेटोवन दिवन दीप मिडियाक आपलो बिझनेस दिवपाक लायलो ही खबर तुमीच 
तांकां मात्शें सांगात.” 

“सांगतां.” श्रीवास्तवान म्हणलें, “पूण ते पयलीं तुका कितें विचारपाचें आसा. 
तुजी आनी मेहराची पयलींची वळख आशिल्ली?” 

“ना सर.” अंजून हांसून म्हणलें, “हांव मॉडेलिंग करतालें तेन्ना एके पार्टे 
त गेल्लें. थंय हो मेहराय आयिल्लो. ताणें एका इश्टाक सांगता आसतना हांवें 
आयकलें. ताचो फेनिक्स कन्सल्टंट्सा कडलो काण्ट्रॅक्ट डिसेबरांत काबार जाता _ 
म्हण तो ताका सांगतालो. तुमचें पर्मिशन घेतलें आनी हांव ताचे फाटल्यान लागलें. 
हांव काम करतां तेच कंपनीक तुवें तुजो अकावंट दिवपाक जाय म्हण हे तीन म्हयने 
हांव ताचें ब्रेनवॉशिंग करतालें. सकाळ म्हण ना, सांज म्हण ना, ऑफिसांत येवचे 
पयलीं, मागीर हांवें ताची फाट सोडली ना. काल तुमचे कडेन उलोवपाक हांव ताका 
हांगा घेवन आयलें तें एका हॉटेलांतल्यान ताका हांवें ओडून हाडलो - लिटरली 
ओडून म्हणल्यार जाता. सामको ताच्या बावळ्याक हांवें धरलो आनी ताचे मोटारी 

“देड वरांचेर? हॉटेलांतल्यान हाडलो?'' श्रीवास्तवान विचारलें, “कित्याक 

लंचाक बी गेल्लो दिसता 
“तुमी विचारूंनाकात आनी हांव सांगना.” अंजून हांसून म्हणलें, “ताचे विशीं 
'हांबें आयकलें तें दुसरेंच. पूण आमकां कित्याक जाय तें? आमचें काम जालें 
म्हणटकच जालें. बरें सर. म्हजे इश्टिणीक घेवन येतां हांव.'' 
श्रीवास्तवाल्या कॅबिनांतल्यान भायर येतकच दोगांनीय - लारान आनी रेखान धा 

घा रुपया अंजूक दिले. 
' “आनी केन्नाच तुजे कडेन पैज मारचें ना हांव.'' लारान म्हणलें, “तूं कितें म्हणटा 
' तें करूनच दाखयता.'' 

“अंजू,” रेखान म्हणलें, “हो पराक्रम तुर्वे करून पैज जिखली ताचें कितेंय 
' सेलेब्रेशन जावपाक नाका? आमकां एकाद्या सिनेमाक घेवन चल मगो.” 

“दॅट्स रायट!'' लारान तिचे मागणेक तेंको दिलो, “'स्टलिँगांत बरें पिच्चर लागलां, 
' “फॉर एव्हर लव्ह'. सिनेमा म्हणचे बाल्कनीचीं तिकिटां काडपाक जाय आं.” 

“वा गो, बा!'' अंजून म्हणलें, “'स्टलिंगांत बाल्कनीक सत्तावीस रुपया पडटात. 
' तूं म्हाका दितलें धा रुपया आनी तुका तिकेट जाय सत्तावीस रुपयांची. आंवाळो 
दिवन कुंबाळो काडपी मोटें हुशार गो तूं. आय शाल ट्रीट यू बोथ फॉर एन आयस्क्रीम 


' दीस तोच. बरां मात अडेज जाल्यांत. मॅनेजराच्या टेबलार दवरिल्ल्या लांब लांकडी 
' ब्लॉकाचेर नांव आशिल्लें - आर. डी. निलेश्वर. रघूचे फुडल्यान उबें रावन एक 
` चली ताणें सयो करपाची वाट पळयतालें. तितल्यांत एक प्यून येवन ताणें ताचे फुडें 
` एक विझिटिंग कार्ड दवरले. 

| “टी. एन. देसाई तुमकां मेळपाक आयल्यात.' प्यूनान म्हणले, “तुमी तांकां 
` रघून कार्डचेर एक नदर मारली आनी आपले सयो करपाचें काम करीतच ताका 
' म्हणले, ''घाड.” 

॥ चाळीस एक वर्सांचो मनीस भितर आयलो. ताच्या हातांत एक बॅग आशिल्ले. 
. सयो करीतच रघून म्हणलें, “बसात."' 

।__ सयो करून दिल्लें कागद डी. डी. बी घेवन तें चली भायर वतालें. भायर वचपी ते 
. चलयेक रघून सांगलें, “मिस नवलकर, हांचे कडेन म्हाका कितें म्हत्वाचे उलोवपाचें 

आसा. म्हाका मेळपाक कोणूय आयल्यार ताका भायरच मात्शें बसपाक लाय 
प्यूनाक सांग 

“मिस्टर निलेश्वर, अडेजांक तुमी फ्री आसतले म्हूण म्हाका सांगिल्लें.'” देसायान! 
म्हणलें, “ते प्रमाण हांव आतां आयलां 

“दॅट्स ऑल रायट.” रघून म्हणलें, “सांगात तुमचें. कितेंय नवें?” | 

बॅग उक्ते करून त्या मनशान एक नोटबूक काडलो आनी तातूंत पळयत ताणें 
म्हणलें, “मिस्टर निलेश्वर, तुमी आमचे कडेन हें काम सोंपयल्यार आयज बारा दीस 
जाले. हाचे पयलीं दोन फावटी येवन हांव तुमकां मेळून गेलां. फाटले खेपे आयिल्लो 
तेन्ना हांवें तुमकां सांगिल्ले, तुमची बायल.” 

“तसो स्पश्ट उल्लेख करू नाकात.” रघून सांगले, “द सब्जेक्ट' म्हणात. 
नाजाल्यार फकत 'ए, म्हणात.'' 

“फाटले खेपे हावें तुमकां सांगिल्लें,” देसायान म्हणलें, “ए' वरळी वचून, अरूण 
चेंबसांत, पांचव्या मजल्यार वता आनी मेहराच्या 'लेम्मी किचन हेल्पूस' हे कंपर्नीत 
भितर वता. आमी बारीक चवकशी केल्या आनी आमकां कळळां तें मेहराच्या खासा 
ऑफिस रुमांत वचून अर्द वर तरी बसतालें. मेहरान बसपाच्या ऑफिस रुमाक जोडून 
आशिल्ल्या भितरल्या रुमांत सुसेगाद बसून व्हिस्की बी पियेवपाची सगळी येवजण 
आसा आनी म्हत्वाचे म्हणल्यार थंय गादी घाल्लो एक पलंग आसा. एक अटेच्ड 
बाथरूमय आसा. आयकतात मूं?” 

हाताचो कोंपर मेजार दवरून, दोनूय हातांनी तकली धरून, मेजा वयलो पेपरवेट 
नियाळत रघू बशिल्लो. 

“हय.” ताणें म्हणले, “सांगात तुमी." 

““ए' सकाळच्या णव वरांचेर 'लर्म्मी'त येतालें आनी साडेणव, पावणे धा वरांचेर 
थंयच्यान भायर सरतालें.'' देसायान फुडें सांगलें. “जावं सांजेचें पावणे स, संक 
येवन साडेस पसून तरी आसतालें. थंय पांचांक ऑफिस बंद जाता आनी तें येतालें 
तेन्ना फकत एक प्यून आसतालो. ह्या बारा दिसांनी 'ए' मेहराक मेळपाक थंय पांच 
फावटीं गेलां.' 

“ह!” रघून आपूण जागो आसां आनी आयकत आसां म्हण दाखोवपाक एक 
हुंकार दिलो. 

“आमकां कळ्ळां,'' देसायान म्हणले, “हो मेहरा म्हणचे एक मोटो शौकीन 
प्राणी आनी चलयांची शिकार करपांत मोटो वस्ताद. तो बायलांक, चलयांक घेवन 

हॉटेलांत वता. हॉटेल म्हणचे रेस्टोरंट न्हय, रावपाचें, बॅडरूम बी आशिल्लें. ताचें 
' आवडरें हॉटेल म्हणचे महालक्ष्मीचे 'अपोलो हॉटेल'. आमी हांगाय बारीक चवकशी 
केली आनी ताणें ह्या बारा दिसांनी तीन फावटी “मिस्टर अँण्ड मिसेस मेहरा' ह्या 
' नांवान रूम बूक केल्लो म्हण आमकां कळून आयलां. ह्या बारा दिसां पयलीं कितें 
 जाल्लें म्हण आमी चवकशी करूंक ना. पूण काल एक खबर घडली.” 
देसायान रघू कडेन सारकें पळयलें. ताका ताची काकुळट दिसली. आपली 
' लग्नाची बायल आपल्याक फटयता म्हण आयकतना घोवाक कितें जाता काय? पूण 
' ताचो धंदोच तो - अवचिन्नपणां करपी बायलांक, जावं दादल्यांक, ज्युस्त तें काम 
' करता आसतना धरून दिवपाचें. रघू तसोच तकली हातांत घेवन स्वस्थ बशिल्लो. 
ताणें 'हं' म्हणटकच देसाय फुडें सांगूंक लागलो, “काल सकाळीं 'ए' आपल्या 
' ऑफिसांतल्यान केन्ना भायर सरलें तें आमकां कळूंक ना. सदां भशेन तें धा वरांचेर 
` भितर सरलें. हरशीं तें लंच टायमा मेरेन भितरच आसता. आमचो मनीस मात्सो च्या 
' पियेवन येता म्हणसर तें भायर सरलें आसूंक जाय. साडे इकरांक निमित्त काडून तो 
' भितर गेल्यार थंय 'ए' ना. ताणें म्हाका रोखडोच फोन लावन पळयलें. आमचें नशीब 
बरें म्हण तें खंय गेलां ताचो आमकां रोखडोच पत्तो लागलो. आमचो दुसरो एक 
मनीस अपोलो हॉस्पिटलात मेहरान रूम केन्ना बूक केला म्हण पळोवपाक गेल्लो. 
तेदूसच मेहरान रूम बूक केला आनी मेहरा आनी 'ए' दोगांय थंय आसात म्हण 
ताणें म्हाका टेलिफोन केलो. हांवें रोखडोच आमच्या फोटोग्राफराक टेलिफोन बी 
लायिल्लो. कॅमेरा दिवन थंय धाडलो, ताणें थंय काडले ते हे चार फोटे.'' 
देसायान आपल्या बॅगांतल्यान चार फोटे काडून मेजार दवरले. रघून कश्टान 
_ तकली उबारली आनी ते फोटे हातांत घेतले. एका फोट्यांत अंजू मेहराक ताच्या 
` बावळ्याक धरून हॉटेलांतल्यान भायर येवपाक आगरो करतालें. जणू ताका म्हणपाचें 
आसले, “पळोवं दी आमकां कोण पळयता तो. आमकां भंय कसलो?”” दुसर्‍या 
एका फोट्यांत मेहरा आनी तें एका मोटारी भितर सरतालीं. तिसर्‍या एका फोट्यांत 
_ अंजूचो क्लोजअप आशिल्लो. मान वांकडी करून तें मोट्यान हांसतालें. चवथ्या 
फोट्यांत मोटारी कडेन पावतकच - “आमकां कोणेंय वळखलें ना मूं?” म्हण 
फाटल्यान फुडल्यान पळयतालें. 
“मेहरान बूक केल्ल्या रुमाचो नंबर,” देसायन नोटबूक पळोवन फुडें सागूंक 
लागलो, “दोनशे चवदा. अपोलो हॉटेल चड मोटें ना. ताका तिनूच मजले आसात.” 
देसायाचे नदरेक नदर लावन रघून प्रस्न केले, “कितल्या वरांचेर काडले ते 

फोटे? ?? न 
“तांचे फाटल्यानच बरयलां.' देसायान फोटे हातांत घेवन म्हणलें, “तारीख 


18-12-1984, म्हणजे कालूच. हो फोटो काडला बारा चाळीसांक. हो, 
पंचेचाळीसाक, हे दुसरे दोनूय त्याच अदमासाक.'' 

फोटे पळयत रघून म्हणलें, “सामकें दिसा उजवाडे?”' 

“त्या कामाक दीस आनी रात म्हण आसा?” देसायान म्हणलें. “केन्नाय 
जाता तें. 'ए'न तें प्रॉव्हार करूनच दाखयलां. तें सकाळचे णवांक वताल. सांजेचें 
संक वतालें आनी तुमी आतां पळयतात तें सूर्य माथ्यार आसा तेन्ना बारा वरांचेर. हें 
फोटे तांणी भायर येतना काडिल्ले. काम जातकच.” 

“पूण त्याच कामाक तीं दोगांय थंय गेल्लीं हें कित्या वयल्यान?'' रघून आशेचो 
एक धागो सोदीत विचारलें. 

“हांवें आमकां कळ्ळां तें जशाक तर्शे सांगलां.”” देसायान म्हणले, “तीं कितल्या 
वरांचेर हॉटेलांत गेल्लीं, दोगांय बरोबर गेल्लीं काय एकएकर्टीच गेल्लीं - आमकां, 
कळूंक ना. पूण दोगांय अर्शी होटेलांतल्यान एका बराबर भायर सरली - हें आमी. 
दाखयलां तुमकां. रूम “मिस्टर अँण्ड मिसेस मेहरा' असो बूक केल्लो हाचीय 
गॅरंटी हांव तुमकां दिवंक शकतां. आतां तुमकां त्या दोगांकय रुमांत आसतना जावं 

'इन फ्लॅग्रंट डोलेक्टो' फोटे जाय जाल्यार हांव तुमकां तेवूय दिवंक शकतां. हाचे 
पयलीं तसले फोटे आमी घेतल्यात. दिसाचे सुपर सेन्सिटिव्ह फिल्मांचेर काडिल्ले 
फ्लॅश नासतना आनी रातचे काळखांतले पसून, इन्फ्रारेड लेन्सीतल्यान काडिल्ले. 
सब्जेक्टांक आपले कोणे फोटे काडल्यात म्हण पत्तो लेगीत लागना. मात तसल्या 
फोट्यांक तुमकां दरेक फोट्या फाटल्यान पांच ते स हजार रुपया दिवचे पडटले, 
रातचे काय दिसाचे ते प्रमाण. 

“म्हाका ते फोटे नाकात.” रघून म्हणलें. ताचो आवाज सामको थकिल्लो कसो 
येतालो, “आनी आयच्यान “ए'चेर पाळत दवरपाचें काम सोडून दियात. इतल्यांतच 
हें प्रकरण आमी सोंपोवया.' 

“तर” देसायान बॅग उक्ते करीत म्हणलें, “हैं तुमकां दिल्या त्या फोट्यांचे 
निगेटिव्ह आनी एका वराभरांत तुमकां तुमचें बील धाडटां. चेक “द अँटलस 
डिटेक्टिव्ह एजन्सी' म्हण बरयात. येवं हांव?" 

ताणें गेले बराबर प्यून भितर आयलो आनी ताणें एक कार्ड मेजार दवरून म्हणलें,. 

“गुरूदीपसिंग सिद्धू म्हण कोण तुमकां मेळपाक आयला. ताका घाडूं भितर?”” 

“'घाड.'' थकिल्ल्या आवाजान रघून म्हणले. 
' बँकेचें काम चलपाक लागलें. 


' तीच तारीख, 19 डिसेंबर 1984. दनपारचीं चार वरां. जगाचे स्टेजीर परत एक 

' फावट उबे रावपाक निली छत्रीवाल्यान अंजूक आपोवणें धाडलें. 

“सक्सेना सायबान तुमकां ताच्या रुमांत आपयलां.'' ताचो प्यून सुरवय्या अंजूक 

' इंग्लिशीन सांगपाक लागलो. 

. सक्सेना म्हणजे दीप मिडिया कम्युनिकेशन्साचो चीफ अकावंटंट डायरेक्टर - 
सामको वयले पांवड्या वयलो. ताका आनी आपल्या पांयां सकयल अंजू म्हण 
एकटें कोणशें आसा हाची जाणविकाय तरी आसत काय - हाचो अंजूक दुबाव 
आयलो. 

“कोणाक म्हण नांव सांगलें सायबान तुज्या?'' अंजून विचारलें. 

“तुमकांच.'” सुरवय्यान आपली इंग्लिश परत परगटायली, “अंजनी भाटीकार, 
क्रिएटिव्ह डिपार्टमेंटांतलें अप्रेंटिस कॉपीरायटर म्हण स्पश्ट तुमकांच आपयलां 

' “आयलें.' उठूठां उठूठां लाराक हांसून अंजून म्हणलें, “लाख, म्हाका क्रिएटिव्ह 

डायरेक्टर करतात पळय आतां. बेट मारता तूं?" 

“म्हाका नाकात, बाये तुजी बेट्स.'' लारान म्हणलें, “सकाळी धा रुपया गेले 
ते पुरो." 

सक्सेना सायबाच्या दारा कडेन पावले बराबर सुरवय्यान दार मात्शें उक्ते करून 

` म्हणले, “सर, मिसेस भाटीकार इज हियर 

“सेंड हर इन.'' भितरल्यान आवाज आयलो. 

“गूड आफ्टरनून, सर.'' अंजून मेजा मुखार रावन म्हणलं. 

__ मेज म्हणजे पलंगा येदें एक प्रकरण आसलें. सक्सेनाक जाय जाल्यार ताका ताचेर 

_ न्हिदपाक पसून तें फावतलें अशें अंजूक दिसलें. 

. “आफ्टरनून.” बरोवप मात्शें थांबोवन सक्सेनान म्हणले, “बस.” नाका वयलें 
बकल ताणें मेजार दवरलें. 

आपणाक आतां हो परबीं दितलो म्हण हांसतें तोंड करून अंजू एका कदेलार 
बसलें. 

“अंजनी भाटीकार म्हणजे तूं?” सक्सेनान विचारलें, “तूं आमचें मॉडेल न 
“हंवें फ्री लान्स मॉडेलिंग सोडलें आनी आतां तुमच्या दीप मिडियांत 
कॉपीरायटर म्हण कामाक लागलां.” अंजून म्हणलें | 

“दॅट्स अ वंडर! सक्सेनान म्हणलें, “कित्याक सोडलें तुर्वे मॉडेलिंग करप?” 

अंजू जाप दिनासतना मात्शें हांसलें | 

“तूं मिसेस भाटीकार.'' सक्सेनान म्हणलें, “म्हणजे तुजे लग्न जालां.” 

“यस सर.” अंजून म्हणले. 

“तर हांव सांगतां.” तोंडार मात पूण हांसो नासतना सक्सेनान म्हणलें, “तुज्या 
घोवान तुका मॉडेलिंग बंद करपाक लायलें. जावं. बरेंच बरोवपाचें उरलां. तेन्ना 
हांवें तुका कित्याक आपयलां तें पयलीं सांगून मेकळों जातां. मेहराचो अकावंट तुर्वे 
आमकां मेळोवन दिलो म्हण श्रीवास्तव म्हणटालो. खरें ते?" 

अंजून उलयनासतना ताच्या तोंडाक पळयलें आनी तें मुमुरख्यांनी हांसलें. 

“पळय, मिसेस भाटीकार.”” सक्सेनान म्हणले, “कंपनीचो फायदो जावचो म्हण 
तुवें हें केलें जावंये. जाले तें बरें जालें. बट इट मायट हॅव बॅंकफायरड. अकावंटटा | 
कडेन वागता आसतना, ताचे कडेन उलयता आसतना, खूब जतनाय घेवची पडटा. 
क्लायंट सर्विसिंग म्हणचे एक विद्या. आमचे अकावंट डिपार्टमेंण्टांत म्हजे सकयल 
एमबीए शिकिल्ले कितलेशेच तज्ञ आसात. अणभव घेवन तांणी ती कला सामकीच 
शिकून काडल्या. अकावंट डायरेक्टर, ताचे सकयल अकावंट सुपरवायझर, सिनियर 
अकावंट एक्झेक्युटिव्ह, ज्युनियर अकावंट एक्झेक्युटिव्ह दरेकाक असिस्टंट, स्टेनो 
- ही सगळी फौज म्हजे सकयल अकावंटसां कडेन डिलिंग्स करपाक आमी दवरिल्ले 
आसात. तूं आसा तें क्रिएटिव्ह डिपार्टमेंटांत- आनी तेंय अप्रेंटिस कॉपीरायटर म्हण. 
अप्रेंटिस म्हणचे अजून शिकता थंय आसा. 

तें शिकपाचें सोडून जर तूं सरळ म्हर्जे काम करपाक लागलें तर म्हाका दिसता, 
पळय, तुवें मोटार बस पळयल्या मूं? ती घुवपाक, पुसपाक, एक भुरगो आसता. 
तो जर बस ड्रायव्हराच्या सिटार बसून बस चलोवपाक लागलो तर - पळय. तूं 
शार्णे आसा. विचार कर. तूं आतां शिकता तेंच काम बरे भशेन शीक. तुका परमनंट 
करपाची शिफारस श्रीवास्तवान म्हजे कडेन केल्या. हांव ताच्या रिकमंडेशनाचेर | 
अजून विचार करतां थंय आसा. मदींच कित्या कितेंय करून तुजो फुडार पेड्डेर 
करून घेवं नाका.” | 

वारें भरिल्लो फुगो तोंडा कडेन गच्च बांदना जाल्यार ताका मिरयो पडटात. | 

न अभिमानाच्या - इगोच्या - फुग्याकय मिरयो पडल्यो. 

“यस सर. ताणें ल्हवू आवाजांत म्हणले. 

“यू मे गो नाव. गूड आफ्टरनून.'' सक्सेनान म्हणलें. 

“गूड आफ्टरनून, सर.” अंजून उठत म्हणलें. 

अंजू दारा कडेन पावता म्हणटना, सक्सेनान ताका हटकिलें, “आय से, मिसेस 
, आय फोरगॉट टू थँक यू. थँक यू.” 

' “यू आर वेलकम, सर.” दारांतल्यान भायर वता वता अंजून म्हणलें. 
सुरवय्यान दार सारके ओडून बंद केले. 


'लंच टायमाचे सुटयेंत, आयज सांजे घरा गेले बराबर आपणें मेहराचो अकावंट 
'कंपनीक कसो मेळोवन दिलो हाची तिखटमीठ लावन बढाय मारची, अशें अंजून 
' येवजून दवरिल्लें, पूण ह्या पाडपडिल्ल्या सक्सेनान सगळेंच इबाडून उडयिल्लें. 

लिफ्ट चवथे माळयेर थांबले बराबर अंजू विचार करीतच ताच्या फ्लॅटा वटेन 
' चलूंक लागलें. दारार लायिल्ले पाटयेचेर धवी अक्षरां पितारिल्लीं - आर. डी. 
' निलेश्वर. सदांच तें हांसत्या तोंडान येवजितालें, ताचे सकयल बेगीनच दुसरी एक 
' पाटी लावची पडटली - मिसेस अंजनी भाटीकार. आतां ताका दिसलें - आपले 
' आतां केंस पिकल्यार पसून तसली दुसरी एक पाटी लावपाचो योग येतलो काय ना, 

कोण जाणा. 

बेल दामले बराबर आम्मान दार उक्तें केलें. हॉलांत फुडेंच एक सुटकेस उबी 
दवरिल्ली. 

“कोण आयला, आम्मा?” असो प्रस्न ताच्या तोंडांत आयिल्लो, पूण तो 
उच्चारलो ना. बॅग वळखीचें दिसलें - रघूचं! तितल्यांत भायर वचपाचे कपडे करून 
सोफाचेर बशिल्लो रघूय ताका दिश्टी पडलो. 

“तुमी निकतेच भायल्यान आयल्यात काय खंयूय भायर वचपाक तयार जावन 
बसल्यात?'” ताणें घोवाक विचारलें. 

“पयलीं बस, मागीर सांगतां.” रघून जाप दिली. 

“बस, अंजू.” आम्मान म्हणलें, ““हांव तुका च्या आनी फोव घेवन येतां.” 

चड करून, अंजू भितर डायनिंग टेबला कडेन बसून आयले बराबर च्या घेतालें, 
पूण जायते फावटी तें मात्शें पुरो जावन आयलां जायत म्हण अंजूक हॉलांतच 

बसपाक लावन आम्मा ताका च्या आनी खावपाक भायरच हाडून दिताली. 

रोताच्या कदेलार बसून घाम आयलो ना जाल्यारूय अंजून तोंडार लेंस भोंवडायलो. 
पर्स काडून लागींच आशिल्ले तामरेतीचेर दवरली. 

मेहराची खबर सांगपाक आतां कशी सुरवात करची तें अंजू येवजूंक लागलें. 

“हांवें आयज वीस रुपया जोडले.'' अंजून रघूक सांगर्ले, “कशे सांग - 
रघू उलयनासतना ताका पळोवंक लागलो. 

“राव. दाखयतां तुका.” अंजून पर्स काडून हातांत धरली आनी म्हणले, “हांव 
म्हणटां ताचेर केन्नाच विस्वास दवरना तृं.” 

ताणें पर्स उक्ती केली आनी पळयलें. भितर फकत सात रुपया आसले. 

“हांगा दी. हांव पळयतां.” रघून म्हणलें. 

हात लांब करून अंजून पर्स रघू कडेन दिली. सट्ट करून ताका याद जाली. 

“हां!” अंजून म्हणले, “आमी आयस्क्रीम खावपाक गेल्लीं - लारा, रेखा आनी 
हाव. | 

रघून पर्स तपासून अंजू कडेन परत दीत म्हणलें, “हातूंत आठ रुपया आनी थोडी 
चिल्लर आसा. 

“हय.”” अंजून म्हणलें, “हांव सदांच गरजेक जाय तितलेच पयशे घेवन वतां." 

“हांव पळयतालों,'' रघून म्हणले, “तातूंत वीस न्हय, चारशीं पांचर्शी रुपया 
आसात काय किते ते.” 

ताच्या तोंडार कसलीच भावना नाशिल्ल्यान तो आपलीं फकांडां करता, काय 
उपहासान ताणें तशें म्हणलें, म्हण अंजूक समजना जालें. 

“पांचर्शी रुपया!” ताणें म्हणलें, “आयज कितें म्हजो पगाराचो दीस म्हण दिसले 
तुका!” | 
एके ट्रेचेर च्याची कपबशी आनी एके ल्हानशे प्लेटीत खावपाक आनी चमचो 
घालून आम्मान ट्रे तामरेतीचेर दवरली. “घे. आयज बटाटफोव केल्यात.” 

सट्ट करून अंजूक आपणें भितर येतना केल्ल्या प्रस्नाची याद जाली. 

“आयज तुमी खंयूय वचपाक भायर सरल्यात?” ताणें रघूक प्रस्न केलो. 

“च्या घे पयलीं.” रघून एक म्हयनाळें वाचीत, ताका पळयनासतना तुटकपणान 
म्हणले. 

बशी हातांत धरून चमच्यान फोव अंजू तोंडांत घालतालें तेन्ना ताची नदर भितरल्या . 
दारा कडेन गेली. दारा कडेनच कुशीन रावन आम्मा ताका सिनाल करताली, “यो.” 

ह बशी, चमचो ट्रेंत दवरून अंजू उठलें आनी दारा कडेन गेलें. आम्मान ताका 
` “आयज बऱ्या मुडांत ना तो.” आम्मान म्हणलें, “आयज कितेंय तरी इबाडलां 
, हांवेंय ताका तेंच विचारलें. तेन्ना ताणें फकत म्हणलें - हांगाच. म्हज्या एका 
इश्टागेर. हांव वळखतां ताका. चड उलोवपाक गेल्यार घांस मारपाक आयिल्ले 
भशेन करता. आतां सांबाळून घे ताका. नाजाल्यार चड उणें कितेंय पूण उलोवन 
'तुका दुख सारकें करीत तो.” 

' अंजू भायर वचून परत आयलें. कदेलार बसलें आनी उलयनासतना ताणें च्या 
| 'फोब सोंपयले. ट्रे घेवन तें उठ्ठालें तेन्ना आम्मान येवन ताचे कडल्यान तो घेतलो 
“आम्मा, तुंबूय यो.'' रघून म्हणलें, “म्हाका अंजूक कसलेंकी सांगकाज. तुंबूय 
' आयक. तुका आनी माग्गीरी हांव परत सांगना.'” 

ट्रे हातांत घेवन आम्मान फाटल्यान अंजू कडेन नदर मारली. ती उलयली ना, पूण 
' नदर उलयली - “'हांवें सांगलें ना तुका? आयज तो सारको ना म्हूण?” 
उलयनासतना आम्मा एका कदेलार बसली. 

बाचतालो तें म्हयनाळें सकयल दवरून रघून म्हणलें, “अंजू, हांव खंय वचपाक 
भायर सरलां म्हण तूं विचारतालें न्हय म्हाका? हांव हांगाच, मुंबयंत, बांद्रधा म्हज्या 
एका इश्टागेर रावपाक वतां. ज्या घरांत तूं आसा त्या घरांत म्हज्यान रावपाक जावचें 
ना." 

खप्प जावन अंजू ताच्या तोंडाक पळयत रावलें. येदोळ ताचे नदरेक नदर 
` मेळयनासलो तोच रघू आतां थंड नदरेन ताकाच पळयतालो. अंजू कांयच उलयलें 
` ना. उलयतलें तरी कितें? 

एक मिनीटभर ताच्या तोंडाक स्वस्थ पळयत रावन रघून म्हणलें, “अंजू, हांवें तुजे 
` कडेन डिवोर्स घेवचो म्हण थारायला.'' 

___ उलयनासतना बशिल्लें अंजू मोट्यान आङ्डलें, “किते?” 

“हांबें तुजे कडेन डिवोर्स घेवचो म्हण थारायला.' रघून परत म्हणलें, ““डिवोर्स. 
. डी.आय.व्ही.ओ.आर.सी.ई. डिवोर्स. घटस्फोट. तलाक.” 

. अंजू, आम्मा थक्क जावन रघूक पळयत राविल्लीं. थोड्या वेळान अंजून विचारलें, 
“पूण कित्याक? तें तरी सांगशीत?'' 

. “हे पूर्ण विचार करून थारायलां.” रघून म्हणले, “आम्मा, सांग ताका, हांव 
. एक वेळ म्हणिल्लें उतर केन्नाच फार्टी घेना म्हण.” 

अंजू आनी आम्मा रघूक पळयत बशिल्लीं. रघून आम्माक सांगले, “आम्मा 
हांव वतां. ताणें घरां सावन वसना फुर्डे म्हाका कळयी. ताज्जेफुडें हांव हांगा येतां. 
हांव खंय आसतलों, हैं सगळें आम्मा लागीं सांगल्यां. येतां.'” 

रघू उठलो. सुटकेशीक ताणें हात घालो आनी अंजून ताका मोट्यान विचारलें, 
“रघू! रघू! हें सगळें किते?” | 

रघून सुटकेस उबारली. दाराचें लॅच उक्तें केलें आनी तो भायर गेलो. ताणें दार । 
ओडून बंद करून लेंचीचो 'क्लिक' असो आवाज आयलो. अंजून जे नदरेन आम्मा | 
कडेन पळयलें तातूंतली आशाच मेल्ली. हें सगळें कितें घडलें तें कळना जाल्ल्यान 
आम्माय ताचे इतलीच काचाबूल जाल्ली. | 

आम्मा ताका परत पळोवंक लागली. मात्शी उठून बशिल्लें अंजू आपली फाट 
त्या कदेलाक तेंकोवन बसलें आनी शून्य नदरेन तें आपले फुडले वणटीक पळोवंक 
लागलें. आम्माक ताची काकुळट दिसली आनी उठून अंजूले कदेला लागींच दुसऱया 
कदेलार ती बसली. उलोवपाक करें ताणें तोंड उक्तें केलें, पूण तें उलयलें ना. | 

पांच मिणटां जाली तरीकय तर्शेच हालनासतना बसलां म्हण पळोवन उठत 
आम्मान म्हणले, “अंजू, हांव मातशें भितर वतां. रातच्या जेवणाचें म्हाका पळोवंक 
जाय. तुका जाय तेन्ना आपय म्हाका." 

अंजून आपले शुन्यावस्थेतल्यान जागें जायत म्हणले, “म्हाका मजत करपाक 
रुक्मा आसा. तूं ते भायले कपडे काड, घरचें कर. हात पाय तोंड धूय. चल उठ.” 

दोगांय उठलीं आनी भितर गेलीं. आम्मा रांदचे कुडींत गेली, पूण अंजू, आपल्या 
बेडरुमा वटेन वतालें. तें मदींच परतलें. हॉल आनी जाणटेल्यांचे बॅडरूम हांचे मदले 
जागेंत एक लहानशी स्टडी आशिल्ली. ते स्टडीच्या दारांत वचून अंजू उबे रावले. 
रघूचो बापूय थंय कितेंशें बरयत आशिल्लो. 

“आनना,” अंजून विचारलें, “हांव मात्शें भितर येवं?” 

“यो.” रघूच्या बापायन म्हणलें आनी पॅन मेजार दवरून कागद मात्शें फुडे 
घुकल्लें. 
“आन्ना,'' भितर येवन अंजून विचारलें, “रघू कित्याक घरांतल्यान गेलो?” 

“कितें सांगूं तुका?” रघूच्या बापायन म्हणले, “म्हजीय तकली येदोळच्यान 
सारकी चलना." 

“पूण अशें अचकीत वचपाक ताका जालें तरी कितें?'' अंजून विचारलें, “तुका 
सगळें सांगला म्हणटालो तो." 

ः नदरेन रघूचो बापूय अंजूक पळयत रावलो. “बाय! म्हाका कितें विचारता?'' 
निमाणे कडेन म्हणलें, “तुज्याच मनाक विचार. अंजू! कितें केलें हें तुवे? आय 
एक्सपेक्टेड धीस ऑफ यू.'' 

““पूण,'' अंजून उलोवपाक कोमेस केलें. 

“अंजूबाय!'' रघूच्या बापायन ताका म्हणलें, “आमची सगळ्यांची मनस्थिती 
येवं दी. मागीर उलोवया आमी. रघू घरांतल्यान भायर सरलो आनी - बाय! 
तुं, म्हाका एकटोच बसूं दी हांगा.” 

कुडीतल्यान एक एक पावल दारा कडेन व्हरत, अंजू सवकास भायर वचूंक 
लागलें. दारा कडेन पावतकच फाटल्यान पळोवन ताणें प्रस्न केलो, “आपूण केन्ना 
येतलों, कितें, म्हण कितेंय सांगलां तर ताणें तुका?" 

“सांगलां.'' रघूच्या बापायन म्हणले, “तूं घरांतल्यान भायर गेले उपरांतच खंय 
तो घरा परततलो 

अंजून हात पांय तोंड घुले. कपडे बदलले. जेवले. हॉलांत बसलें. आम्माक 
दरेक फावट कितें करपाचें तें ताका सांगचें पडटालें आनी अंजू मोन्यांनीच न्हिदांत 
आशिल्ले भशेन सगळें करताले. 

| “अंजू, धा जावपाक आयलीं.” आम्मान म्हणें, “वचून न्हीद.” 

अंजू उठलें आनी बॅंडरुमाचे दिकेन चलूंक लागलें, पूण बॅडरुमा भितर सरपाक 
ताच्यान जालें ना. तशेंच तें परतलें आनी आम्मा कडेन आयलें. 

आम्मा,” ताणें म्हणले, “आयज हांव तुजे कुडींत, तुजे कुशीक न्हिदतां.”” 
“पिशा!” आम्मान मायेन ताच्या माथ्या वयल्यान हात भोंबडायत म्हणलें, “हांव 
न्हिदतां ते खाटीर ते आसतात न्हय? आयज हांवच तुज्या बॅडरूमांत तुज्या पलंगाचेर 
न्हिदपाक येतां. रोखडेंच येतां. दुदाक विरजण घालतां आनी आमी न्हिदपाक या. 
हांगाच बस तूं.” 

अंजूक आम्माची वाट पळयत हॉलांत पांच-धा मिणटां बसचें पडलें. त्या थोड्याच 
चेळांत ताणें थारायलें - फाल्यांच रेल्वेन मडगांव बच्चें, घरा वच्चें आनी आबाच्या 
गोपांत रिगून खूब खूब रडचें. आतां जबरदस्तीन आडावन धरल्यांत तितलींय दुकां 
, ताच्या खोमसाचेर ओतोवचीं आनी ताका सामको भिजोवन उडोवचो. 

घा बरांचेर सुमार अंजू, कुशीन हांतरूणाचेर न्हिदलें आनी रोखडेंच उठून बसलें. 
“कितें याद जाल्या म्हजी!” ताणें आपणाकच दुशण दीत म्हणलें, “ह्या रघूच्या 
बाँबगुळ्यान म्हजो आवरोच उडिल्लो. अंजू, आयज सुमार चार वरांचेर तुका फोन 

कॉल आयिल्लो.” 

“खंयच्यान?” अंजून विचारलें, “कोणाचो?' 

“गोंयां सावन, मडगांवच्यान.'” आम्मान म्हणलें, “तुज्या भावाचो काय दिसता 
पयलींच आवाज ल्हवू - म्हणचे सामकोच ल्हवू. तातूंत आनी खर्र खर्र असो 
आवाज जातालो. थंय कितें जालां म्हण म्हाका कांयच कळूंक ना, पूण तुका रोखडेंच | 
मडगांव धाडून दी म्हण रेकाद आयिल्लो. खर्‍्यांनीच सांगतां - तो कॉल तुज्या 
भावानच केल्लो काय आनीक कोणेंय केल्लो, म्हाका सारकें समजूंक ना. हांवें 
आङ्डून ताका तुर्जे नांव कितें म्हण विचारलें आनी फोनच बंद जालो. 

“जावं.” अंजून म्हणले, “नाय जाल्यारय हांवें फाल्यांच सकाळीं कोयन 
एक्सप्रेसीन मडगांवां वचपाचें केल्लें. आम्मा, फाल्यांच वचूं मगे हांव?” 

“चल बाय.” आम्मान विचारलें, “पूण वचून यो म्हण हांव करें म्हणूं?” 

“पयलीं वतां.” अंजून म्हणले, “मागीर ताचो अदमास कळोवन किकें तें 
थारावया. पूण, आम्मा एक विचारतां म्हण रागार जावं नाका. म्हाका वचपाक, 
तिकेट काडपाक बी मजत करपाक जमत तुका?" 

“आरे!” आम्मान म्हणले, “तें हांव सामकें विसरलें पळय. ऑफिसांतल्य 
आयले बराबर रघून म्हजे कडेन तुका दिवपाक दोन हजार रुपया दिलले, पूण | 
ताच्या मनांत हें फुडलें सगळें नाका जाल्ले आसलें हाची मात म्हाका कल्पना पस्‌ 
नाशिल्ली.'' 

आम्माचो हात आंगार घेवन अंजूक न्हीद लागली तेन्ना रातचीं बारा वरां जाद 
गेल्लीं. तेन्ना सावन दोगी एकामेकांक आपलीं सूख-दुख्खां सांगतालीं. आयकतालीं. 
आपणें आपलें मन मारून, रघूचें मन राखपाक, कितले फावटी कशी कशी जीण 
बदलली, तें अंजून सांगले. आम्मानय आपूण बी.ए. जाले उपरांत बी.टी. करून 
हायस्कुलांत शिकोवपाचें कशें येवजिल्लें, पूण रघूच्या बापयन तें तुच्छतायेन एकाच 
उतरान कशे भायर मारलें, 'चूल आनी मूल' ह्य पेल्यान पळोवपाक पसून आपणाक 
करें मेळूंक ना, तें सगळें सांगलें. मध्यान राती न्हिदता आसतना तांचें दोगींचेंय एकमत 
जाल्लें - हें जग दादल्यांचें आनी त्या जगांत बायलो म्हणचे “सेकंड क्लास सिटिझन्स'. 


सकाळच्या आठ वरांचेर गोमंतक एक्सप्रेसीन अंजू मडगांवां पावलें. आपूण अरूणाक 
फोन करून तूं येतलें म्हण कळयतां अशें आम्मान अंजूक सांगिल्लें, पूण स्टेशनार 

अरुणच न्हय कोण वळखीचीं पसून ताका दिश्टी पडलीं नात. अंजून कुली केलो. 
ओटोरिक्षा केली आनी आपणाक आक्यां पांडवा कपेला कडेन पावय म्हण ताणें 
ड्रायव्हराक सांगले. चाळी मोडून, पोरणीं घरां मोडून, त्या जाग्यांचेर स आनी सात 
माळयेच्यो इमारती जाल्यात तें अंजून पळयलें. पूण ताका दिसतालें, इमारती मागीर. 
पयलीं घरा पावप आनी च्या पसून घेवचे पयलीं आबाच्या गोपांत रिगून सगळी 
आपलीं दुख्खां, रघूच्यो केशी - सगळें सगळें ताचेर उमथप आनी भरपूर रडप. 
घरांत ताका आवडून भितर घेतलें, आवडूचें तोंड पळोवन अंजूक मात्सो भंयसो 
दिसलो - ताचो कोणूय ह्या दिसांत भायर पडला काय किते? ताणें घरांत कसलोच 
` आवाज ना म्हण पळोवन आवडूक विचारलें, “आबा, अरुण बी नात घरांत? खंय 
| गेल्यात सगळे?" 
येदो बेळ अंजूक तूं रडटा काय हांव रडूं? - म्हण पळोवपी आवडून आपणेंच 
` गळो हो काडलो. हुडके दिवन तें रडपाक लागलें. 
“शी! कितें गे!'' अंजून तिका धमकायलें, “आवडू, सकाळ्फुर्डे भरिल्ल्या घरांत 
' अशें रडप बरें दिसता गे?" 
“बाय!'ब आवडून रडटा-उलयता करीत अंजूक सांगले, “बोनेबाबाक पयर 
हॉस्पिटलांत घाल्लो. किरणबाब, उषाबाय पयरच्यान थंयच आसात. येदोळ अर्दवर 
| पयलीं - किरणबाबान शाणूक धाडून दोगांय भुरग्यांक शेजरा शाताबायगेर दवरपाक 
' लायलीं. म्हाका आतां भंय दिसता. कितें जालें - कितें ना! देवा रे! पाव सायबा. 
' राखण दवर आमचेर.” 
अंजूच्याय पोटांत खप्प जालें. समजावन, फुसलावन, ताणें आवडू कडल्यान 
' म्हायती काडून घेतली. पयरचे राती आबाक जेवपाक बशिल्ले कडेन जिवाक बरें 
: दिसना जालें, पूण ताणेंच सगळ्यांक धीर दिलो आनी म्हणले, “कांय न्हय तें. पोटांत 
' गॅस जाला दिसता.” जेवन आंवपाक गेल्ले कडेन “थंय,'” आवडून वॉशबेसिना 
' कडेन बोट दाखोवन म्हणलें - “तो सामकोच ढब्ब करून पडलो.” मागीर अरूणाचो 
' आदार घेवन ल्हव ल्हव आपल्या न्हिदपाचे कुडींत गेल्लो, पूण अरूणान दोतोराक 
. आपोवया म्हणल्यार ताणें म्हणिल्लें - 'गॅस रे तो. पयलींय म्हाका अशें जालां 
। गुळयो घेतल्यार जातलों बरो. सकाळीं दोतोराक आपोवपाचो अरूणान बेत 
: केल्लो, पूण सकाळीं कित्याक अजून उठलो ना म्हण पळोवपाक गेल्यार बोनेबाबाक 
, उलोवपाक पसून जायनासलें. फकत ताणें हड्ड्यार हात दामून, मोट्या कश्टान 
' आपल्याक हड्ड्यांत कितें जाता म्हण दाखयिल्लें. रोखडोच धा वरांचेर ताका एका 

हॉस्पिटलांत व्हेल्लो. मागीर कितें जालें ताची आवडूक खबर नाशिल्ली, पूण 
हॉस्पिटलांतच राविल्लो आनी उषाबाय येवन-वचून आशिल्ले. 

“देवा! राख, सायबा!” म्हण आवडून परत रडपाक कोमेस केलें. 

“पयर दनपरां तुका मुंबय फोन लावन कळयतां म्हण सांगी किरणबाब.' 
म्हणलें, “पूण तूं खंय घरांत नासलें. तुजी मांय मंगळूरकार कोण ती, तिचे | खंय 
ताणें तुका रकाद दवरिल्लो.” 

ताच्या आबाक खंयच्या हॉस्पिटलांत दवरला ताची खबर काडपाक अंजूक मात्सो 
वेळ गेलो. हॉस्पिटल खंयचें तें आवडूक खबर नाशिल्लें. हॉस्पिसियु हॉस्पिटलांत 
काय म्हण विचारल्यार आवडून सांगले, “न्हय, हॉस्पिसियुंत न्हय, एक प्रायव्हेट 
हॉस्पिटल काडलां खंय, ताचे लागींच. तातूंत.” { 

अंजून जे. जे. द कोस्ताच्या हॉस्पिटलांत फोन लायलो. मागीर बड्ड्यां वचपाच्या । 
मार्गार, व्हडले इगर्जे फाटल्यान, काझ द सावदींत ताणें चवकशी केली. मागीर ताणें 
फुर्तादाच्या नसिँग होमांत विचारलें. कोण विचारता, कित्याक विचारता, म्हण सगळे | 
प्रस्न जाले उपरांत कोण एक बायल उलयताली ताणें म्हणले, “तुजो भाव हांगा / 
आसा. ताका आपयतां. ना जाल्यार अशें कर, तूंच यो हांगा. रोखडेंच यो.” 

“मिस्टर भालचंद्र भाटीकार कसो आसा आतां?” अंजून विचारलें. 

“तूंच येवन पळय. बेगीन यो.” इतलेंच सांगून ते नर्शीन फोन सकयल दवरलो. 

पांडवा कपेला कडेन तिस्कार दोन ऑटोरिक्षा उब्यो राविल्ल्यो. तातूंतल्या एकांत 
अंजू बसलें आनी ताणें फुर्तादाच्या हॉस्पिटला कडेन गाडी व्हरपाक लायली. 

हॉस्पिटलाच्या फुडल्या दारा कडेन अरूण ताची वाट पळ्यतालो. 

“यो, अंजू.” ताणें म्हणलें, “केन्ना आयलें तूं? सकाळीं? रेल्वेन मगो?” अंजूक 
ही सगळी लांबण नाका आसली. 

“अरूणदादा.' ताणें विचारलें, “आबा कसो आसा?” 

“आसा सुमार.” अरूणान म्हणलें, “पयलीं त्या कदेलार बस. म्हाका तुजे कडेन 
किते उलोवपाचें आसा.” 

“उलोवया रे.” अंजून म्हणलें, “पयलीं तो आसा ते कु्डीत या.” 

“बस. पयलीं बस.'' अरूणान म्हणलें, “मागीर या आमी रोखडींच.”” 

निरूपायान वेटिंग रुमांतल्या एका कदेलार अंजूक बसचेंच पडलें. 

“म्हजो टेलिफोन मेळ्ळो तुका?” अरूणान विचारलें. 

“म्हाका तुवें रोखडेंच यो म्हण सांगलां - इतलेंच आम्मान - म्हजे मांयन - : 

सांगलें.'' अंजून म्हणले, “तो फोन घरघरतालो खंय आनी आवाज खंय 
बारीक येतालो. तो फोन तुवें केल्लो काय आनीक कोणेंय केल्लो, हाचो 
तिका दुबाव आशिल्लो." 
र केल्लो तो.” अरूणान म्हणले, “आबाक एक हार्ट अटॅक आयलो. 
व्हडल्या हॉस्पिटलात हांवें ताका मुद्दाम व्हेलो ना. ह्या फुर्तादाच्या नर्सिंग होमांत 
सगळी लेटेस्ट माक्नां आसात. तांणी सांगले तितलेय आबाचे टेस्ट घेतले. ईसीजी 
तर जालोच. एनसेफालोग्राफी खंय, कॅटस्कॅन खंय, सगळे हांगा हाडले उपरांत दोतोर 
' नायक, दोतोर रिबेलू, बरे बरे हार्ट स्पेशालिस्ट ताका पळोवन गेले. 
` “मागीर निमाणे कडेन कितें सांगलें तांणी?'' अंजून विचारलें. 
' “केस बरी सिरीयस आसा- अशेच तांचें म्हणणें आसा. तांणी म्हणलें, हे तीन 
' दीस जर तो काडीत तर मागीर डेंजर बरोच कमी जातलो.' 
“आयज कितले दीस जाले?" 
“'दोनूच.'' अरूणान म्हणले, “म्हणचे आयचो दीस तिसरो. ताका आताक तेदूस 
' राती केन्ना आयलो तेंवूय आमकां सारके कळूंक ना. आमकां पयरच सकाळीं कळ्ळें 
* न्हय तें. ताका हांगा नर्सिंग होमांत हाडलो आनी दनपरां तीन वरांचेर हांवें तुका 
फोन केलो. कालचो दीस बरो गेलो ताचो. तो जाप बी दितालो, पूण दोतोरच ताका 
उलोबंक दिनासलो.' 
आयज कसो आसा तो?”' अंजून विचारलें 
“सकाळीं जाप बी दिली ताणें.” अरूणान म्हणलें, “तुका कळयलां काय 
। विचारतालो. कालय तुजीच वाट पळयता तो.” 
जाप दिली', 'याद काडटालो' असले भूतकाळांतले प्रयोग आयकून अंजू 
काचाबूल जालें. 
' “अरूणदादा,” ताणें म्हणले, “आमी तो आसा थंय या पळोवया.' 
अंजू उठून उबे रावलें. 
` “या.” कदेला सावन उठनासतना अरूणान म्हणलें, '“मात्शें बस, अंजू. एकच 
मनांत नासून अंजू कदेलाच्या सिटाचे सामके धडेर बसलें. 
“अंजू,” अरूणान म्हणलें, “केस सिरीयस म्हणचे कितेंय जावपाक शकता. तुवें 
तुज्या मनाची तयारी दवरपाक जाय.” 
अरूणदादा,' अंजून घिटायेन उलोवणें वर्मा कडेन पावयलें, “म्हाका एकच 

स्पश्ट सांग. आबा आतां आसा काय ना? ः 
धा एक सेकंद अरुण अंजूक पळयत रावलो. मागीर ल्हवूच ताणें म्हणलें, “ना.” || 
सिटाचे धडेर बशिल्लें अंजू सामकें फार्टी सरून बसलें आनी कदेलाचे फाटीक । 
ताणें आपली फाट तेंकयली. ताका दोळ्यां मुखार काळोख कसो आयलो अ 
आपूण सकयल जमनीर पडलें असो भंयसो दिसलो. पयस खंयच्यान आयिल्ले 
भशेन अरूणाचीं उतरां ताच्या कानार पडलीं - “आबा आयज सकाळीं साडेसातांक । 
सुमार आमकां सोडून गेलो. अंजू, काळीज घट धर. जालां ताका आतां कसलोच | 
उपाय ना.” | 
बोनेबाबान भायर पडले उपरांत अंजून अडेज म्हयने भावागेर - अरूणागेर | 
काडले. सूर्य सकाळफुडें उदेतालो, सांजेचो अस्तमतालो. जालो आनीक एक दीस. | 
अंजूक आपूण कितें करतां, आयज तारीख कितली, कांयच समजणी नाशिल्ली. तें | 
हॉस्पिटला कडेन आबाचे कुर्डीत गेल्लें. ताच्या पांयांक आपलें कपल तेंकयलें - तेंच | 
ताणें घेतिल्लें ताच्या आबाचें निमणें दर्शन. बोनेबाबाक घरा व्हेलो, लोक जमले. 
ताका उबारपाचो वेळ आयलो आनी ताचे उषा व्हनयेन ताका सांगलें - पळय, आतां | 
व्हरतले ताका. निमाणी नदर एक फावट घालतलें जाल्यार भायर चल - पूण अंजू | 
गेलें ना. ताका तें कोंड्यांचे निसणेक बांदिल्लें, फुलांनी शिरंगारिल्लें ताच्या आबाचें 
- ना! ती कल्पना पसून नाका. आपणाक सांजेचो आबा आपल्या गोपांत घेतालो, 
आपल्या माथ्याचो उमो घेतालो, तितलीच ताची याद पुरो. 
अंजू वाचपाक बसतालें. ताच्या आबाच्या आवडट्या वोल्तेरार पुस्तक घेवन 
बसतालें, पूण एक पसून पान परतिनाशिल्लें. ताची उषा व्हनी ताका येवन सांगताली, 
“पळय, अंजू, भायर कोण कोण जाप दिवपाक आयल्यात. बायलोय आयल्यात. | 
घरांत कांयच जावंक नाशिल्ले भशेन अशें वाचीत कितें बसता? तांचे कडेन कितेंय 
पूण उलोवं नाका?” मागीर अंजू वतालें, मोन्यांनी बसतालें आनी तांणी गेले बराबर | 
परत वोल्तेरार बसतालें आनी पान परतिनासतना पुस्तक हातांत धरतालें. रातचें | 
आपल्या हांतरुणा वयल्यान तें उठ्ठालें आनी ताच्या आबाचे खाटी लागीं सकयल 
हांतरूण पांगरून कांयच नासतना सकाळ मेरेन न्हिदतालें. 
बारावो दीस जालो, समरादना जाली आनी अंजू ल्हवूच घरांतल्यान भायर सरपाक 
लागलें. तें पयलीं गेलें तें शुभागेर, पाजीफोंडांत पुरसो हेद्यागेर. “शुभा हांगा खंय 
आसा आतां. लग्न जावन मुंबय गेलें न्हय तें?” नंदाबायन म्हणले आनी अंजूक याद | 
जाली - आपूण शुभाच्या लग्नाक पावलें ना खरें, पूण मागीर खार वचून ताका आपूण . 

> ताच्या घोबा कडेन उलयलां. म्हजी याद पसून कितेंशी जाल्या. अंजू मोंती 
वचून बसपाक लागलें. परत घरा पावपाक ताका आठ वरां जातालीं आनी 
, उषा व्हनयेलीं उलोवणीं ताका घेवचीं पडटालीं. 
म्हयनो जालो आनी ताचे उषा व्हनयेन अरूणदादाक विचारता आसतना ताणें 
'आयकलें - “आनीक कितले दीस रावतलें तें हांगा? म्हाका दिसलें क्रियाकर्म बी 
जाले उपरांत तें मुंबय परत वतलें. घोव आसा न्हय ताका? मागीर हांगाच कित्याक 
बट्ट फतकल घालून बसला ते?" 

फेब्रुवारीत एक दीस अंजूक आंगाक उजो जाता काय दिसपाक लागलो. फाटल्या 
पोरसांत दुर्गा कुशीन एक बरो व्हड आंब्याचो रूख आशिल्लो. तें गेलें आनी दुरीग 
आनी रूख हांचे मदीं, थंडशे सावळेंत, जमनीचेर न्हिदलें. 

दनपरां दोन बरांचेर अरूणदादान येवन ताका उठयलें, “अंजू” ताणें म्हणलें, ''अर्शे 
भ्रमिश्ट जाल्ले भशेन किते करता तूं? उषान म्हाका फोन करून आफिसांतल्यान 
आपयलो. गांबभर सोदतात आमी तुका. उठ. चल घरांत.” 
' उषा व्हनयेचें उलोबप परत एक दीस तिच्या कानार पडलें, “'कित्याक रावलां 
काय? एरांसांतल्या वांट्याक काय कितें? दबरलां कितें तांणी? मुंगलार एक ल्हानशें 
भाट. पॉलिसीचे साठ हजार रुपया आनी हें घर. घराचोय आतां अरदो वांटो मागतलें 
काय कितें कोण जाणा!'' 

मोंती दोंगरा बगर अंजू वतालें तें फकत ताचे पयलींचे प्रोफेसर मंजेश्वरागेर. थंय 
'चचून, ताचे कडेन मंगळुरी कोंकणी उलोवप ताका दुख्खांत एक सूखशें दिसतालें. 
अंजून आयल्यार सुमार अडेज म्हयने जाल्ले. प्रोफेसर मंजेश्वरागेर वचून तें परत 
' आयलें तेन्ना सांजेचीं सात जाल्लीं. अंजू घरांत ना म्हणून अरूण आनी उषा 
मरेकळेपणान मोट्यान उलयतालीं. अरूणान म्हणलें, ““भयण न्हय ती म्हजी? ताका 
मुंबच वच म्हण हांव कसो सांगूं?'' 

उषान तापून ताका टोमणो मारलो, “बरें तर. ओंठ शिंवून घे तुजे आनी ओगी 
राब." 
| त्याच दिसा रातचीं जेवणां जालीं आनी अरूणान तिका विचारलें, “अंजू, मुंबय 
केन्ना वचपाचें थारायलां तुवें?”' 

अरूणदादा,”' अंजून म्हणले, ““फाल्यांच वचपाचें म्हज्या मनांत आसलें. साडे 
इकरांचे मांडवीचेर वचूं? तिकेट मेळत मरे?" 


| अरूणान ताचे कडल्यान एक हजार रुपया 'उश्णे' मागून घेतिल्ले. “आबाचो 

मॅडिकल खर्च करपाक, अंत्यक्रियेक, बी म्हाका बरोच खर्च जालो. आतां बाराव्यार्ची | 
जेवणां घालपाक जाय. अंजू, तुजे कडेन कितेंय आसा गो? पगार जाले बराबर तुजे | 
तुका परत दितां.'” 

रघून दिल्ल्या त्या दोन हजार रुपयांतले हजार काडून अंजून अरूणाक 
पगार दोन-तीन फावटी जालो. पूण अरूणान पयशांची खबर काडली ना अ 
अंजूनय ते मागले नात. 


महालक्ष्मी एक्सप्रेस लोणावळाक सावन सुटले उपरांत अंजून संडासांत वचून आप 


हे आतां जतनायेन खर्च करचे पडटले, ताणें विचार केलो. खंयूय तर काम | 
उपरांत, म्हयनो जाले उपरांतच आतां आनीक पयशे आपल्या हाताक लागतले, | 
जेवणाचो, रावपाचो, व्हडलोसो प्रस्न येवचो ना. स्वतंत्र रावपाची शक्त येसर आपू 
खार शुभागेरच रावतलें. 
साडेणव वरांचेर दोन माळी चडून तें शुभाच्या फ्लॅटा मुखार रावलें. आतां बेल 
दामतलें म्हणसर ताची नदर दाराचे खिळये कडेन गेली. दार घांपून खिळयेक ये 
मोटें एक कुलप लायिल्लें. हरशीं दार घांपल्यार आपशीं कुलप पडपाचें गोदरेज लेच 
शुभाच्या दाराक आसतालें, पूण आयज भायल्यान खिळी घालून ताचेर आनीक 
कुलप घालां. खंय गेला काय शुभा? 
आपल्या घरा फुडल्यान रावपी स्वाती चिटणीसाची शुभान अंजूक वळख करून 
दिल्ली. अंजून चिटणीसाच्या घराची बेल दामली. दार उक्तें जालें, पूण मात्शें. 
भितरले सेफ्टी चेनीन दार चड उक्ते जावपाक दिलें ना. 
“कोण? अंजनी भाटीकार का?” दार सामकें उक्तें करून स्वातीचे मां 
विचारलें, “आज सकाळी सकाळीशा. बाहेरगांवाहन आलात का?” 
अंजून विचारिल्ल्या प्रस्नाक स्वातीचे मांयन सांगलें - “प्रसादाची बदली सहाः 
महिन्यांसाठी जळगांवला झाली आहे. तिथंच सगळीजण राहायला गेली आहेत. 
एकच आठवडा झाला त्यांना जाऊन." 
“तूं थकिल्ले भशेन दिसता - स्वातीचे मांयन अंजूक सांगलें - भितर यो. आय 
आमगेरच राव आनी तुका तीन दीस पसून रावपाक मेळटा जाल्यार चड बरें जालें 
आपणाक सांगात जालो. घरांत एकटेनेच रावप म्हणचे ह्या दिसांनी मुंबयंत एक 

ह जाल्या. घरची सगळीं कोल्हापूराक एका लय़ाक गेल्यांत. आनीक तीन 
नी येतलीं.'” 

चड विचार करिनासतना अंजू चिटणीसागेर रावलें. तीन दिसांनी मागीर कितें कितें 
तें पळोबया. तीन दिसांचो प्रस्न तरी सुटलो. 

इकरा बरां जालीं आनी अंजू न्हावन, च्या बी घेवन, भायर वचपाक तयार जालें. 
पातीचे मांयन ताका खूब सांगलें, “पळय अंजू, तूं सामकें थकलां. तुज्या तोंडा 
कळटा. आयज एक दीस सुसेग घे. तुका पयलींय पळयलां हांवें. आतां 
[भागून सामकें बारीक जालां.'' - पूण अंजूक आपूण न्हय, जाल्या आपलें पाकीट 
येत म्हण भंय पडिल्लो. 

' ते पयलीं गेलें तें आपल्या दीप मिडियात. थंय वचून तें पयलीं मेळळें ते लाराक. 
' खंय ना जाल्लें तूं? केन्ना आयले? सगळे प्रस्न जाले. तांची थातूर मातूर उतरांय 
'अंजून दिलीं. मागीर ताणें आपले पयलीच्या कामाचो प्रस्न काडलो. 

' “अंजू,” लारान म्हणले, “तूं अचकीत नाच्च जालें. लिव्ह अप्लिकेशन पसून 
'घालूंक ना. तांणी तुजी एक म्हयनो वाट पळ्यली. मागीर तुजो जागो दुसरे एके 
'चलयेक दिलो. ताचें नांव शमा अजिंक्य खंय.” 

' “आमी वचून श्रीवास्तवाक मेळून विचारया.” अंजून म्हणलें, '“तूंय म्हजे बराबर 
यो. म्हाका मोरल सपोर्ट दिवपाक.' 

' पूण श्रीवास्तवान - मोव उतरांनी जावं - ताका न्हयकारच दिलो. “तूं जाय 
[ सक्सेनाक वचून विचार.” ताणें म्हणले, “तोय जाल्यार तुका हांवें सांगलां 
तेंच सांगतलो, पूण चान्स घेवन पळय.' 

सक्सेनाची याद जावन अंजूक काळजांत कच्च जालें, पूण गेल्यार फातर, 
आयल्यार आंबो. विचारून तरी पळोवया. 

लाराक घेवन तें सक्सेना म्हर्‍यांत गेलें. आपलो बापूय चड दुयेंत आशिल्लो, तो 
भायर पडलो - ताणें सगळें सांगून पळयलें. सक्सेनान ताका दिलीं तीं बापूय गेलो 
म्हण 'कंडोलन्सीस'. कंपनीन काम दिलें ना. 

“तुजो बापूय भायर पडलो म्हूण तुवें म्हाका पयलीं सांगलेंच ना.'* लारान शीण 
काडलो. बापायच्या दुयेंसाची, ताच्या अचकीत मरणाची, सगळी खबर मागीर 
अंजूक सांगचीच पडली. मागीर ताका दिसले, रघूची खबर आपणें फकत शुभाकच 
सांगची केल्ली. आतां लाराकय ती खबर सांगल्यार किते वायट जावपाचें आसा? 

अंजूची सगळी कथा लारान आयकली. ताचेर कोसळिल्लीं तीं संकश्टां आयकून 

लारा पसून गोंदळ्ळें 
“अंजू,” ताणें विचारलें, “गोंयच्यान तूं आयलें. आतां हांगा खंय 
घोवागेर आतां शक्य ना. शुभागेर रावलां?' | 
अंजून कितेंय लिपयनासतना सगळें लाराक सांगलें - आपूण शुभागेर गेल्लें, पूण 
तें घराक कुलप घालून भायल्या गांवां गेलां. ताका परत मुंबय येवपाक अजून स 
म्हयने तरी लागतले. ताचेच एके शेजान्नीन आपल्यागेर तीन दीस पसून रावपाक 
थारो दिला. 
“आनी तीन दिसांनी खंय रावतलें तर तूं?” लारान विचारलें. 
अंजून आपणें ताचो विचार पसून केलो ना; आपणाक दुसरें कोणूय येवजना || 
मुंबयंत तश्यो जायत्यो सोयच्यो, इश्टिणी आसात, पूण आपणाक तांचो पत्तो खब 
ना. म्हण उक्तेपणान लाराक अंजून सांगले. 
“अंजू, आमी दोगी गोंयचीं.'” लारान म्हणले, “तूं म्हजी भयण कशी. हांव तुक 
मानतां. तुका काम मेळून, तुजे बिराड करीसर, तूं आमगेरच राव.” | 
हे तीन दीस चिटणीस मावशेगेर काडून मागीर लारागेरच येवपाचें अंजून कबूल केलें 
“पूण पयलीं म्हाका कामाचें पळोवंक जाय,” ताणें म्हणले, “म्हाका 
एजन्सींतच काम करपाची आवड आसा. आमच्या ऑफिसांत खंयूंय पूण एजन्स 
नांवां आनी तांचे पत्ते आसल्यार मात्शे सोदून पळय गो.” 
लारान नांवां, पत्तो सोदून तांची वळेरी अंजूक दिली, पूण तीन दीस भोव 
मारूनय खंयच कांय सांपडलें ना. पयली मोटे एजन्सींत तिणें पळयलें - हिंदुस्थान 
थाँपसन, लिटास, मुद्रा - मागीर ल्हान कंपन्यांनी काम मेळटा जाल्यार पळयलें 
त्रिकाया, क्लॅरियन, नेक्सस - पूण दरेक कडेन ताका जाप मेळ्ळी ती एकूच - “सॉरी 
वी डोण्ट हॅव्ह अ वेकन्सी अँड प्रेझेंट 
तिसऱया दिसा, दुसरो उपाय नाशिल्ल्यान, आपलें बॅग घेवन सांजे लाराच्या घर 
वचपाक अंजू तयार जालें. ऑफिसांतल्यान भायर सरचे पयलीं लारान ताका आप 
घरचे परिस्थितीचो अदमास दिलो. लारा आनी ताचो घोव, दोगांच घरा रावतालीं 
पयलीं सॅबॅस्तियानाचीं आवयबापूय आनी ताचो व्हडलो भाव सगळीं एकटांयच 
रावतालीं. मागीर भावाभावांत केस्तांवां जावपाक लागलीं आनी एकाच व्हडल्य' 
फ्लॅटाचे दोन भाग करून तीं वेगळी रावपाक लागलीं. लारा आनी सॅबॅस्तियान एक 
भागांत आनी लाराचीं सासमांय, सासपाय, देर, भावज आनी तांचें एक भुरगें दुस 

हि घर आतां ल्हान जालां,'' लारान सांगलें, “एक बॅडरूम, एक ल्हान 
यिंग रूम. किचन आनी टॉयलेट.” 
' सॅबॅस्तियान फोर्टांत एके ट्रॅव्हल एजन्सींत कामाक आशिल्लो. लाराय फोर्टांतच 
मिडियांत कामाक वतालें आनी रावपाक लागींच धोबीतलाव भागांत. 
' साडेपांच वरां जालीं आनी लारा आनी अंजू घरा वचपाची तयारी करपाक लागलीं 
पयलीं लारान अंजूक म्हणलें, “अंजू, येदोळ हांवें तुका म्हजी भयण कशी 
अ्रशें म्हणलें, पूण तुका म्हजेच भयणीची एक खबर सांगतां आनी एक वॉर्निंगय 
देतां. सँबॅस्तियान मात्सो मात्सो कित्याक-बरोचसो चलयांचो, बायलांचो शौकीन 
हुशीक - म्हजे धाकले भयणीक- हांवें वेळळे सावन मुंबय हाडलें. धोबीतलाव 
आमच्याच घरांत रावतालें तें. सॅबॅस्तियानान ताचे कडेन आपलें जमयलें. म्हाका 
दबाव आशिल्लोच. एक दीस दनापरां ऑफिसांतल्यान अचकीत हांव घरा गेलें आनी 
तांकां एकाच हांतरूणाचेर न्हिदिल्ले कडेन धरलीं. लुसीक म्हाका परत वेळ्ळे धाडचें 
पडलें. तूं तसलें न्हय गो, पूण सॅबॅस्तियान तसलो. म्हणटकच मात्शें सांबाळूनच 
एब.'' 
अंजूक आपलें फुडें कितें जातलें हाची काळजी लागिल्ली. दीसभर ताका कामा 
खातीर भोंबडी मारीत रावर्चे पडटालें. तरीकय लारागेर ताचे दीस बरे वताले. लाराचें 
घर ल्हान, पगार व्हडलोसो न्हय. जाल्यारय लाराक पयशांची अडचण नाशिल्ली. 
सॅबॅस्तियानाच्या आज्यान ताच्या नांवाचेर बँकेत पयशे दवरिल्ले आनी ताचो खर्च 
बरो भागतालो. घरांत टीव्ही आशिल्लो आनी घोव-बायल, दोगांय राती मार्त्शी 
कुट्ट करतालीं. अंजूक व्हिस्कीची आवड नासली, पूण “कंपनी दी' म्हण भीड 
'घालून लारान अंजूकय व्हिस्कीचो 'स्मॉल' घेवपाक संवय लायली. घरांत एक फ्रिज 
\आशिल्ल्यान थंड सोडा, बर्फ, जाय तसो मेळटालो. आनी दीसभर भोंबन पुरो जालो 
अंजूक हो व्हिस्की सोडा मेळिल्ल्यान ताका आपली थकणी गेली काय दिसताली. 
अंजून पयलीं सगळ्यो अँड एजन्सी भोंबन सोंपयल्यो. मागीर तें खंयचेय पूण 
द कंपर्नीत काम मेळटा जाल्यार पळोवंक लागलें. “टायम्सांत' बी 'वाँटेड' 
जायरातींनी तें काम सोदूंक लागलें. 'टायम्सा'चीं तीन पानां 'वॉटेड' जायरातींनी 
आसतालीं. पूण तीं सगळी मॅनेजर, जनरल मॅनेजर, टॅक्निकल एक्सपर्ट 
असल्या लोकां खातीर. भोंवन पुरो जाले उपरांत, अंजूक सट्ट करून याद जाली 
- आपूण पयलीं मॉडेल म्हण काम करताले आनी तातूंत जोडय बरी आशिल्ली. 
आतां आडमेळें घालपाक रघू नाशिल्लो. तें स्वतंत्र. जाय तें कर. ताणें पयलींच्या 

ताच्या वळखीच्या मॉडेलिंगाच्या इश्टांक मेळपाचें थारायलें. पयलीं तें गेलें ते बरकत । 
मन्सूरागेर. बरकत मन्सूर म्हणचे एक फामाद फोटोग्राफर. सगळ्या म्हयनाळ्यांनी, | 
वर्तमानपत्रांनी बी ताणें घेतिल्लीं 'स्टिल्स' जायरातींनी येतालीं. ताणे अंजूक येवका | 
बरो दिलो. बसपाक कदेल दिलें, च्या दिली. पूण कामाची खबर काडटकच म्हणले, || 
“मिसेस भाटीकार. तूं सामकें बारीक जालां. चेरोय दुसरोच दिसता. “चीक 
सामकीं वयर सरल्यांत. खावन जेवन घटमूट जा. सररशीत जा. मागीर यो. तुज्या| 
आंगा भितरली सुंदरकाय खंयच गेल्ली ना. चेरो मात्सो 'फोटोजेनिक' जावं दी | 
आंगलोट भरून येवं दी. मागीर हांवच तुज्या दारांत तुका सोदपाक येतां.” | 
आनीक दोन फोटोग्राफरांनीय ताका तेंच सांगलें. उतरां दुसरीं. पूण अर्थ तोच. 
'ना!' 
मागीर तें गेलें तें केकी दोराबजी कडेन. केकी टीव्ही कमर्शियलां खातीर ल्हान 
फिल्मां काडपी एक कॅमेरामन. थंयूय तेंच जालें. येवकार, कदे, च्या बी स 
मेळळें, पूण काम मात ना. “मिसेस भाटीकार,”” ताणें म्हणळें, “खरें सांगप म्हणचे 
एक नवें सॉफ्ट ड्रिंक प्रमोट करपाक तुजे सारकें एक मॉडेल हांव सोदतालों. तुजे 
सारके म्हणचे, तूं पयलीं दिसतालें तसलें. आतां तुज्या चेर्‍या कडेन पळयल्याः 
तुका कसलोय जाल्यार “सिक्रेट सॉरो' आसा काय दिसता. मॉडेल्सांत चेर्‍याचेः 
भितरल्यान सरपी हांसो, आनंद, एनर्जी आसची पडटा. म्हणचे आतां म्हाका त्या 
सॉफ्ट ड्रिंकाचे जायराती खातीर जाय त्या मॉडेलाच्या चेर्‍याचेर म्हणटा हांव. सॉरी. 
परत चार-स म्हयन्यांनी यो. तेन्ना पसून उटी, कोडी जावं खंयच्याय थंड जाम्यार / 
वचून यो. भरपूर खा. जेव. मागीर यो. आतां म्हाका मात्शें वरळी फेमस स्टुडि 
वचूक जाय.'' 
लारागेर अंजूचे पयलीचे धा दीस बरे गेले. तिगांय एकठांय जावन हांसतालीं 
फकाडां करतालीं. टीव्ही पळयतालीं. एक एक पेग घेतालीं, पूण मागीर संब 
लागोळें करपाक आरंभ केलो. कसलोय 'ज्योक' सांगप आनी अंजूचे फार्ट 
'फट' करून ल्हानशें थापट मारप. थापट मारप ल्हव ल्हव सकयल देंवन अं 
कुल्यांचेर पावलें. पयलीं लारा हुजीरच. मागीर लाराची फाट जाल्याशी पळ 
कुल्यां वयलें थापट ल्हवूच कुलो पोशेवपा कडेन पावलें. लारा कडेन सॅबॅस्तियानाची 
चाडी करपाचो धीर अंजूक जालो ना. घोव-बायलेचें केस्तांब जावं येतालें 
ताका चड भंय दिसलो तो लारान ताकाच “तूं हांगाच्यान गेल्यार बरें” म्हण सांगले 
जाल्यार? खंय वचप आपणे? 

रः सकाळीं ब्रेकफास्टाक बशिल्ले कडेन अंजूक पांयां कडेन कितें लागलें. मागीर 
ताच्या लक्षांत आयलें - लागलो तो सॅबॅस्तियानाचो पांय! मेजा वयर 
च्या घेतालो, पेपर वाचतालो, पूण मेजा सकयल ताचें पावल अंजूचें 
सांसपितालें. दुसर्‍या दिसा ब्रेकफास्टा कडेनच ताचें पावल वयर वचून अंजूचे 
देमये कडेन चडलें. येतना, वतना, सॅबॅस्तियाना ताका आयकूंक येसारकी पोजडीं 
तरां ताच्या काना कडेन उलोवपाक लागलो. एक दीस ताणें अंजूक सामकें विचारले, 
“अंजू, आमी केन्ना करया?'' “करया म्हणपाक ताणें सामकोच पोजडो एक इंग्लिश 
वार अक्षरी शब्द वापरलो. तरीकय लाराक तें सांगपाचो अंजूक धीर जालो ना. 
अशेच आनीक तीन दीस गेले. रातचीं साडेआठ बरां जाल्लीं. हातांत एक एक ग्लास 
बैवन तिगांय - लारा, सॅबॅस्तियान आनी अंजू - टीव्ही पळयत बशिल्लीं. इतल्यांत 
'पूक' करून टीव्हीच बंद जालो. लायट पेट्टाली, फॅन चलतालो, टीव्हीचेरच 
अवसर आयिल्लो. 

. “डॅम! शीट!” लारान रागान म्हणले, ““ज्युस्त बुनियाद कॉमेस जावपाक 
मेल्ल्यांचेर भार आयलो.” ताणें टीन्हीक आनीक एक गाळ घाली. “म्हाका बुनियाद 
चुकोबपाची ना. एक भाग चुकल्यार मागीर स्टोरीच फॉलो करपाक जायना. हांव 
वयले माळयेर वचून डिमेलोगेर बुनियाद पळयतां. अंजू, तूं येता गो?” 

अंजू तेदूसच ताडदेव एका स्टुडियोंत वचून आयिल्लें. पयशे काबार जायत 
आयल्यात म्हण ताणें दनपरां फकत एक च्या घेतिल्ली. बशीचे पयशे वांचोवंक तें 
'ताडदेव साबन धोबीतलाव पांयांनीच चलून आयिल्ले. 

' “लारा, चल तूं.” अंजून म्हणलें, ''म्हाका आयज सामकें पुरो जालां. सॅबॅस्तियान 
आनी तूं वयर चलात. तुमचें घर राखपाक हांव हांगाच बसतां.'' 

' “कोणाक जाय ती बुनियाद?” सॅबॅस्तियानान म्हणलें, “लाराकच पिशें लागलां 
ते सिरीयलीचें. चल तुं, लारा. हांब हो “फ्रंट लायन' वाचीन बसतां.'” 

लारा ताकतिकेन भायर गेलें आनी ताणें दार ओडून बंद केलें. ऑटोमॅटिक लॅचाचो 
| *टूक' असो आवाज आयलो आनी पयस कदेलार बशिल्लो सँबॅस्तियान सट्ट करून 
' उठलो आनी सोफाचेर अंजूक तेंकून बसलो. ताणें ताका घट्ट वेंग मारली आनी 
“ताच्या गालांचे, तकलेचे तो उम्याचेर उमे घेवपाक लागलो. दरेक उमो घेतासतना 
ताच्या तोंडांतल्यान शब्द येताले - 'डालिंग!' 'डालिंग!' 'माय ओन डालिंग!' 

| “आतां णव जायसर लारा सकयल येवचें ना.'' सॅबॅस्तियानान म्हणलें. ताचो 
हात आतां अंजूचें हड्डें पोशेतालो. मुड्डीतालो. अंजून ताका कसलीच आडखळ 

हाडली ना. ५ 
“अंजू” सॅबॅस्तियानान म्हणले, “असलो टायम देवानच आमकां दिला. आमी | 
बॅडरूमांत या आनी भरपूर करया.' | 
“करया' म्हणपाक परत ताणें तो पोजडो चार अक्षरी इंग्लीश शब्द वापरलो. अंजून| 
हांसून ताचो हात आपल्या हड्ड्यार दामून धरलो आनी म्हणलें, “सॅबॅस्तियान!” | 
आयज म्हाकाय हुक्की आयल्या. आयज म्हाका तुर्वे कर, कर, करपाक जाय.” । 
“कर, कर, करपा जाय” म्हणटा आसतना अंजूनय तोच पोजडो इंग्लीश शब्द! 
वापरलो. | 
“पूण पव्ठय,”” अंजून म्हणलें, “म्हाका सामको चेव येवन आयज तुका करीनर्शे | 
दिसना. म्हाका एक व्हिस्की आनी सोडा घेवन यो. ड्रिंक मार्त्शे स्टिफ जावं दी. सट्ट} 
करून हांव तें पियेतां आनी आमी बॅडरूमांत या.” 
ड्रिंक्स रांदचेकुडींत एका मेजाच्या सकले वटेनच्या कपाटांत आसतार्ली. | 
सॅबॅस्तियान उठलो. 
“तुजो ब्लावज आनी ब्रा काडून बस, अंजू.” ताणें म्हणले, “हांव 
येतां." 
सॅबॅस्तियान रांदचेकुडींत गेलोसो पळोवन, अंजू उठलें. फ्लॅटाच्या फुडल्य 
दारा कडेन गेलें. दारा कडेनच दवरिल्ल्या आपल्या जोत्यांत ताणें पांय घाले, लेच 
घुंवडावन ताणें आवाज करिनासतना फुडलें दार उक्तें केलें आनी तें भायर गेलें. दाः 
सामकें बंद केल्यार लेंचाचो 'टूक' आवाज येत म्हण ताणें दार फकत ओडून घेतलें. 
आवाज करिनासतना सोपणां देंवन तें दोन माळयो सकयल गेलें आनी आपूण खंय 
वतां, फुडें कितें - कसलोच विचार करिनासतना तें नेटान चलूंक लागलें. 
व्हिस्कीचो ग्लास घेवन आयिल्ल्या सॅबॅस्तियानाक सोफा मेकळो, दार उकतेशे 
दिसलें आनी मात्सो दुबाव आयलो. हातांतले ग्लास ताणें टी-पॉयचेर दवरले अ 
तो बेंडरूमांत वचून आयलो. परत भायर येवन ताणें घराचें फुडलें दार सामकें उक्ते 
करून पळयलें, तकली भितर काडून ताणें अंजू पांयतणां दवरता त्या जाग्या व 
पळयलें आनी ताणें तिडकीन म्हणलें, “गॉन! द बिच्च!' 
उजवाडलें तेन्ना अंजूक आपूण चर्चगेट स्टेशनाचेर आसां हें लक्षांत आयलें. 
स्टेशनांतल्याच संडासांत वचून, लागच्याच नळार वचून, ताणें आपर्ली सकाळची 
कामां केलीं. च्याची तलफ आयली. पूण हातांत पयसो नासतना तें कितें च्या घेतलें? 
पर्स बी लारागेरच उरिल्ली. सुटकेस, कपडे, बी सगळें. दांत घांसपाचो टूथब्रश पसून. 

सपनेल्ले भशेन तें धोबीतलावा सावन चलपाक लागिल्लें. तें आपूण चर्चगेट 
कडेन करें पावलें हें ताकाच खबर नासलें. स्टेशन लागीं पावत आयलें तशी 
आपले भोंवतणची जाणविकाय येवंक लागिल्ली. फुटपाथाचेर, जावं खंयचेय 
बिल्डिंगेच्या सोंपणां कडेन न्हिदचे परस हें स्टेशनच बरें. लोकांची यो- 
आसतली. रेल्वेचे आरपीएफाचे पुलीस आसतले आनी गुंडां कडल्यान, जावं 
रोमियो कडल्यान त्रास जावपाचो ताका एकूय बांक सांपडूंक नासलो, पूण 
रेस्टॉरंटा पेल्यान तीन खांबे एकठांय जाताले थंय एक फातराची बैठकशी 
, जाल्यार पोटा कडेन दिमी घेवन एकाद्रें न्हिदपाक पसून मेळत अशें ताका 


. ते बेठकीचेर झेमेत बशिल्ले कडेन ल्हवूच तें आडवें जाल्ले. 
` “ए बाय!” एका पुलिसान ताका उठयलें, “इथं झोपायला मिळणार नाही 
तुम्हाला. घरी चला.'' 


' ताका आपली कठीण परिस्थिती सांगून आपणाक एक रात तरी हांगा काडपाक दी 
म्हण ताका नमळायेन विनवणी केली. पुलीस जाल्यारूय ताच्यांत थोडी माणसुकी 
'आशिल्ली. ताणें खंयच्यानशी एक चादर हाडून ताका दिली आनी सांगलें, “हांगा 
न्हिद्‌ं नाका. त्या बूक स्टॉला फाटल्यान आडोस आसा. थंय वचून जमनीचेर न्हीद. 
चादर पांयां कडल्यान तकले पसून ओडून घे. एक तरणाटी बायल हांगा एकोडी 
'न्हिदल्या म्हण पळोबन कोणूय तुका त्रास बी दीत.” 
दीस जाले उपरांत अंजू त्या खांब्याचे सांदीक आशिल्ल्या पयलींच्याच सिटार 
'येबन बसलें. आतां फुडें कितें करप, खंय वचप, ताची तकली कांयच चलना जाली 
'पूण एक मात ताका रोखडेंच कळळें - थंयच बसपाक आनी आपणाक मेळचें ना 
“बाई,'' एक आरपीएफाचो पुलीस ताका म्होंबाळसाणीनूच सांगूंक लागलो 
"तुम्ही इथून हला आता. अंकुश पाटीलनं दिलेली चादर द्या माझ्याकडे." 
चर्चगेट स्टेशनार सावन भायर सरिल्लें अंजू सबकास दावे कडल्यान रस्त्या 
सकयल्या भुंयारांतल्यान, मनांतय शून्य, दोळ्यां मुखारूय शून्य, अशें फावंटना वटेन 
| चलूंक लागलें. रस्त्या कुशीन बांक दिसतात थंय थंय भारताच्या थोर पुत्ररत्नांच्या 
पुतळ्यांचो आलाशिरो घेत, अर्दवर हांगा, अर्दवर थंय, तें बसत गेलें. दोन फावटी 
पारशी बांय आसा थंय वचून पोटभर उदक पियेलें, पूण ताचें हट्टी पोट ताका एक 
सारकें सांगतालें, “फकत उदकान जायना, बाय. जेवणाचे कितेंय पूण पळय.' अंजूक 
. परत परत मनांत येतालें - आमरण उपासाक बसपी लोक कशे दीसपट्ट्यां उपाशी 
| राबतात काय? न्हय! एकादशीक खरेलो उपास करपी बायलो तो एक दीस पसून 

कसो काडटात काय? 
देड वर जालें तशें अंजू कश्टान उठलें आनी मरीन ड्रायव्हा वटेन चलपाक ला 
त्या वतांत पसून पोटा खातीर कश्ट काडपी एक भिकणांकार ताका मेळ्ळो. 

“खारीमोरी सेंग!'' ताच्या काना कडेन ल्हवृच म्हणून ताणें अंजूक फुसलावप 
यत्न केलो. उलयनासतना अंजू मरीन ड्रायव्हाच्या रुंद फुटपाथा वयल्यान फुडे | 
सरलें. ताका ते कंगाल स्थितींतय एक याद जावन तें मुमुरख्यांनी हांसलें. कांय वर्सा | 
पयलीं अंजू गोंयच्यान मुंबय वतालें. तें सेकंड क्लासीनच वतालें, ताच्या फुडल्य 
दुसऱ्या बांकाचेर एक जाणटेलो मराठी शेतकामती जनेला कडेन बशिल्लो. सातार 
स्टेशनाचेर प्लॅटफॉर्मार खावपाचे जिनस विकपी एक भुरगो परत परत तांच्याच 
कडेन येवपाक लागलो. त्या भुरम्यान त्या शेतकामत्याक विचारलें, “बटाटवडे 
गरम आहेत. चांगले ताजे आहेत. काका, पाहिजेत काय?” त्या शेतकामत्यान त्या | 
बटाटवड्यांक पळयत त्या भुरम्याक सांगलें, “पाहिजेत रे, बाबा, पण पैसे नाहीत.” | 

कितलीय भूक लागली म्हण अंजू भीक मागपा नाशिल्लें. कोणागेरय ताका | 
घरांत घेतल्यार लज नासतना थंयच फतकल घालून गच्च बसपाक ताच्यान जावरचे | 
नाशिल्लें. शून्य मनान तें चलत रावलें. ताका सहज मनांत आयलें, “ह्यो 
मोटारी भूर्र भूर्र करून धांवतात. म्हजी काकुळट एकट्याकूय येना कशी? मं 
म्हारुद्रा! तुरे हें जग केलां तें धड न्हय. गरज ना तांकां तूं मोटारींनी बसयता आनी 
चलपाक शक्त ना तांकां तूं झरत मरत चलपाक लायता. खावन खावन धोल सुटलां | 
तांकां तूं आनीकय खावपाक घालता आनी उपाशी आसात ते उपाशींच उरले. तूं | 
म्हाका तुजे असिस्टंट म्हण घे. हांव तुजें जग कशें जाम्यार घालतां पळय. 

कोणय पूण ताचें गाराणें आयकलां आसूंक जाय. तें फुटपाथाचेरच रस्त्या कुशीन 
चलतालें. 

अर इंडियाचे बिल्डिंगे कडल्यान एक धवी मर्सिडीस गाडी येताली. ती अचकीत 
रस्तो सोडून फुटपाथाचे कुशीन आयली आनी ताचे म्हऱ्यांत उबी रावली. फाटल्या 
सिटा वयलो पन्नास पंचावन्न वर्सांचो एक मनीस अंजूक नियाळून पळोवपाक 
लागलो, पूण ताची नदर अंजूच्या तोंडार, छातयेर, कुल्यांचेर वताली. 

“आतां हो म्हजो घटकेचो प्रेस विचारतलो दिसता.” अंजून मनातल्या मनांत 
म्हणलें, “मेल्ल्या हांव तसलें न्हय. तुजे बायलेक, चलयेक, धाड तसलीं कामां 
करपाक." 

अंजून कपलाक मिरयो घालून रागान त्या मोटारवाल्या कडेन पळयलें आनी तें 

डें चलपाक लागलें. मीटारूय ल्हव ल्हव रस्त्या कडेन गेली आनी येवपी मोटारीचे 
। अंजूचीं पावलां ताका फोर्स नासतना आपशींच फुडें फुडें व्हरतालीं आनी ऑबेरॉय 
टिलाक फार्टी घालून अंजू नरीमन पॉयंटाचेर चलपाक लागलें. नरीमन पॉयंटाच्या 
या कडेन बांदिल्ल्या शिमिटाच्या बांदाचेर ताचें पावल पडलें आनी सपनांतलें 
“हांब हांगा कशें पावलें?” ताच्या मनान आपणाकच प्रस्न केलो. “कित्याक 
लें? हें सगळें सोंपोबपाक?'' ताच्या दुसऱया मनान ताका जाप दिली, “तें भ्याड, 
यर, लोकांनी करपाचें. हांव चेडी न्हय; भिकारी न्हय; तशेंच भ्याड, भिजूडय 
॥हय. गप्प राव.” दोनूय मनां गप्प रावलीं, पूण ताका सांगनासतना अंजूचे पांय ताका 
अंजू त्या बांदाच्या निमण्या तोंकाक पावलें. फुडें सोंपणां सकयल देंवतालीं. 
जून दर्याचेर नदर मारली. आयज पुनव जावं उमास काय कितें? जोरगत आयिल्ले 
भशेन दर्याक जोरगत आयिल्ली. पयस रावपी दर्या आयज सोंपणांचेर आपटून 
'लपक' “लपक' करतालो. अंजू एक सोंपण सकयल देंवलें. नकळटां जावनय ताच्या 
पावलांनी ताका आनीक एक सोंपण देंबयलें. 'लपक' 'लपक' करतालो तो दर्या 
भंजूच्या कानांत सांगूंक लागलो, “यो! यो! यो!” अंजूचें मन आरड मारतालें, “ना! 
ना! केन्नाच ना! म्हाका आपोवं नाका!'' दोन सोंपणां आनीक सकयल देंवल्यार तें 
शांती दिवपी उदक ताच्या पांयांक लागतलें आसलें. दर्यान मोट्यान उलो मारलो - 
“अंजनी! अंजनी भाटीकार!” 

अंजूक अजाप जालें. 

“दर्या, म्हजें नांव जाणा काय कितें?”- ताच्या मनांत सट्ट करून विचा 
आयलो. 

“अंजनी भाटीकार! कम अप हियर! अँट वन्स!'' आवाज आयलो. 

““सांपडलें!”, “मेळ्ळें म्हणत आपल्या पांयां कडेन फुगडी घालपी दर्या द 
आशिल्ली नदर अंजून फाटल्यान परतिली. तकली मात्शी वयर करून तें धक्याच्य 
तोंका कडेन वयर पळोवंक लागलें. धको सोंपून सोंपणां कोमेस जातात थंय तो 
येदोळचो मोटारींतलो मनीस ताका नेटान सांगतालो, “वयर यो! रोखडेंच सामकें!” | 

अंजू गोंदळ्ळें, पूण जशें ताच्या पांयांनी ताका कांयच सांगनासतना, कळयनासतना, 
सकयल व्हेल्लें, त्याच पांयांनी सांगनासतना, कळयनासतना ताका एक सोंपण 
चडोवन वयर व्हेलें. ताचें 'हय-न्हय' करून वयर येवप त्या मनशाक दुबावाचें दिसः 
आसूंक जाय. सट्‌ सट्‌ करून सोंपणां देंवन तो सकयल आयलो आनी अं 
दाव्या बावळ्याक धरून ताणें ताका वयर धक्यार वचपाक नेट लायलो. 

फुटपाथाचेर ताचे बराबर चलतां चलतां अंजून ताका विचारलें, “तुमी वळ' 
म्हाका? हांव तुमकां वळखूंक ना.” | 

“राव.” त्या मनशान म्हणलें, “ह्या खर वतांत चलपाक म्हाका त्रास जातात. 
आमी म्हजे गाडयेंत बसया आनी उलोवया.'” | 

त्या अनवळखी मनशाचे मोटारींत बसपाक अंजूचें मन अनमनपाक लागलें, पूण | 
जाता तें जावं दी म्हण तें भितर बसलेंच | 

'म्हर्जे नांव सेटलवाड.'' त्या मनशान सांगपाक आरंभ केलो, “हांव | 

इतले भितर ताची नदर अंजूच्या चेर्‍याचेर गेली. हे घटकेक तें आसा थंय सेंतीर 
वचून सकयल पडत काय असो ताका भंय दिसलो. 

“तूं जेवलां?” ताणें विचारलें, “आयज लंच घेतलां तुवें?” 

“ना.” ल्हान आवाजांत अंजून ताका जाप दिली. 

“तर आमी पयलीं लंच घेवया आनी लंच घेतां घेतां उलोवया.' 

लागींच नरीमन रोडाचेर आशिल्ल्या गेलॉर्ड हॉटेलांत जेवतां जेवतां ताणें फुडें 
म्हणलें, “म्हर्जे नांव सेटलवाड. आर्देशीर सेटलवाड. हांव अँडव्हरटायजिंगांत आसां. 
फेनिक्स क्रिएटिव्ह कन्सल्रंट्स म्हण आमची एक अँडव्हरटायजिंग एजन्सी आसा. 

तीन एक वर्सा पयलीं हांबें तुजीं कांय पिक्चर्स पळयिल्लीं. तूं त्या अमृतांजनाचे 
जायरातींत पेपरांत येतालें. मागीर तुका हांबें पार्लेच्या टीव्ही कमर्शियलांत पळयलें. 
मागीर अशींच तुजी आठ-धा कामां म्हाका पळोवपाक मेळ्ळीं आनी तुजे चमेली 
साबणाचे जायरातींत जाल्यार तुवें कमाल केली. तुजें तें हांसतें तोंड आनी तुजो तो 
भरिल्लो आंगलोर पळोवन तुका घडयलें त्या देवाक हांवें थँक्स दिलें. हांवें तेन्नाच 
थारायलें - तुका आमचेच जायरातींत, टीव्ही कमर्शियलांत बी, काम दिवपाकच 
जाय. हांवें आयकल्लें तुजें नांव अंजनी भाटीकार आनी तूं फ्री लान्स काम करता. 
हांवें हें थारावपाक आनी तुवें तुजे मॉडेलिंग करियर सोडून दिवपाक सामकी गांठ 
पडली. मॉडेलिंग कित्याक बंद केलें तुवें?'' 

“त्या चमेली साबणाच्या टीव्ही कमर्शियलाक लागूनच म्हाका मॉडेलिंग बंद 
करचें पडलें.” अंजून बेचैन जावन म्हणलें. 

“कित्याक? तुजे उरिल्ले पयशे तांणी सारके दिले नात तर?” सेटलवाडान 
विचारलें. 

“केलें बंद.'' अंजून हांसून म्हणलें, “तें एक प्रकरण सोंपलें.'” 

“मागीर खंय तुवें दीप मिडियांत नोकरी धरली.'' सेटलवाडान म्हणले, ''कसलें 
काम करतालें थंय?'' 

“'अप्रेंटिस कॉपीरायटर.'” अंजून सांगलें. 

“कॉपीरायटर!'' सेटलवाडान अजाप जावन म्हणलें, “मागीर? तुवें म्हजो मेहरा 
कसो व्हेलो?'' 

“कोण?” अंजून विचारलें. 

“मेहरा.” सेटलवाडान म्हणले, “वर्साक सोळा लाखांचो तरी बिझनेस दितालो 
तो म्हाका. तो गो - 'लेम्मी' मिक्सर बी करता तो. तो मागीर मेळ्ळो म्हाका. तुवें 
खंय ताका गोड उलोवन, दीप मिडियांत आयल्यार तुजो असो फायदो जातलो, तुजे 
सेल्स जर वर्सा भितर दुपेट जायत तर तुवें खंय ताचे कडेन तुजी पर्सनल धा हजारांची 

` पैज मारिल्ली. भुललो बाबडो. आमचो काँट्रॅक्ट तेन्नाच सुमार सोंपतालो. गेलो 
मिडियांत. हाका कारण तूं भामरें.'' 

. “तुमचो काँट्रॅक्ट पिरेड सोंपत आयला म्हण हांव जाणा आशिल्लें. तेच खातीर 

हांव ताचे फाटल्यान लागलें 

“पूण हें अकावंट्सांक मेळपाचें. तांकां पुंजावपाचें काम कॉपीरायटराचें न्हय.'' 
सेटलवाडान म्हणलें, “हें मेहराक गुठलावपाचे काम तुजे कडेन कोणें सोंपयलें?'' 

“हांवेंच म्हज्या बॉसाक सांगून तें करून दिवपाचें आंगार घेतलें.” अंजून | 
“झकाद्रे कंपनींत जर हांव काम करपाक लागलें तर कंपनीचो फायदो तो 
फायदो अशें हांव समजतां.'” 

*“कितलो पगार थंय मेळटा तुका?'' सेटलवाडान विचारले. 

पगार सांगपाक अंजू अनमनपाक लागलें तेन्ना सेटलवाडान म्हणलें, “सांग गो. 
हांवें तुका विचारपांत एक अर्थ आसा.” 

“एक हजार रुपया.” अंजून म्हणलें. 

“एकच हजार?” सेटलवाडान विचारलें, “अर्शे कितें? आमच्या सान्न 
पसून आमी चवद्यांयशीं रुपया दितात.' 

“हांव अप्रेंटिस कॉपीरायटर म्हण म्हाका पगार मात्सो कमी दिवचो पडटालो हें. 
म्हाका तांणी पयलींच सांगिल्लें.'' अंजून म्हणले, “पूण स म्हयने काम केले उपरांत 
फुल्ल पगार दिवया म्हणटाले ते.” 

“तुका मॉडेलिंग करपांत,'' सेंटवाडान म्हणले, “वर्सांची जोड तीन-चार लाख 
तरी जाताली जावंक जाय. मागीर तें काम सोडून हें अर्थ नाशिल्लें काम कित्याक 
धरलें तुवें?”” 

“तशेंच एक कारण जालें.'' अंजून थोड्या उतरां भितर ताका सांगलें. 

“आतां स म्हयने जावन गेले आसतले. आतां पूण पगार चड दितात मूं?” 

“हार्वे पांच म्हयने काम केलें -”” एक मिनीटभर ओगी रावन अंजून म्हणलें, 
“आनी अचकीत म्हाका गोंयां घरा बच्चें पडलें. अडेज म्हयने म्हाका गोंयांतच रावचें 
पडलें. अडेज म्हयन्यांनी हांव परत कंपर्नीत गेलें जाल्यार तांणी म्हाका कामाचेर 
घेवंकच ना. भायले भायर म्हजी रवानगी केली.” 

“आतां खंय काम करतां तूं?” सेटलवाडान विचारलें. 

“खंय ना.” अंजून म्हणले, “हांव बेकारच आसां.” 

“शाब्बास!” सेटलवाडान मेजार एक थापट मारून म्हणले, “मिस भाटीकार.'” 

“मिसेस भाटीकार.'' अंजून म्हणलें. 

“मिसेस भाटीकार, अंजनी. तूं आमगेर काम करशीत? मेकळें आसा न्हय तूं? 
काय तुका घोवाचें पर्मिशन घेवचें पडरलें?'” 

“काम कसलें?'' अंजून ल्हवूच विचारलें. 

“तुज्या कॉपीरायटिंगाचेर म्हजी नदर आसली. तुजें मॉडेलिंगय हांवें पळयलां.”” 
सेटलवाडान म्हणलें, “दुसऱ्यांचे अकावंट्स पिरसी करून ते आपले कंपर्नीत | 

तुजे पराक्रम हांवें पळयल्यात. ना जाल्यारूय दीप मिडियाचेर रेड मारून 
उबारपाचें हांव येवजितालो. तूं तर म्हाका मेकळेंच सांपडलें. हांव तुका एक 
दितां. तुवे फेनिक्स जॉयन करचें आनी क्लायंट सर्विसिंग सेक्शनांत ज्युनियर 
| एक्झेक्युटिव्ह म्हण काम करचें. पगार म्हयन्याक पांच हजार रुपया. कितें 
तूं?” 

अंजूच्या आंगांत शिरशिरून आयलें. थीर नदरेन तें सेटलवाडाक पळयत रावलें. 
“सर,” तार्णे ल्हवूच विचारलें, “तुमी म्हजीं फकांडां बी करिनात मूं?” 
“फकांडां!'' सेटलवाडान म्हणले, “आय एम डॅम सिरीयस. इफ यू जॉयन अज 
इट विल बी एन एक्विझिशन टू फेनिक्स. से 'यस', गर्ल, कम ऑन.” 

तरीकय अंजू ताका पळयत रावलां म्हण ताणें फुडें म्हणले, “आनी हांव तुका 
तुजो फुडारय बरो करून दितां. हांवें तुजे विशीं जी कल्पना केल्या ती जर खरी जायत 
तर स म्हयन्यांनी हांव तुजो पगार दुपेटीन करतां, पूण तो जोडपाक आपूण योग्य 
आसा म्हण तुवें प्रूव्ह करून दाखोवचें पडटलें. इज इट अ डील?” 

तरीकय अंजू उल्यना म्हण पळोवन तो हांसलो. आपलो हात ताणें जेवणाच्या 
म्रेजा वयल्यान व्हरून अंजू मुखार धरलो. 

“कम ऑन.'' सेटलवाडान हांसून म्हणले, “मिलाव हात.” 

अंजून हात फुडें केलो आनी ताच्या हाताचेर दवरलो. आपूण घुंबळ येवन हांगाच 
पडचें ना मूं म्हण तज्ञका मात्सो भंय दिसलो. जेवण जायत आयिल्ले. 

“र्ट कितें जाय तुका?” सेटलवाडान विचारलें. 

“फ्रूट सॅलड आसल्यार मात्शें हाडूंक लायात.”' अंजून म्हणलें. 

“केन्ना सावन कामाचेर येता तूं?'' सेटलवाडान विचारलें. 

अंजून ताकाच सांगलें, “केन्ना सावन म्हण तुमीच सांगात.' 

“परवां दीस बरो आसा.” सेटलवाडान हांसून म्हणलें, “तुजोच वाडदीस. एप्रील 
एक तारीख. परवां सावन कामाचेर यो. हो आमचो पत्तो. फाल्यां मार्चाची तीस 
तारीख. एक दीस सुसेग घे. एकाद्र्था ब्युटिशियना कडेन वचून तुर्जे खुमणें बी 
सारकें करून घे. अशें आदिवासी भशेन आयल्यार ऑफिसांत तुर्जे न्हय, म्हजेंय 

जेवण जालें. वेटराक पयशे बी फारीक करून जाले. सोंपणां देवन तीं फुटपाथार 
आयली. आवाज करिनासतना धवी मर्सिडीस फुटपाथा कुशीन उबी रावली. 

“अंजनी,” सेटलवाडान म्हणलें, “तूं खंय रावता तें सांग. हांव थंय तुका 

पावयतां. गाडयेंत बस." 

इतल्यांत ताचें लक्ष अंजूच्या चेर्‍या कडेन गेलें. 

“अंजनी!” ताणें विचारलें, “आर यू ऑल रायट?' 

अंजून जाप दिली ना. घुंबळ येवन तें पडटा काय जालें. पडलें - पूण तें 
पडूंक पावलें ना. सेटलवाडान ताका पडटां पडटां सांबाळ्ळें. 

अंजू भानार आयें तेन्ना ताच्या लक्षांत आयले - आपूण गाडयेंत 
सिटाचेर लवंडलां - आनी तेंवूय सेटलवाडाच्या आंगार. सादूर जातांच 
बसपाचो यत्न करूंक लागलें. 

““मात्शें पडून राव, अंजनी.” सेटलवाडान म्हणलें, “हांवें तुका धरलां तें 
बापायन अशें समज. पडून राव.” 

गाडी मरीन ड्रायव्हार फुटपाथा कुशीन उबी केल्ली आनी दर्या कडल्यान व्हांवपी 
वारो अंजूच्या आंगार, तोंडार खेळटालो. आनीक दोन मिणटां अंजू सेटलवाडाच्या 
आंगार पडून रावलें आनी मागीर बळयां उठून बसत ताणें म्हणलें, “सॉरी सर.” 

दोन-चार फावटी ताच्या माथ्याचेर हात भोंवडायत सेटलवाडान म्हणलें, “आर यू 
शुवर यू आर ऑल रायट? 

“येस, सर.” अंजून म्हणले, “आयल गेट डावन हियर. आय एम फायन नाव." 

“अंजनी.” सेटलवाडान म्हणलें, “तूं नरीमन पॉयंटाच्या सकयल सोंपणांचेर 
देवता आसतनाच म्हाका कळ्ळें, कितेंय जाल्यार तुजें सारके ना. नाव टेल मी 
एव्हरीथिंग.” 

ताच्या खांद्याचेर तकली तेंकोवन अंजूक ताका सगळें सगळें सांगीन दिसलें, पूण 
ताणें मनाक आवर घालो. जितलें ताका गरजेचें म्हण दिसलें तितलेंच ताणें ताका 
थोडे भितर सांगलें, पूण तें थोडें पसून आयकून तो सामको काचाबूल जालो. हे 
चलयेक आतां आवय ना, बापूय ना. भाव आसून ना, घोव ना, इश्टीण ना, नोकरी 
ना, हातांत एक पयसो पसून ना, रावपाक घर ना आनी तें न्हेसलां त्या कपड्यां 
भायर आनीक कांय ना - हें ताच्या लक्षांत येवन तो सामको घुस्पल्ले भशेन जालो. 

“अंजनी,'' ताणें म्हणले, “हांव तुका आमगेर व्हरतां आसलो, पूण तुका | 
अनवळखी दादल्याचो अणभव आयला. म्हजेर विस्वास दवरपाचो तुका धीर जायत | 
- हांव नकळो. हांगा ह्यूज रोडार रतन टाटा पारसी विमेन्स इन्स्टिट्यूट आसा. हें | 
इन्स्टिट्यूट फकत पारशी बायलां खातीर काडलां. थंयची वॉर्डन, मिसेस खंबाटा, - 
हिचे कडेन म्हजी बरी वळख आसा. तिका सांगून थंय आयज रातची रावपाची हांव : 

| करतां. फाल्यां सकाळीं डॉली, म्हजें चली गाडी घेवन तुका व्हरपाक 
तलें. ताचे बराबर चल. तुजें सगळें कितें करपाचें तें पळोवन घेतलें. बबन, गाडी 
रोडार व्हर.'” 


फेनिक्स क्रिएटिव्ह कन्सल्टंटसांत कामाक लागल्यार वर्स जावन गेल्लें. पगार 
. शिवाय 'पर्कस्‌' मेळिल्ल्यान ताचें बरें चलतालें. रावपाक कफ परेडार एके पांच 
इमारतींत ताका ऑफिसाचो एक फ्लॅट मेळिल्लो. कंपनीची गाडी आनी 
आशिल्ल्यान ऑफिसाक वचपाची, ऑफिसाच्या कामा खातीर लोकांक 
वेवस्था बरी जाल्ली. घरांत एक वावराडी आनी एक बबर्जी दवरपाची 
आतां अंजूक तांक आयिल्ली. वायट दीस वचून आतां बरे दीस आयिल्ले. 
अंजू साडेसातांकच अरोबिक्स करून परतल्लें. अर्द वर ताणें ऑफिसांतलो हिशेब 
मात्सो पळयलो आनी आयज अपॉयंटमॅण्टस कोणाक दिल्यात, आपणाक भायर 
खंय केन्ना बच्चें पडटलें ताचेर नदर मारली. बाथरूमांत वचून शॉवरा सकयल न्हालें 
आनी लांब मॅक्सी घालून केंस पुशीत भायर येता म्हणटा आसतना दारा वयली बेल 
बाजली. 
दोन मिणटां वचूनय फुडलें दार उक्ते केल्लो आवाज आयलो ना. 
“सरू बाय,” अंजून मोट्यान म्हणले, “कोण आलंय बघ ना बाहेर.” 
“सरूबायकू आपनेही कुलकर्णीके यहाँ भेजा था।'' इब्राहीमाचो रांदचेकुडींतल्यान 
आवाज आयलो, “आयी नहीं अबतक। 
“तो तुम जाके दरवाजा खोलो ना।'' अंजून मात्शें तापून म्हणलं. 
“प्रेमसाब,'” इब्राहीमान भितरल्यानच सांगलें, “मेरे दोनो हात आटेसे भरे हुए है। 
मैं कैसे जाऊं?" 
' बेल परत वाजचे पयलीं दार उक्ते केल्यार बरें म्हण अंजूच दारा कडेन गेलें आनी 
लंच घुंबडावन ताणें दार उक्ते केलें. 
“आम्मा!” ताणें अजाप जावन म्हणलें, 'सक्काळीफुडें आनी खंय थांबून उद्धव 
 जाल्ली तूं? यो. सुरवेक भितरी यो.” 
आम्मा आनी अंजू दोगीय मंगळुरी कोंकणी उलयत सोफाचेर बसली. आम्मा 
, भागून बरीच बारीक जाल्ले भशेन अंजूक दिसलें. तकले वयल्या केंसांक रुप्याचे 
केंस चड जाल्ले. तीन वर्सानी अंजूचो भूतकाळ आयज अचकीत ताचे मुखार येवन 

उबो जाल्लो. | 
“नाका', 'नाका' म्हणटा आसतनाय अंजून आम्माक जेवणाच्या मेजा कड 


बसपाक लायलें. इब्राहीमान हाडिल्ले टोस्ट, जॅम, चीज, फ्रायड एम्स, संत्री, केव 
बीं तिचे मुखार दवरलीं. आम्मान एक चामड्याची चॉकलेट रंगाची हँडबेंग आप 
बरोबरच हाडून मेजारच एका कोनशाक दवरली. 

“आम्मा,” अंजून ताका हांसून म्हणले, “हातांतलीं हँडबंग कशीच सं 
तयार ना मूं तूं. “माजरा पील' बी आसा गे?” | 

मंगळुरी कोंकर्णीत भांगराच्यो वस्ती जावं चड मोलाचें कितेय घालून बॅग जर | 
हातांतली सोडली ना जाल्यार तातूंत “माजरा पील' आसा अशे म्हणटात. व 

“सगळें सांगतां तुका मागीर.'' आम्मान म्हणलें. “आतां पयली तुज्यो खबरी 
सांग म्हाका.” १ 

अंजून मागीर आपूण कर्शे आसां, खंय काम करतां, दीस आपलो कसो वता, 
सगळें सांगलें. 

“'अंजू.'' आम्मान म्हणले, “तुजे केंस तुवें खूब मोटवे कापल्यात मगो. तुज्य 
खांद्या कडेन जेमतेम पावतात ते. पयर हांवें टीव्हीचेर त्या तळपाच्या तेलाची जाय 
पळयली. केदो मोटो केंसांचो आंबाडो तुर्वे बांदला तातूंत.” 

“तें मेकअप करप्यांचें कसब.”” अंजून हांसून सांगलें, “तांकां जाय तशे ते केंस 
लांब, मोटवे करतात.” 

“तातूंत तूं तीस-पस्तीस वर्सांची घरकान्न दिसता.'' आम्मान म्हणले, “आतां 
पळयल्यार तूं पयर्लीच्या अंजू परस पांच वर्सांनी ल्हान दिसता.” 

अंजू हांसलें. “आम्मा, म्हाका हें चोविसावें वर्स चलता. हांव ल्हान कर्शे 
दिसतलें? पूण हे मेकअप करपी, मदींच मागो काडून, फाटल्यान येदो मोटो आंबाडो 
घालतात आनी म्हाका आठ वर्सांच्या भुरग्याची आवय करतात. तांचें तळपाचें तेल 
खपूंक नाका? सिनेमांत बी हिरॉईन जाणटी जाता तिका मागीर नवे हिरॉईन आवयचो 
पार्ट करचो पडटा. तशें जालां म्हजे. म्हर्जे भंगूं दी. तुर्जे सांग आतां. तूं कशी आसा? 
रघू कसो आसा? रघूची बायल तुका बरी करता मूं? काय झगर्डी करता? आन्ना 
कसो आसा? तुका घरांत एक भुरगें जाय म्हणटाली तूं. नातू जाला तुका? सगळें 
सगळें सांग.” | 

आन्नान आतां छापखानो विकिल्लो. आम्मा आतां पेडर रोडाचेर रावताली आनी 
लागीं आशिल्ले सोफिया कॉलेजींत शिकयताली. आम्माची सून पळोवपाक बरी 

आनी रघूचे सात्तीस वर्सांचे पिरायेक सोब सारकी तेत्तीस वर्सा पिरायेची 

. रघू आतां रिझर्व बँकेंत काम करतालो आनी म्हयन्यांतल्यान दोन-चार 

दिल्ली बच्चें पडटालें. ताका फुडल्या वर्सा पेरिस रावन थंयच काम 

पडटलें अशी बातमी आशिल्ली. 

“आनी बाबूसो?”' अंजून विचारलें. 

“इन्नू इल्ला.” आम्मान म्हणले, “पिरायेन तिशी हुपली जाल्यारूय अजून ती 

कंट्रोल करता काय कितें - कोण जाणा. तुका विचारपाक जातालें म्हण तिचे 

ती खबर उलोवपाक येता? म्हांकाळ ती.” 

“आनी तूं कशी आसा आम्मा?" अंजून विचारलें, “ब्लड प्रेशर, युरीन शुगर बी 

वेळार तपासून घेता मू?" 

चल्ला.” आम्मान सोफार बसत म्हणलें. कॉफी बी घेवन तीं परत सालांत 

आयलीं. “पूण अंजू, तुजें हें माजरा पील पयलीं तुका दितां.'” 

, “म्हजे?” अजाप जावन अंजून विचारले 

' “'ुजेंच.” आम्मान बेगांतल्यान एक निळ्या रंगाची रेशमी पोती काडून अंजू 

मुखार दवरीत म्हणले, “लग्न जाले उपरांत तूं आमगेर आयलें आनी गोंयचे भशेन 

'आंगाचेर भांगर घालून मुंबयंत भायर वचपाची परिस्थिती ना म्हण तुवें तें सगळें म्हजे 

'कडेनच दवरपाक दिल्लें. तें तुजे तूंच दवर ह्यानफुडें.'” 

 अंजून हाचेर कितें म्हणचे पयलींच आम्मान एक खाकी रंगाचें जाड कागदाचें 

'पाकीट काडून ताचे म्हर्‍यांत धरलें 

' “हातूंत दोन डी. डी. आसात स्टेट बँकेंतले.'' आम्मान म्हणलें, “म्हाका सारका 

`आंकडो आतां याद ना, पूण दोनूय मेळून साडेपांच लाखांचे आसतले.'' 

 “'साडेपांच लाख!'' अंजून अजाप जावन विचारलें 

__ “तेवूय तुजेच.'' अंजू पाकीट घेना तें पळोवन आम्मान तें पाकीट ताच्या फुडल्या 

'मोटव्या मेजार दवरीत म्हणले, “तूं मॉडेलिंग करतालें न्हय? तेन्नाचे. तुजो पगार 

` आनी हेर जोड. रघून ते पयशे डिबेंचर्स, शेर्स बी घेवन दवरिल्ले. ते मॅच्यूअर जावन 

' घा काय बारा दीस जाले. तुजे पयशे तुकाच व्हरून दी म्हण ताणें म्हाका सांगले.” 

, “पूण, पूण...” अंजून गोंदळून म्हणले, “'हांवें तें ताकाच दिलले. एक मोटार 
घेवपाक. ताच्या नांवान आमी एक स्पेशल अकावंट काडिल्लो.'' 

. “तो अकावंट आयदर ऑर सरव्हायवर म्हण तुमच्या दोगांयच्याय नांवार 

' आशिल्लो. तातूंत दोगां पैकीं कोणाकूय पयशे घालपाक जाताले आनी दोगांय पैकीं 

कोणाकूय एकट्याक काडपाक जाताले. रघू सारको कडक मनीस तुर्वे जोडिल्ल्या) 
पयशाक हात पूण लायत गो? ताणें ते पयशे वेळच्या वेळार बर्‍या बज कंपनींनी। 
शंसात बी तुमच्या जायंट नांवान घाले आनी त्याच पयशांची डी. डी. घेवन तुकाई 
घाडल्या. ताणें तुका सांगपाक सांगलां अंदूं वर्सा पसून ताचो इनकम टॅक्स, कॅपिटल! 
टॅक्स, बी सारको भरला. हे फुडे तुजे तुर्वेच पळोवपाचें.'” 

अंजूक कितें म्हणपा्चे म्हण कळ्ळें ना. तें गोंदळिल्ले नदरेन आम्माक पळय 
रावलें. 

आम्मा उठली, “बरें कन्न राव, अंजू.” तिणे म्हणलें, “हांव वतां. रघून 
सोंपयिल्लें काम हावें केलें. तूंय उलोवपाक मेळ्ळें - चार वर्सांनी. न्हय? बरें. येता गो." 

“आम्मा,” अंजून विचारलें, “आतां तुवे तुज्या हँडबेंगांतली एक बाटली काडू 
कसली गुळी खाली. कसली ती?” 

“अंजू,” आम्मान हांसून म्हणले, “हांव आतां जाणें जालें न्हय? म्हर्जे काळ 
जाणटें जालां. म्हाका मात्सो हार्ट ट्रबल सुरू जाला. हड्ड्यांत दुखूंक लागल्यार मर्द 
मदीं एक अँजिसेडाची गुळी जिबे सकयल दवरची पडटा. बरें, येतां हांव. म्हाका 
इकरा वरांचेर एक टिचर्स मिटिंग आसा.” 

“आम्मा,” अंजून विचारलें, “आतां पेडर रोडाचेर कशी वतली तूं?” 

“बशीन न्हय?” आम्मान विचारलें, “आनीक करें?” 

“आम्मा!” अंजून दोळ्यांत उदक काडून म्हणले, “तूं विसरली म्हाका. 
हांव निश्ठूर गे? म्हजे मोटारीन हांव घाडटां तुका. सकयल गाडी आसा अ 
ड्रायव्हरय आसा.” | 

“गोयकान्न! गोंयकान्न!'' आम्मान अंजूच्या गालाक हात लावन म्हणलें, “अजून 
इंडियन जालें ना.” | 

आम्माक मोटारीन तिच्या घरा धाडले उपरांत अंजू बरोच वेळ पसून त्याच 
सोफाचेर बसून त्या मोटव्या मेजा वयल्या वस्तींक, पयशांक पळयत रावले. | 

मनांतल्या मनांत तें रघू कडेन उलयतालें, “रघू! आतां धाडले तुवें पयशे! तुजेर 
मोग करून तुजे कडेन लग्न जाल्लें तें अंजू तुवें ताका घरा भायर काडे तेन्ना मेले. 
आतां म्हज्या प्रेताक पयशे धाडले तुवें. च्याच्या घोंटाक हांव तडफडटाें तेन्ना खंय 
आशिल्लो तूं? गोविंदाग्रजाली कविता वाचल्या तुवें? अन्नावांचुनी सपिंड मरती। 


मरतां त्यांतें पिंड अर्पिती।। सजीव तोवरी लत्ता देती। मरतां घेती खांद्यावरती। उरफाटा 
सन्मान।।' 

बटण दामून धा सेकंद जावचे पयलींच शुभान दार उक्तें केलें. 
- अंजून हांसून विचारलें. 
“तर्शेय म्हणल्यार जाता.” शुभान अंजूक जोती दवरपाच्या जाग्याक बोट दाखयत 
, “हांवें गॅलरी वयल्यान तुका पेरीट रोडाचें व्होल्त घेतासतना पळयलें. तुर्वे 
नवी घेतली काय कितें गो?” 

“नवी अशी न्हय." अंजून म्हणले, “जालें वर्सभर. ती पयलींची एंबेसेडर गाडी 
आशिल्ली. ही म्हजीच. मारूतीय हांवें ग्रीन रंगाचीच घेतली. ते काळे 
रंग रोखडेच लोकांचे नदरेंत वतात.'' 

दोगी इश्टिणी डॉयिंग रुमांत एका मोव अपहोलस्टर्ड सोफाचेर बसून उलोवंक 
लागल्यो 


“कोणेंय तुका वळखूंक जायना म्हण तूं इनकॉम्निटो भोंवपाक सोदता काय कितें 
गो?” शुभान विचारलें. 
अंजून ताका जाब दिवपाक सुरवात केल्ली, पूण तितल्यांत भायर येवन राविल्ल्या 
रत्न्याक पळोवन शुभान विचारलें, “च्या काय कॉफी गो?" 
“दोनूय नाका.'” अंजून म्हणले, “हांव आयज उठ्ठा आसतनाच णव वरां जालीं. 
सकाळचो ब्रेकफास्ट घेतलो तेंच भायर सरलें. कफ परेड सावन हांगा पावपाक मदीं 
जितलो वेळ गेलो तितलोच. आतां आनीक कांयच नाका.” 

“राती न्हिदपाक वेळ जालो काय कितें गो?” शुभान विचारलें, “पार्टेक गेल्लेंच' 

““न्हिदता आसतना रातचीं अडेज जाल्लीं.'' अंजून सांगलें, “तशे पळोवंक-'” 

शुभाचें लक्ष आयज आपल्या उलोवण्या कडेन चडशें ना हें अंजू वळखल्लें. 
आपूण उलयता आसतना मदींच तें उलोवपाक लागता हें ताच्या लक्षांत आयिल्लें. 

“बरें.” शुभान विचारलें, “स्वीट ड्रिंक तरी? लिम्का? थम्स अप?” 

“नाका.” अंजून म्हणलें, “पूण एक थंडशें सॉद आसल्यार दी." 

“रत्न्या,” शुभान सांगले, “एक फ्रिज्यांतलें साद हाड.'' 

“आनी तातूंत झेलाचे दोन खडे घाल.” अंजून म्हणले, “सॉद थंड आसल्यार 
पसून घाल.” 
„ रत्न्या गेले बराबर शुभान विचारलें, “कित्याक गो?'' हंग ओवर आसा?” 

“है” अंजून तकली हालोवन म्हणलें. 
“सांग गो. सांग गो. लजेवं नाका.'' शुभान म्हणले, “राती पार्टेत किते घेतिल्लें 
तें सांग. आमचे डेन सगळी ड्रिंक्स आसात. हॅर ऑफ द डॉग करया.' 

““बर्‍्यांनीच राती चड जालें ना गो.” अंजून म्हणलें, “हांव ड्रिंक्स घेतां | 
ह्या दिसांनी फकत जीन अँण्ड टॉनिक घेतां. चडच म्हणल्यार चार स्मॉल.” 


“जीन अण्ड टॉनिक आमगेरूय आसा.'' शुभान उठत म्हणलें, “हाडूं?” 
ताका सकयल ओडून बसयत अंजून म्हणलें, “येन्ना नाका. मागीर 
जेवणाक रावूं मगो?" 

“पापया,” शुभान म्हणलें, “तुका आनीक वेगळें आमंत्रण जाय गो 
खासा तूं आयज येतलें म्हण हांवें पांपलेटी, वेल्ल्यो बी हाडल्यात.' हे 

“खरें!” रत्न्यान हाडिल्ल्या थंड सोदाचो एक घोंट मारून अंजून म्हणलें 
“पांपलेटी तळूंक लाय आनी वेल्ल्यांचें सोय बी घालून फस्ट क्लास गोंयचें 
हुमण कर. त्या मेल्ल्या इब्राहीमाचो पुलाव आनी चिकन खावन वीट 
म्हाका.” 

“तूं आमगेर आयल्यार आयज वर्स तरी जालें ना?” शुभान विचारलें. 

“जायत आयलें दिसता.” अंजून म्हणलें. 

“इकरा म्हयने तरी सेर्त जाले. पूण अशी मर्दीचशी म्हजी याद एक सारकी 
कित्याक जाली तुका?" 

“कर्शे कळळें तुका याद जाताली म्ह्ण?'' शुभान विचारलें, “एक सारक्यो 
येताल्यो?'' 

“खेणी न्हय.” अंजून म्हणलें, “पूण एक सारके तुजे कॉल येताले म्हाका. म्हज्य॑ 
आन्सरिंग मशिनाचेर रेकॉर्ड जाताले ते. 'बेगीन यो. तुजे कडेन कितें उलोवपाचे 
आसा.' सांग आतां. उलय. आयलें न्हय हांव?” 

“उलोवया गो सवकास.” शुभान म्हणलें, “घर आयज आमचेच सुवादीन आसा | | 
प्रसाद दोगांय भुरग्यांक घेवन आयज ताडदेव आपले भयणीगेर गेला.” 

“तो गेलो काय तुर्वे ताका भायर धांवडायलो गो?” अंजून विचारलें, “म्हजे 
कडेन तुका सेग्रेद कितें उछोवपाचें आशिल्लें आनी तुर्वे तिगांकूय ताडदेव धाडल | 
न्हय? अशें कितें सेग्रेद सांगपाचें आसलें तुका? आयकुया तरी." 

शुभान सरळ जाप दिवप चुकोवन घेतलें. “जेवण करया. तेदो म्हणसर मात्शें तुजे 
नेण्ट घेवया.'” 

“म्हर्जे नेण्ट?'' शुभान हांसून विचारलें, “प्रसाद आनी तूं दोगांय शेकयतात म्हूण 

मगो तूं.” 

> केन्नाच ना.” शुभान म्हणलें “आनी रातचें पसून न्हय. केन्नाय प्रसाद 
गांत आयल्यार.'' 
' “काय रंगांत येवपाक गो?” अंजून हांसून विचारलें. मात्शें रावन ताणें फुडें 
: , “आनी हांवूय दिसाचें केन्नाच घेना. ऑफिसांत कशें घेतलें? तशेंय आसतना 
म्हाका क्लायंटांक घेवन ऑबेरॉयांत बी दनपरां लंचाक व्हरचें पडटा. ते पियेतात 
रेलले, पूण हांव घेतां तें असलें निखटें साँद.'” 
` सोंदाचो निमाणो घोट घेवन अंजून रितो ग्लास टी-पॉयचेर दवरलो. 
_ “गू ताचें.” शुभान म्हणले, “ते घेवंदी. ना जाल्यार मरूं दी. आमी आतां 
बेवया मगो?” 

अंजून शुभा कडेन दोळे रोखून बरोच वेळ पळयलें. 

“म्हाका दिसता,'' अंजून म्हणले, “तुका आयज म्हाका कांयच सांगपार्चे ना. 
म्हाका विचारपाचें आसा. म्हजे कडल्यान म्हज्यो कसल्योय जाल्यार सामक्यो 
भितरल्यो खबरी काडपाच्यो आसात. न्हय? खरें सांग, शुभा. हांव तुका बरें 
चळखतां. सामकें तूं दोन वर्साचें मुत्रें भुरगें आशिल्लें तेन्ना सावन. इतलींय वसां 
जालीं, इतलेंय खेपे हांव तुमगेर आयलें, पूण केन्नाच तुवें म्हाका दनपरां येद्या वेळार 
ड्रिंक्स घेवपाचो आगरो करूंक ना. आयजच कित्याक तुका ड्रिंक्साची खबर काडीन 
दिसली. म्हाका पियेवपाक लावन जाम करप आनी म्हाका न्हय ते प्रस्न विचारप. इन 
चिनो वेरिरास. हांव खरें आसा तें सगळें तुज्या फुड्यांत उक्ते मांडून घालतलें न्हय.” 

“तुका जाय तें म्हण,” शुभान म्हणले, “येता हांव. तें फेमिना वाच मात्शें.”” 

फेमिना वाचिल्ले भशेन करीत शुभा आनी रत्ने हाड-व्हर करतालीं तांचे कडेन 
पळ्यत अंजू विचार करपाक लागलें - म्हजे कडल्यान शुभाक कसली खबर 
काडपाची आसा? 

“न.” शुभान ग्लास अंजू मुखार धरून म्हणलें, “जीन अँण्ड टॉनिक. तुजे बराबर 
आयज हांवूंय तेंच घेतां.'' 

अंजू उलयलें ना, पूण तार्णे पळयिल्लें - शुभान आपल्याक इल्लेंशें जीन शास्त्राक 
घाला आनी अंजूक दिल्ल्या ग्लासांत जिनाचो एक पेग घाला. 

“चियर्स!” ताणें म्हणलें. शुभानय आपलो ग्लास उबारून 'चियर्स' केलें. 

तांच्यो वळखीच्यो कोण बायलो गुरवार आसात, कोण बाळंत जालां, कोणाक 
'कितलीं भुरी, कोण आपल्या घोवाक फटयता, आंकवार चल्यो कोण कोणा 

बराबर हॉटेलांत वतात सगळ्यो खबरी जाल्यो, पूण अंजून पळयलें शुभा अजू. 
मुदलाक येना. 

“ए शुभा!” अंजून म्हणलें, “पोट फुगून आयलें म्हर्जे. तूं दरेक फावट म्हाका एव 
पेग जीन घालता आनी हो चवथो ग्लास जालो म्हजो. म्हाका जर तूं सामकें ऑफ | 
करपाक सोदता तर विसर तें. मेहरू गोदरेजाच्या बंगल्यार हांवें पैज लावन सात पेग | 
घेतले आनी दुसऱया बायलांचेर जैत मेळयलें. तुज्या पॉयंटाक यो. कितें विचारप 
आपयलां तुर्वे म्हाका?" 

शुभा हांसलें, “सांगतां.” ताणें म्हणले, “पूण तुका आनीक ड्रिंक्स दितलें 
म्हणल्यार आमचें टॉनिक वॉटर सोंपलें. तुका जाय जाल्यार हांव जीन आनी सिट्र 
दितां.”” 

“घेवया.'' अंजून म्हणलें, “निमार्णे एक स्मॉल तुका. एक स्मॉल म्हाका. ब 
घेवया आनी उलोवया. पूण पयलीं हांव मात्शें बाथरूमांत वचून येतां.” ( 

दोगी इश्टिणी पोट मात्शें ल्हव करून येवन बसल्यो. दोरगींच्याय हातांत एक एक. 
लायट जीन अण्ड सिट्रा आयली. 

“अंजू,” शुभान म्हणले, “ह्या दिसांत तुर्जे नांव खूब गाजता. विमेन्स इरांत, 
फेमिनांतच न्हय तर बिझनेस टुडेंत पसून तुजे विशीं आर्टिकल्स आयल्यात.'” 

“मेसी जोकू.'” अंजून हांसून म्हणलें, “तूं म्हणटा तें हांव फट कशे म्हणूं?" 

“तू सगळें फकांडांचेरच व्हरता.'' शुभान म्हणलें, “पूण म्हाका काळजी पडल्या 
ती तुरे नांव पेड्डेर जायत म्हण. तूं खंय आतां सिनियर अकावंट्स एक्झेक्युटिव्ह 
जालां. अकावंट म्हणचे कितें? हिशेब दवरपाचें?”” 

“तो अकावंट वेगळो.'' अंजून सांगले. आमी क्लायंटसांक - आमच्या | 
गिरायकांक अकावंट्स म्हणटात. दुसऱ्यांचे अकावंट्स आमचे वटेन ओडून घेवपाक 
मात्शी पिरसीय करची पडटा, पूण ताका उपाय ना. ते भायर नवे अकावंट्स तांकां. 
जायरातीर्चे म्हत्व पटोवन हांव जोडटां.'” 

“म्ही परबीं तुका.” शुभान म्हणलें, “पूण गिरायक ओडून हाडपाक तुका न्हय । 
तें कितेंय करचें पडना मगो?” 

अंजू कितेय उलोवपाक तोंड उक्तें करता म्हणपासून ताका हातानच सिनाल कस्न 
शुभान म्हणले, “लिली म्हणटालें, लिली डायस गो, तूं मद्रास वचून त्या बी. कुमार 
नायडूचो बिझनेस मेळयलो तेन्ना तूं खंय ताच्या रमालिंगम काय कोण तो - ताचे 
बराबर दोन दीस कोनेमारा हॉटेलांत राबिल्लें - एकाच रुमांत.” 

आंगार रघूचो भार आयला काय कितें गो?” अंजून हांसून विचारलें, 
म्हाका मेहरा बराबर एका हॉटेलांत हांव रूम करून रावलें ह्या दुबावानूच 
घरा भायर काडलें. मद्रास कितें जालें तें हांव तुका सांगत बसना, पूण एक 
त लक्षांत दवर, हांव पयशां खातीर, जावं म्हर्जे काम जावचें म्हण, कोणा बराबरय 
न्हिदलें ना. हांव सामकें शुचिर्भूत संन्यासिनी न्हय जायत- पूण जावं फुडें 
? हेंच सांगपाक आपयिल्लें तुर्वे म्हाका?" 
“अजून आसा.” शुभान हांसनासतना चेरो गंभीर करून सांगलें, “तुर्जे नांव 
जावचें न्हय, वेळारच तुका सादूर करून तुका चार-चौगां सभ्य लोकां भशेन 
रेल मार्गार हाडचें, म्हण तुका उलोवपाक आपयलें. तुजी बरें मागपी, तुजी 
वेळाची सामकी लागसरली इश्टीण म्हणून.” 
. “आवयस!” अंजून हांसून म्हणलें, “कितले-' 
` शुभान तळहात दाखोवन ताका उलोवपाचें बंद केलें. एक मिनीटभर रावन शुभान 
म्हणले, “आतां हांव उलयतां. शांत चित्तान मात्शें आयकून घे. मर्दीच उलोवन 
गोंदळ घालूं नाका." 

“उलय.'' अंजून म्हणलें, पूण ताच्या तोंडार मात्सो हांसो आशिल्लो. शुभा तितलें 
गंभीर जाल्ले पळोवन ताका एके तरेची मजाच दिसताली. 

शुभान उलोवपाक सुरवात केली - “तुका हांव बरें वळखतां. तूं म्हणटालें तशें 
हांव दोन वर्साचें मुत्रे भुरगें आशिल्ले, तेन्नाच्यान वळखतां. तुंवूय तेन्ना तेच पिरायेचें 
आशिल्ले. आमचे मर्दी केस्तांवां, मारामार्‍यो जाल्यो, पूण सदांच आमी एकठांय 
आसताली. एकठांय भोंबताली आनी एकामेकां कडेन कितेंच लिपयनासतना सगळें, 

“पिशा,” अंजून म्हणलें, “'तुजेर हांव कितली-'' 

राब.” शुभान म्हणले, “म्हर्जे उलोवन पयलीं सोंपूं दी. तूं चार काय पांच 
बसाँचे आसलें तेन्ना म्हाका तुरवें सदाक दाखोवपाक - तो उब्यान मुतूंक राविल्लो 
तेन्ना - व्हेल्लें. दादले आनी बायलो हांचे मदलो फरक पळोवन तुका ती एक मजाच 
, “हांब कांयच उलयना.'' अंजून हांसून म्हणले, “तूं पोजडें उलय तुका जाय 

“ह्यो खबरी सगळ्यो पोजड्योच. कितें करया?'' शुभा परत उलोवपाक लागलें, 
“तूं सुमार इकरा वरसांचें जालें तेन्नाची खबर. तुवें म्हाका तुजी एक गुप्त गजाल 

सांगली - तूं कुडींत जावं पायखिळ्यांत, सामकें एकटें आसतना कितें करताले ते 

“शी!” अंजून ताका थांबोवन म्हणलें, “तें सगळें कित्याक गो आतां?" 

“जाय!” शुभान गंभीर जावन म्हणलें, “तूं पयलीं सावन आमच्या सगळ्यां प 
गरम रगताचे म्हण तुज्या लक्षांत हाडून दिवपाक. बारा आनी तेरा वर्सा मर्दी केन 
तूं पयलेंच जाणटें जालें तेन्ना सगळ्यांत पयलीं ती खबर तुर्वे म्हाका सांगली. तुः 
आवय नाशिल्ली आनी तुका हांवें आमगेर व्हेलें. म्हजे आवयन तुका धीर दिं 
आनी करें कितें करपाचें तें सगळें तुका शिकयलें.”” 

“थँक्स, मेल्ल्या!'” अंजून म्हणलें, “तेन्ना तुका थँक्स दिवपाचें म्हाका येद 
पसून ना.” | 
“तूं तेरा काय चवदा वर्सांचें जालें आनी तुवें आमच्या सामंत सराचेर तुर्जे प्र 
बसलां म्हण म्हाका सांगलें आनी ताची याद जाले बराबर -”” ; 

“आनी तुर्वे म्हाका कितें कितें सांगलें मेल्ल्या-'' अंजून म्हणले, “ताची तुद 
सगळी याद करून दिवं?” | 

“नाका. आनीक केन्नाय सांग.'' शुभान म्हणले, “आयज तुजें आख्यान 
तें पयलीं काबार जावं दी.” | 

“पळय, शुभा.” अंजून म्हणले, “हांव सामकें वालेस, म्हाका खाज चड- सगर॑ 
हांव कबूल करतां. आतां तुवें म्हाका कित्याक आपयलें तें पयलीं सांग. बेगीन सांग 
म्हाका नुस्त्या जेवण जेवपाक रत्ने केन्ना काय आपयता जालां.” 

“सांगतां.” शुभान म्हणले, ““ल्हानपणा सावन आमी आमच्यो सगळ्यो खब 

सगळ्यो म्हणचे सगळ्योच - कांयच लिपयनासतना एकामेकांक सांगत आयल्यांत 
मागीर आतांच तुर्वे तुज्यो पुण्याच्यो ट्रिपी म्हजे कडल्यान कित्याक लिपयल्यो | 
सांगशीत? 

अंजूच्या पोटांत खप्प जालें. मागीर ल्हवूच ताणें म्हणलें, “एक म्हणचे- 
वर्स जालें. तुका मेळपाक हांव येवंक पावलें ना. दुसरें महणचे-'” 

“तुज्यो पुण्याच्यो ट्रिपी कोमेस जाल्यार-' शुभान मर्दीच म्हणले, “अडेच वरू 
तरी जातलीं. एक वर्स न्हय." 

“तु्वे कितें आयकलां तें पयलीं सांग.” अंजून म्हणलें, “मागीर तुका खरें कि 
तें हांव सगळें सांगतां.'' 

मात्शी याद केल्ले भशेन करून शुभान म्हणलें, “तूं दरेक शेनवारा पांच वरां मेरे 
पुण्याक पावता आनी खंयच्याय जाल्यार एका बच्याश्या हॉटेलांत रावता. सामा 

स्टार न्हय गो, पूण दोनशीं, अडेजशीं रुपयांच्या अदमासाचें. थंय रूम घेता 
णव-धा वरांचेर कोणाकूय जाल्यार तूं घेवन येता आनी रातभर तो 
कुडींत आसता. तो सकाळचो परत वता. मागीर तूं एकाद्र्या सिनेमाक वता 


“मागीर कपल म्हर्जे.” शुभान वाजेवन म्हणले, “मागीर हांव नकळो. आमी 
उलोवया. तूं तुज्या रुमांत हाडटा तो मनीस दरेक खेपेक वेगळोच आसता. 
बूक करता आसतना तूं तुजे नांव मंगला अभ्यंकर अशें दिता आनी पत्तो दिता 
नाशिकचो. अर्थात फाल्स पत्तो. तुज्या तीन हॉटेलांचीं नांवां म्हाका कळ्ळ्यांत 
- कॅम्पांतलें हॉटेल ब्लॉसम, वर्सभर थंय रावतालें तूं. मागीर पुण्याक येतना कसारा 
टा कडेन देंवती काडले बराबर लागता तें कैलास हॉटेल. तिसरें नेपियर हॉटेल - 
[तच - पोचाचे कुशीन आनी शेण खावपाक खंयच्या खंयच्या हॉटेलांनी भोंवलां 
तें हांव नकळो.” 

“हांव पुण्याक वीक-एंडाक रावलां तीं हीं तिनूच हॉटेलां.'' अंजून कबूल केले. 
“कोणें सांगलें तुका - हीं हॉटेलां, हांव थंय रावतालें, जावं सगळें.” 
__ “इनासान.” शुभान म्हणले, “इनास वळखता तुका. तुकाच ताची वळख लागली 
जा. तो वेटराचो युनिफॉर्म घालून आसतालो म्हणून जावंये.'” 
“इनास कोण?” अंजून कपलाक मिरयो घालून याद करीत विचारलें. 

“इनास गो.'' शुभान ताका याद करून दिली, ““आमच्या सुरावलेच्या भाटांतल्या 
मुंडकाराचो चेडो. मडगांवां तो आमगेर आत्र्यापयर्‍्यान येतालो आनी तुका ताणें 
जायते फावर्टी पळयलां. एक फावट हांव सीक आसलें तेन्ना म्हजी चीट कॉलेजीत 
दिवपाक पसून हांवें ती ताचे कडेन तुका धाडल्या.'' 

“आं$5! तो गो?” अंजून म्हणलें, “तो वेटराचो ड्रेस घालून येतालो म्हूण जावंये, 
पूण हांव ताका वळखूंक ना.'' 

“हॉटेल ब्लॉसमांत तो वेटराचें काम करतालो.'' शुभान म्हणलें, “पूण दर खेपेक 

* तूं वेगळोच दादलो हाडटा म्हण तारणे तुका जापच दिली ना. तुर्वे हॉटेल ब्लॉसमांत 
रावपाचें एका वर्सा उपरांत बंद केलें, पूण योगायोग म्हणटात तसो - आमी इनासाक 

` बारीकसाण चड म्हणूनय जावंये - तूं स म्हयने कैलास हॉटेलांत रावलें आनी आतां 
पुण्याक गेल्यार तूं नेपियर हॉटेलांत रावता हें इनासाक कळून आयलें.'' 

“करशें कळ्ळें तें ताका?” अंजून विचारलें. 

“'कर्शे कळ्ळें तो प्रस्न न्हय.” शुभान म्हणलें. “कळ्ळें हें म्हत्वाचें. | 
सारक्या वेटराक जर हें कळूंक शकता तर पुण्या-मुंबयच्या खंयच्याय रिपोर्टराक 
हाचो वास लागिल्लो तर कितें जातलें आसलें ताचो मात्सो विचार कर. ह्यो सिनेः 
नटी कोणा बराबर न्हिदतात, मिनिस्टरान कोणाचे वावराडीचेर बलात्कार केलो, 
सगळें मीठ मसालो लावन फोटे बी दिवन, उजवाडा हाडपाक हे शॅरलॉक 
सामके पाळटेर रावतात. तुंवूय आतां एक नामनेचें फिगर इन सोसायटी जालां. 
हीं लफर्डी जर तांकां कळ्ळीं तर कितें जायत विचार कर." 

““मिनीटभर दोगी ओगी बसल्यो. मागीर अंजूनच उलोवपाक सुरवात केली. 

“तुवें सांगलें तें चडशें खरें. पुण्याक वीक एण्डाक हांव गेलां तें खरें, पूण 
शेनवारा गेलें ना. कालचोच शेनवार पळय. काल पार्टी आशिल्ली. आयज 
मेळूंक जाय आसलें. हो शेनवार चुकलो, पूण पुण्याक वतालें, हॉटेलांनी 
कोणूय पूण दादलो म्हाका रातचो सोबत करतालो. हें खरें. पूण हांवें केली ती 
अशी दिसता तुका?'' 

शुभा उपहासान हांसलें. “तर कितें बरें केलें? मेळटा त्या दादल्याक घेवन 
आनी विचारता पळय कशे? हांवें केली ती चूक अशें दिसता तुका?” 

“तूं भायर पळोवं नाका. भितर पळय.'' अंजून म्हणलें, “आपल्याच 
विचार. हांवें म्हज्या मनाक विचारलें आनी मागीरच केलें. हो प्रस्न फकत 
दादल्याचो आनी म्हजो. आमकां दोगांकय हें करपाक खोस मेळ्ळी. सूख मेळ्ळें, 
पूण हें करता आसतना आमी कोणाकूच दुखयलें ना. कोणाचेच वायट केलें ना. 
हंवें म्हज्या घोवाक फटयलो ना. फटोवपाक म्हाका घोवूच ना. कोणाचेच लुकसाण 
करिनासतना जर हांवें आनंद मेळयलो तर ती चूक कशी?” 

“मागीर हें लिपचोरयां करता कित्याक?'' शुभान विचारलें, “उक्त्यार करचें. 
सुणीं बी करिनात तशीं." 

“मैथूनसूख घेवप हें पाप अशें हांव मानिना.” अंजून म्हणळें, “आमकां भूक 
लागता. खायन दिसता. खावचें. तान लागल्या. पियेन दिसता. पियेवचें. शरीराची 
गरज भागोवप हें पाप न्हय. पूण समाजाची कांय बंधनां आसतात. समाजांत आमकां 
वावुरचें पडटा. तेन्ना तिंवूय थोडींभोव आमकां पाळचीं पडटात. आमकां मुतूंक 
जाता. मुतीन दिसता. मुतचें. पूण न्हेसण वयर करून रस्त्यार न्हय. तें करता आसतना 
कोणाकूय दिश्टी पडचें ना अशी काळजी घेवची आनी मुतचें. मैथूनसूख घेता 

| - जावं घेवपा खातीर - हांवें जें केलें तें जाता तितले कुशीन वचूनच 
. न्हाता आसतना हांव बाथरुमाक खिळी घालतां आनी नागडें न्हाता. कोणूय 
दाराचे, जनेलाचे खांचींतल्यान पळोवन म्हाका नागडें म्हण दुशण दीत तर ती 
म्हजी कशी? पळयतल्याची. चार-चौगां कडेनचाडी करून, हलकटपणां करता 
“तुजे कडेन उलोवपाकच जायना बाये.” शुभान म्हणलें, “तर हांवेंय तेंच केल्यार 
2” 

“ना.” अंजून म्हणलें, “तुका घोव आसा. ताका फटयिल्ले भशेन जातलें. भुरगीं 
. तांची आवय व्यभिचारी म्हण तांचें हांशें जातलें. तांचें आयुश्य तुवें पेड्डेर 
अशें जातलें. पूण म्हाका कोण आसा गो? हांव एकोडें.'' 
““कितेंय म्हण तृं.” शुभान म्हणलें, “पूण एकोडें आसल्यारूय आनंद मेळटा 
म्हूण मेळत ताचे बराबर न्हिदप म्हाका बरोबर दिसना.” 
“ना?” अंजून विचारलें, “आनी तो मेल्लो मेहरा आपणाक जाय म्हण दिशिल्लें 
एकूय चली सोडिना म्हण तूंच म्हाका पयलीं हांसून सांगतालें मगो? आपणे पन्नास 
तरी चलयो भोगल्यात; हेर बायलो धरल्यार हो आंकडो शंबरां वयर वतलो म्हण 
तो बड़ायो मारतालो अशे म्हाका सांगून ताचें कवतूक करताले तें तूंच न्हय गो?" 

“पूण, अंजू.'' शुभान म्हणलें, “तो कितेंय जाल्यार दादलो न्हय?" 

“अशें? दादलो?” अंजून म्हणलें, “हांव मडगांवां चौगुले कॉलेजींत शिकतालें 
तेन्ना म्हजे बराबर थंय आनीक एक चली शिकतालें. तें सदांच केस्तांवां करी, 
बायलांक आनी दादल्यांक समान हक्‍क आसचे, दादल्यां परस बायलो खंयचेय 
नदरेन कमी न्हय म्हण. ताचें नांव पळय - गौरांगी काय शुभांगी - अशेंच कितें 
आशिल्ले. तूं न्हय मगो ते?" 

परत एक मिनीटभर अशेच गेलें. मागीर शुभान म्हणले, “पळय अंजू, तूं म्हणटा 
तें सगळें खरें, पूण ही बातमी जर फुटत तर बेटें तूं बदनाम जातलें. तूं गरम रगताचें. 
तुका तें जाय - येदोळ कसलो शब्द वापरलो तुर्व? हय! मैथूनसूख! तूं बरोसो एक 
'तरणाटो पळय आनी ताचे कडेन लग्न जा. मागीर ताका कसोच सोडिनाका. दिसाक 
-आठ फावरीं तुजें तें मैथूनसूख घे.” 

“लग्र!” अंजून कोडसाणीन हांसून विचारलें, “फकत मैथूनसुखाक लागून लग्न 
करप? तेंवूय करून पळयलें हांवें. म्हाका अणभव आयलो तो दुसरोच. दादल्याक 
जाय म्हूण बायलेन हांतरुणार उदारें न्हिदप आनी आपल्यो दिमयो वयर काडप. 

बायलेक जाय दिसता तेन्ना तिचे वटेन फाट करून न्हिदता आनी धेंगसो घालता 
“पाप्य न्हीद पळोवया.'” दिसाचेंय तशेंच. ताका थंय वचन दिसता. तिका हांगा बच 
दिसता. वचप खंय. तिणेंच हांसतें तोंड करून ताचे बराबर थंय वचप. सभावां 
मनांचें, लग्न जाले बगर फकत शरीरांचेंच लग्न करप हैं एक दुश्ट फकांड. ताचे पर 
हांवें लागीं केले ते पुणेरी भामटे धा वाट्यांनी बरे.” | 

““पळय, तुजे कशे तें.” मात्सो विचार करून शुभान म्हणले, “तूं हांगा आयले 
तेन्नाच तिवूय खबर काडपाची हांवें थारायिल्लें. तुका जर लग्न जावपाचो विचार | 
मनांत आयलो तर तुका फावो सारको एक न्हवरो हांव सुचयतां. सुचोवं?”” 

“मागीर ताका हांवें न्हयकार दिल्यार तुका राग येवचो ना मगो?" 

“ना.” शुभान म्हणलें, “हांव सांगतां तर ताचें नांव. जनार्दन गौरीश नेवरेंकार.”' 

“कोण?” अंजून विचारलें. | 

“जॉन गो?” शुभान सांगलें, “आयज वर्सभर जालें तूं म्हजी सामकीच लागींची | 
इश्टीण म्हण म्हजे फाटल्यान फुडल्यान तो शेंपडी हालयत नाचता. ताका तुजे कडेनच / 
लग्न जावपाचें आसा. कशेंय करून तुका कबूल करपाक लाय म्हण म्हजे फाटल्यान | 

लागला तो. याद आसा तुका? आमी पांच काय स वसां पयलीं ताका बांद्र्याक | 
गॅझेबोंत एके वाडदिसाचे पार्टेत पळयिल्लो. तेन्ना तूं म्हाका विचारतालें, “कोण गों 
तो? स्मार्ट आसा. जुवानपणांतलो स्पेन्सर ट्रेसी कसो दिसता. ह्या बदकांच्या हिंडांत 
हंस कसो सोबून दिसता. हांव सगळे वटेन विचार करून सांगतां - तूं ताचे कडेन ल 
जाल्यार सुखी जाशीत; तो पिसो जाला तुजेर. तूं सांगता ती अट तो मान्य करपाक 
तयार आसा.” 

“ही युक्ती काडली ताणें आतां?” अंजून हांसून म्हणलें, “मोटो बेरकी तो. ताणें 
पयलीं म्हाकाच विचारिल्लें. मागीर सुब्बू कडल्यान कितें धाडून पळयलें. निलीमा 
जालें. अमीना जालें. निमाणें आयलें तें मोयरा. दरेक खेपे खेपो तो आपले गरयेन 
हांयस आनीक मोटें लायतालो. आतां लग्नाचें हांयस लावन तुका धाडला? कितेंय | 
भांगर शिंगरय घाडलां गो?” 

“ताणे एक हिऱ्याची मुदी घेतल्या.” शुभान म्हणलें, “ती व्हरून तुका दी. 
म्हणटालो.'” 

“कितल्याची?'' अंजून विचारलें, “धा-बारा हजारांची तरी आसतली. णव 
हजारां मेरेन मोलाचें भांगर ताणें घाडून पळयलें.” 

“ही मुदी ताणें केल्या-” शुभान म्हणलें, “ती तुका दिवन तुजे कडल्यान तें 

घेवपाक न्हय. ही मुदी म्हणचे एक एंगेजमेंट रिंग. तुका लग्नाची ऑफर 
| 
“जाणा त्या भामट्याचें एंगेजमेंट आनी मॅरेज.” अंजून मात्शें तापूनच म्हणले, 
जॉन आनी ताचे ते पयशे. हेल विथ हिम.” 
“हांवें येन्नाच तुजे कडेन उलोवपाचें बंद करपाचें.”” शुभान म्हणले, “पूण 
त्या सुब्बू भशेन लज ना अशें समज आनी ताणें सांगिल्लो आनीक एक 
आयक. लग्न जाले उपरांत ट्रायंक पब्लिसिटी आपशींच तुजी जातली. तातूंत 
ओनर कम चेंरमन म्हण तो जागो सोबोवचो आनी हें फॅमिली कन्सर्ट सांबाळचें 
ताची मागणी आसा. ताका खंय अंडव्हरटायझिंगाचें कितेंय मात पूण समजना 
तो म्हणटा तूं आपणाक एक बळिश्ट आदार जातलें.'” 
“म्हाका गोंयांत आयकल्ले एके खबरीची याद येता.” अंजून हांसून म्हणलें, 
“एक निकतेंच हातलावणी जाल्लें सोळा वाचे कलवंत खंय आपले आजयेक 

गूंक लागलें - 'आहां म्हजो नवो शेट आयिल्लो पळय, तो खंय म्हाका धा धा 
रांच्यो दोन वेडी करून दितलो' आजयेन ताका विचारलें - “पोरा, ताणें तें तुका 
सांगलें तें काम जावचे पयलीं काय मागीर?' असलो तुजो तो जॉन. हीं ताचीं कामां 
जावचे पयलींचीं आस्वासनां.' 

शुभाक मात्रे वायट दिसलें, पूण रत्न्यान येवन वेळ सोबोवन व्हेलो - “'रांदून 

जालां. सगळें मेजार दवरलां 


दिल्ली सावन येवपाची फ्लायट तीन बरां उसरां आयली आनी अंजूक ताच्या 
क्लायंटाच्या ऑफिसांत तीन खेपो घालच्यो पडल्यो. “कल करें सो आज करें, 
आज करें सो अब-' ह्या तत्वाचेर चलपी अंजू तीन फावटी ताच्या ऑफिसांत गेलें. 
'आपणाक जाय आशिल्ले तें ताचे कडल्यान करून घेतलें आनी संतुश्ट अंतस्कर्णान 
तें घरा परतलें. ताचे कडेन घराची लॅच-की आशिल्ली, पूण ताका आळस कसो 
दिसलो आनी ताणें दारा वयलें बेलपूश दामले. 
„ “बाई.” दार उक्तें करून सरूबायन म्हणलें, “आयज उशीर झाला तुम्हाला? 
भ्रघा पासून तीन पाहुणे आपली वाट पाहताहेत.” 

कोण आयला काय म्हण विचार करीत अंजू भितर सरले. 

सालांत ताची पयली नदर पडली ती जना नेवरेंकाराचेर. मेल्लो सदां परस देखणो 

आनी जाय कसो दिसतालो. ताचे कुशीन सोफाचेर बशिल्लो तो जाणटेलो को 
काय? बापूय ताचो? जावचो ना. बापूय भायर पडला जॉनाचो आनी खंय तिजोरेच्ट 
चावयो जॉनाच्या हातांत आयल्यो - चेडवां फाटल्यान पयशे उधळपाक आनी | 
तिसरें शुभा. 
“अंजू!” शुभान विचारलें, “तुका दीस आनी रात कांय कळना गो? कोणूय जर्‌ | 
तुका मेळपाक येत तर केदो वेळ तुजी वाट पळोवप ताणे? सरूबाय म्हाका वळखता | 
म्हण आमकां बसपाक मेळ्ळें. हांव आयलें ना जाल्यार जॉनाक आनी संजय 
तें परतें धाडटलें आशिल्ले.” 
अंजून शुभाक च्याचें विचारलें आनी तांणी घेतिल्ली च्या आनी खाल्ली बिस्कीट । 
येन्ना जिरवण जावन काबार जाली म्हण शुभान सांगलें. 
अंजून च्या घेतासतना शुभान ताका संजयबाबाची वळख करून दिली. सं 
जनाचो बापोलयो लागतालो आनी गोंयांत खांडेपारा रावतालो. ताणें मुंबय अ 
आयज सात दीस जाल्ले. “जॉनाची आनी तुजी वळख आसाच.” शुभान म्ह 
आनी जना वटेन पळयनासतना अंजून 'आसा' म्हणलें. 
“आयज म्हजीशी याद जाली तुका?” अंजून विचारलें, कितेंय विशेश गो?” 
“राव. सांगतां.” अंजून दुसरो कप च्या किटलेंतल्यान ओतून घेता तें पळोवन 
शुभान म्हणले, “सवकासायेन उलोवया, अंजू! तूं “माहेर', “सुवासिनी”, 'फेमिना', 
'स्टारडस्ट', बी तसली मासिकां हाडिना गो? हीं कसली हळशिकावणी मासिकां 
ह्या मेजाचेर दवरल्यांत तुवें? 'सोलस', 'ऑँडवर्ल्ड', 'थीम' आनी हें कितें ए अँण्ड 
एम?” 
“म्हणचे 'अंडव्हरटायझिंग अँण्ड मार्केटिंग'.'' अंजून च्याची कपबशी मोटव्या 
मेजार दवरीत म्हणलें. “आं! आतां सांग तुजे.” 
शुभा सांगपाक लागलें - जना त्रासांत पडिल्लो. ट्रायंफ कंपनींतलो ताचो सिनियर 
अकावंट्स डायरेक्टर - गानू - ताका सोडून लिंटासांत गेल्लो. सगळेच ट्रायंफ ताच्या 
एकट्याच्या खांदार कशें तो पेलतालो. तो गेलो म्हणटकच ट्रायंफ रीच पब्लिसिटी 
मदलो खांबो मोडिल्ल्या तंबू भशेन सकयल आयिल्लें. बेगिबेगीन जनान गानूसकयल- 
काम करपी एका केरळच्या मनशाक - वेलायुदनाक - सिनीयर अकावंट्स डायरेक्टर 
केल्लो आनी वेलायुदनान जनाक त्रासांत घाल्लो. ताणें एके कंपनीची जायरात 
कंपनीक विचारिनासतना, तांचें अप्रूव्हल घेनासतना, सात आठ वर्तमानपत्रांनी रिलीज 
केल्ली. जायरात कंपनीन काडिल्ल्या नव्या इश्यूची- शेर भांडवल घालपाक लोकांक | 

ण करपाची - आशिल्ली. आनी तातूंतले कितलेशेच आंकडे चुकीचे दिल्ले. 
वर्सांचेर दिवपाच्या व्याजाचो आंकडो सातांनी वाडयिल्लो आनी मंगलपूर 
स लिमिटेडाच्या वकिलांनी जनाक - ट्रायंफ रीच पब्लिसिटीक - लिगल 
स धाडिल्ली. “आयज सावन पंदरा दिसां भितर आमचे क्लायंट्स - मंगलपूर 
स्ट्रीस लिमिटेड - हांकां लुकसाण भरपार्चे म्हण, 'इकरा लाख, सत्तेचाळीस हजार 
शीं तीन रुपया दिवचे. ना जाल्यार तुमचेर आमी हायकोर्टांत रीतसर सूट फायल 
“तांणी नोटीस धाडिल्ली.'” अंजून विचारलें, “ती हाडल्या तुमी?” 
जनान फायलींतल्यान एक कागद काडून अंजू कडेन दिलो. 
“बोरकर, कसबेकर अँण्ड फडके.” अंजून कागदाच्या माथ्या कडेन आशिल्लीं 
बां वाचली. ती नोटीस वाचली आनी ताका जोडिल्लें अकावंट शिटूय वाचले. 
तूंत इकरा लाख आनी कितलेशेच रुपया - हो आंकडो कसो जाता तें तांणी 


“हातूंत तांणी दोन दिसां भितर-'' अंजून म्हणले, ““-ह्या आठय वर्तमानपत्रांनी 
तुमी दिलले ते चुकीच्या आंकड्याची दुरुस्ती करून आपणे जायराती छापल्यो म्हण 
हणलां. तांकां हो खर्च पडलो त्या जायरातींच्या पन्लिकेशनाचो. त्यो जायराती 
न्गरित्न्त्न्या तुमी?" 

“हय.'' जनान म्हणले, “आमी तांची जाहीर माफी मागून सगळ्या वर्तमानपत्रांनी 
॥ छापून दिवपाची आमची तयारी आसा म्हणय ह्या बोरकर कसबेकरांक आमी 
सांगिल्लें. पूण तितल्यांत हें प्रकरण काबार करपाची तांची तयारी ना.” 

“तांचे कडेन - ह्या बोरकर कसबेकरां कडेन उलोवणीं करपाक कोण गेल्लो?' 
अंजून विचारलें. 

“हांव गेल्लों.'' जनान म्हणलें, “पयर संजयकाकाक घेवन परत गेल्लों. कारवारी 
ते. फडकेक हांवें पळयलोच ना.” 
` “आनी मंगलपूर इंडस्ट्रीत कोणाक मेळ्ळे तुमी?" 

“तांचो पब्लिसिटी डिपार्टमंटाचो बिपीन शहा म्हण एक गुजीर सदांच आमच्या 
ऑफिसात येतालो.'' जनान म्हणले, “पूण तोवूय पाडपडिल्लो कानार केंस काडटा.” 
. अंजून ती नोटीस परत जना कडेन दिली. “म्हजे कडेन तुमी येवपार्चे कारण 
'कितें?”' अंजून एक फावट जना कडेन आनी एक फावट शुभा कडेन पळोवन 
विचारलें. 

“अंजू,” शुभान म्हणलें, “हातूंत कसलोय मार्ग काडल्यार तुर्वे - अशें सां 
हांबें तांकां. म्हणचे - धीर दिवपाक मागीर सांगलें. जॉन संजयबाबाक घेवन आमः 
आयलो - तुका मध्यस्त घालून कितेंय काँप्रोमायज करपाक जायत काय विचारपाक. | 
तूं म्हजे फ्रेण्ड म्हण जाणात ते. दिरेत तुजे कडेन गेल्यार तूं आपणाक धांवडावन घर 
भायर घालशीत म्हण जॉनाक भंय दिसलो. संजयबाबाचें म्हणणें-'” 

““हावें सांगलें शुभांगी-” जनाच्या बापोल्यान म्हणलें, “इकरा-साडे इकरा 
हो आंकडो भयंकरच जाता. जनाचे आवयच्या नांवान फोंड्यां गंगानगरा लागीं एक 
पडंग मळ आसा. आयज गोंयांत जमनीक प्रेस आयला. तें मळ घरां बांदपी एकाद्या 
काँट्रॅक्टराक विकल्यार ताचे पांच-स लाख रुपया तरी उबे जातले. आमची खांडेपारा 
भाटां, पणजे घरां, बी हेर इस्टेट आसा, पूण तांकां कित्याकय हात लायनासतना 
भायले भायर तें फोंडेंचें मळ विकून हें प्रकरण मिटोवपाक जाता जाल्यार पळय- 
म्हण तुजे कडेन फावोर मागपाक आतां आमी आयल्यांत.' 

“पूण म्हजे कडेन-' अंजू उलोवपाक सुरवात करता म्हणसर शुभान ताका मर्दीच 
हडकिलें. 

“अंजू.” शुभान मात्शें नेटान म्हणले, “पळय, तुजो जॉना वयलो राग कुशीन 
दवर. आमी सगळीं गोंयकारां इतलीच याद दवर. आमी जर एकामेकांक आदार दिलो. 
ना तर आमी गोंयकार कसली?” 

“पूण अंजनीक जनाचेर राग कसलो?”' संजयबाबान भावार्थीपणान विचारलें. 

“ती खबर तुमकां मागीर केन्नाय सांगतां.” शुभान म्हणले, “अंजू, हांव तुजे 
कडेन उलयतां. ह्या प्रकरणांत तूं आपूण लक्ष घालचें ना म्हण सांग आनी हांव तुजे 
कडेन केन्नाच उलयतां जाल्यार पळय.' 

“शुभा!” अंजून म्हणले, “अर्शे सामकें विकोपाका येवं नाका. मात्सो विचार 
कर. हाव- | 

“अंजू!'* धमकावणेचो आवाज काडून शुभान म्हणलें. 

“अंजनीबाय,”” काकुळटेक येवन संजयबाबान म्हणले, ““आमी इतलेंच मागतात 
तुजे कडेन. तुज्यान जाता जाल्यार हे लुकसाण भरपायेंत कितेंय सूट मेळोबन दिवपाक - 
जाता जाल्यार पळय. तांचेंय नाका, आमचेंय नाका. मर्दी एकाद्या आंकड्याचेर हें 
तोडपाक जाता जाल्यार पळय. पांच ते सात लाखां भितर.”” | 

अंजून सगळ्यांचेर परत एक फावट आपली नदर भोंवडायली. शुभाच्या तोंडा 
वयलो राग पळोवन तें हांसलें आनी ताणें हात जोडले, “महामाये! तशें पळोवंक 

म्हाका भंय दिसता. जना, त्या वकिलांनी - बोरकर, कसबेकर, 
= दिल्ली पंदरा दिसांची मुजत केन्ना काबार जाता?! 

“परवां.'' जनान म्हणले. 

“तूं फाल्यां सगळी कागदपत्रां घेवन-'' अंजून म्हणलें, “सकाळर्ची इकरां वरां 
म्हज्या ऑफिसांत येवन म्हाका मेळ. साडे इकरांक म्हाका ऑफिसांतल्यान 
वचपाचें काम आसा. कागदपत्रां सगळींच हाड. तुमी छापिल्ल्यो चुकीच्यो 
पसून. सगळें.' 

तांकां भायर वतना दारा कडेन पावोवपाक गेल्ल्या अंजून म्हणले, “'संजयबाब, 
जाता तितलेंय हांव करतां, पूण सगळीच कामां आमकां जाय तर्शी जातलीं 
सांगपाक येना - जाणातच तुमी.” 


भेट जावन पंदरा एक दीस जाले आनी कांय एक खबर ना म्हण जना नेवरेंकार 
जाल्लो, पूण तातूंतले तातूंत कोर्टाचो बेलीफ येवन, समन्साचेर आपली 
घेवन, गेलो ना म्हण ताणें समाधान मानून घेतलें, पूण डेमोक्लीसाची आपले 
वयर एकाच केंसान हुमकळपी ही तरसाद ताका सुखान दोन घांस खावपाक 


आनी अचकीत ही खबर एक दीस परत परगटली. सकाळीं घरांतल्यान भायर 
सरता आसतनाच ताका एक अपशकून जाल्लो. ह्या दिसांनी कोणय बायल विधवा 
जाल्यार केंस तासून बोडकी जायना, पूण तेंडुलकर मास्तराची आजी, पयलींच्या 
युगाचे एक स्मारक म्हण, केंस तासून आपलें बोडकेपण सांबाळटाली. मोटारीत 
बसपाक म्हूण जना घरांतल्यान भायर सरलो आनी ही तेंडुलकराची आजी म्हऱयांत 
आयली. आयली इतलेंच न्हय - तिणें ताचे कडेन ताची आवय ह्या दिसांनी येवपाची 
आसा काय विचारलें. ताणें 'ना' म्हण सांगतकच, ती आयल्यार आपल्याक एक 
रकाद धाड म्हण सांगून गेल्ली बाबडी. ते आजीबायची जनाक काकुळट दिसतालीच, 
पूण मना वयल्या पुर्वापार संस्कारांनी तो बरोच खंती जाल्लो. 
„ ऑफिसांत भितर येवन कदेलार बसता म्हणटा आसतना ताका हे समजुतीच्या 
खरेपणाचो प्रत्यय आयलो. तांच्या क्रिएटिव्ह डिपार्टमेंटाचो क्रिएटिव्ह डायरेक्टर - 
दीनानाथ पेंढारकर - भितर येवन बसलो आन आपूण काम सोडटां म्हण रेजिग्रेशन 
नोटीस दिली. “आतां जमत नाही, साहेब पूर्वीसारखं.' ताणें म्हणलें, “थोरल्या 

साहेबांनी मला कामावर घेतलं ते ही अँड एजन्सी स्थापन झाली त्या दिवसा पासूः 
पण आतां थकलो मी. आतां पूर्वीसारखं काम होत नाही आणि हरामाचा पैसा 
कसा घेऊ?” 

परत दार उक्तें जावन आनीक कसली पनवत उपस्थीत जातली म्हण जनाद 
धाकधूक लागिल्ली. इतल्यांत प्यूनान भितर येवन सांगले, “एक बाई आणि एक | 
बुवा आली आहेत आपल्याला भेटायला.” 

“कार्ड बी कितेंय दिलें ना तांणी?'' जनान विचारलें. 

तकली खरपीत प्यूनान सांगलें, “नाही साहेब.” 

“धाड. धाड तांकां भितर.'' जनान ताचेर तिडकूनच सांगले. र 

अंजू आनी एक जाणटो मनीस भितर आयलीं आनी जना सट्ट करून उबो 
रावलो. | 
सगळीं जाण कदेलांचेर बसले उपरांत अंजून म्हणलें, “मिस्टर नेवरेंकर, हे 
मणीपालचे मिस्टर माधव प्रभू, मंगलपूर इंडस्ट्रीस लिमिटेडाचे चॅरमन आनी मिस्टर 
प्रभू, हे ह्या ट्रायंफ रीच पब्लिसिटीचे मॅनेजिंग पार्टनर, मिस्टर जनार्दन नेवरेंकार.'” 

शेक हॅण्ड करता आसतना जनान हांसून म्हणलें, “वेरी ग्लॅड टू नो यू, सर.” 

“हे खेपे तरी वळखीची याद दवरात.'' माधव प्रभून म्हणले, “तुमी पयली 
म्हाका मेळिल्ले ते म्हाड्डोळा. म्हाळशेंच्या देवळांत. गौरीशबाबाची आनी म्हजी 
- त्याच बराबर तुमचीय आनी म्हजी म्हणात तुमी - पयली भेट थंयच जाल्ली. 
मागीर गौरीशबाबाची आनी म्हजी इश्टागत वाडत गेली. आमकां दोगांकय एकूच 
पिशें आशिल्ले - कोंकणीची उदरगत करची आनी संविधानाचे आठवे वळेरेंत तिका 
फावो जाल्लें मानाचे स्थान दिवचें. ह्या कामाक लागून दोन फावटी आमी बरोबर 
दिल्लीक पसून गेल्ले आनी म्हर्जे पब्लिसिटीचें काम पसून हांवें गौरीशबाबा कडेनच 
सोंपयलें. आरे! पूण तुमी म्हाड्डोळाच उरले. तेन्ना तुमची पिराय तीन वर्सा. तुमचे 
बराबर आनीकय दादले, बायलो, भुरगीं आशिल्लीं, पूण म्हाका घट्ट याद उरली 
ती गौरीशबाबाची. ताचे घरकान्नीची आनी तुमची. तुमचें नांव तुमच्या आज्याच्या 
नावां बयल्यान दवरलां आनी पळोवपाकूय तुमी तांचे सारकेच दिसतात म्हणटाले 
गौरीशबाब. 

अजून पसून माधव प्रभून साडे इकरा लाखांची खबर काडली ना म्हण जनाक 
मनाक ल्हव दिसतालें, पूण ताचो हुस्को सामको वचूंक नासलो. एके वरेन ओली 
जाल्ली वाऱयांत उडयिल्ली खापटी कशी पडत काय? ओली काय सुकी? 

| अंजूच्या उतरांनी ताका कितें तें कळपाचें आसा कशें दिसलें. 
“माधवमाम,'' अंजून म्हणलें, “ताक्का कसले तें सांगून कण्णा एकांताक. पाप, 
लांबयत दवरला बाबड्याक.'' 

“हें म्हजे कडेन मंगळुरी कोंकणी भाशेन उलयता म्हण हांव ताचें सांगणें 
माधव प्रभून म्हणले, “ एक फावट कितें जालें? हांवें अमेरिकेक सावन येतना 
चड प्रेसाचो निकॉन कॅमेरा हाडलो साडेपांच हजार रुपयांचो. सहारा अँरपोटचिर 
एक मालक्रियाद मराठी उलोवपी कस्टम ऑफिसर आशिल्लो. ताणें म्हाका 
कॅमेराचेर टू हंड्रेड सेवेंटी फायव्ह पसँट ड्युटी भरची पडटली म्हण सांगले. 
आयकना पाडपडिल्लो. कस्टम ड्युटी तुका चड दिसता जाल्यार राजीव 
गांधींक वचून सांग म्हणूंक लागलो. बरो मनीस राजीव गांधी. हय. हांव त्या 
कॅमेर्‍याचें सांगतालों. चुकून म्हजी नदर दुसर्‍या एका कस्टम ऑफिसराचेर पडली. 
गोंयचो - मडगांवचो तो. ताच्या बापायची आनी म्हजी बरी वळख आशिल्ली. 
हां! परेश! हांव वचून परेशाक मेळ्ळों. कोंकणी उलयलो. बापायची वळख सांगली 
आनी त्या परेशान त्या मराठीवाल्याक त्या कॅमेऱ्याची किंमत फ्री - अलावन्सा भितर 
घरपाक लायली आनी एक पयसो पसून घेनासतना म्हाका कॅमेरो फ्री व्हरपाक दिलो. 
'कित्याक लागून हें? कोंकणीक. तोय कोंकणी उलोवपी. हांवूय कोंकणी उलोवपी. 
हे अंजलीन - न्हय - अंजनीनय तेंच केलें. म्हजे कडेन मंगळुरी कोंकणी उलोवपाक 
लागलें. थंय लागींच केशव पै बशिल्लो. आमकां दोगांकूय दिसलें - ही चली 
मंगळूरची - म्हणजे सावथ केंनराची. कार्कळ, उडपी, कुंदापूर अशी सगळे कडेन-” 
` “माघवमाम,'' अंजून म्हणले, “सांगून सोडी ताक्का. एककंतांक. नर्व्हस जावून्‌ 
'कश्शी बसला पळे तो." 

“मिस्टर जनार्दन नेवरेंकार,'' माधव प्रभून म्हणले, “आमी बोर्ड ऑफ 
' डायरेक्टरांनी थारायलां - हे खेपे आमी तुमचे कडल्यान लुकसाण मागलां तें माफ 
करचे, पूण तुमकां सांगतां - तुमी केली ती चूक. भयंकर चूक आनी आनीक अशे 
केन्नाच करू नाकात. एक फावट हांव तिर्थळ्ळी गेल्लों. थंय-'' 

„ ““माघवमाम,'' अंजून तांकां याद केली, “'तुक्का साडेकिरांक बॅलार्ड इस्टेट 
बोचका म्हणटाले न वे तूं? साडेइकरा जावून दोनी मिनीट जालीं.” 

“आरे!” माधव प्रभून घड्याळी कडेन पळयलें आनी ताट्ट करून तो उठलो. 
“मिस्टर नेवरेंकार हांव वतां. हे खेपे तुमकां सोडटात पूण परत अशें केन्नाच करूं 

नाकात. म्हजे कडल्यान चुको जाल्यात. ना अशें न्हय. बेंगळूर आमी 

“माधवमाम!'' अंजून घडयाळीक पळयत म्हणले. 

“हय! हय!'' माधव प्रभून म्हणलें, “येतां हांव.” 

माधव प्रभू दार उक्तें करून भायर गेलो आनी किते तरी भशेन 
करून परत भितर आयलो. “मिस्टर नेवरेंकार,”” ताणें म्हणले, “आमचे हेड 
मणिपाल. पूण मंगलपूराचें रजिस्टर्ड ऑफिस मुंबय. आमी निर्णय घेतलो, तो 
ऑफ डायरेक्टरांचे मिटिगेंत घेतलो. पयरच मुंबयंत तुमी त्यो चुकीच्यो जायराती 
तांचो खर्च तुमी दिवपाचो. मागीर आमी जायराती छापल्यो तांचो खर्च आमी दिवपाचो. 
आनी दुसरे क्लेम्स काँपेन्सेशन दोगांनीय करपाचे नात. बरें येतां हांव.” 

तो दार उक्तें करून भायर गेलो आनी रोखडोच परत आयलो, “मिस्टर नेवरेंकार”” 
ताणें म्हणले, “हे अंजलीक - न्हय - अंजनीक ताका जालो तो खर्च तरी दिवन 
उडयात. ताका लागून सुटले तुमी. कितलो त्रास काडले ताणें! आनी पेंत्रॉल कितलें 
म्हारग जालां आतां! तेन्ना - बरें! येतां हांव.'' 

दार उक्तें करून तो मोगाळ भावार्थी जाणटेलो भायर गेलो आनी तो गेलो त्या 
दाराक मायेस्त नदरेन अंजू पळयत रावलें. 

“'अंजू-'' जनान विचारलें, “कितें-'' 

“मिसेस भाटीकार.” अंजून ताची चूक दुरुस्त केली. 

“मिसेस भाटीकार.” जनान विचारलें, “कसली जाद्‌ केली तुवें? म्हाका दिसले.” 

“जादूगार आपणें जादू कशी केली तें केन्नाच सांगना.” अंजून म्हणले, “फकत 
जादू करून दाखयतात.'' 

“पूण अंजू-'' जना म्हणटालो, “आय मीन मिसेस भाटीकार-'” | 

“म्हाका आतांच एक अपॉयंटमॅण्ट आसा.'' अंजून म्हणलें, “म्हाका ह्या कामाक | 
खर्च आयलो - ताचें बील फाल्यां धाडटां तुमकां. गूडबाय, मिस्टर नेवरेंकार.”” 

अंजू भायर गेलें त्या दाराक जना पळयत रावलो. ताका सादे थॅक्स दिवपाची पसून | 
संद ताणें ताका दिवंक नाशिल्ली. पु 


अर्देशीर सेटलवाड चिंतेस्त नदरेन ताच्या मेजा बयल्यान बशिल्ल्या तिगां कडेन + 
पळयतालो. पयल्याच घपक्याक माधव प्रभून तांचें येवप कित्याक तें सांगून उडयिल्लें | 

फेनिक्सांतलें काडून ट्रायंफांत कामाक लावपाक. 
तांचीं नांवां बी सांगून तांणी सेटलवाडाक आपली वळख करून दिली. दावे 
बशिल्लो तो मिस्टर संजय नेवरेंकार. तो चडशें उलयनासलो, पूण ताचे दोळे 
- “अंजू आमकां दी.” मदीं बशिल्लो तो मिस्टर माधव प्रभू - कितलेशेच 
डायरेक्टर, जावं चॅरमन, तोच चड उलयतालो - चड म्हणचे चडच. 
बशिल्लो तो मिस्टर शानभाग - माधव प्रभूचो पी.ए. आपल्या बॉसार्चे 
चड जाले, जावं ऐन आख्यान सोडून तो आडकथा सांगूंक लागलो तर ताका 
लावन बॉसाक गाडी परत लायनीर हाडपाक लावप - इतलेंच ताचें काम काय 
- अशें सेटलवाडाक दिसलें. 
“अंजली म्हणजे एक 'फायंड', हातूंत दुबाव ना.” माधव प्रभून म्हणलें, “तें 
आयिल्लें म्हजे कडेन एका कामाक - जनार्दन नेवरेंकाराक हात दिवपाक, पृण तें 
थंय - मणिपाल - आयलें तेन्ना ताका कळ्ळें - जनार्दनाच्या पिशेपणान ताणें म्हजें 
गुडवील वगडायलां आनी हांव ट्रायंफ रीच पब्लिसिटीक म्हर्जे काम केन्नाच दिवचों 
जा. हांवें मुद्राक म्हर्जे काम दिवपाचें थारायिल्लें. पूण हे अंजलीन म्हजे ब्रेन-वॉशिंग 
करून फेनिक्स क्रिएटिव्ह कन्सल्टंटाक - तुमकां - म्हर्जे काम दिवपाक लायलें. शी 
इज अ लायव्ह अँण्ड अ टॅरिफीक परसुएडर. हांगा बिपीन शहा, म्हजो पब्लिसिटी 
मॅनेजर, मंगलपूर लिमिटेडाचीं उलोवणीं मुद्रा कडेन पक्की करीत म्हण तिणें म्हाका 
मणिपालाक सावन ताका फोन करपाक लायलो आनी दुसर्‍या दिसा आपले गाडयेन 
म्हाका किडनॅप करून मुंबय हाडलो. हरशी म्हाका मणिपाल खूब कामां आशिल्लीं. 
पदरा तारखेक - काल जालें तें - म्हज्या भाच्याचें लग्र आसलें. भाचो म्हणजे 
त्रिविक्रम, उषाचो चलो. म्हजे भयणीचें. चली - व्हंकल - गिरेस्त घराण्यांतली. 
बासुदेव हेगङ्याची -'' 
ताचे पी.ए.न ताका हात लावन कुरू केली आसूंक जाय. माधव प्रभू परत लायनीर 
आयलो - “कितें म्हणटालों हांव? हय. अंजलीची खबर. शी इज अ लायव्ह वायर. 
म्हाका हांगा हाडलो. म्हजो पब्लिसिटी अकावंट तुमकां दिवपाक लायलो. म्हाका 
रेलिफोनाचेर टेलिफोन करून सगळ्या आमच्या डायरेक्टरांक जमोवपाक लायले 
' आनी नेवरेंकाराक मेकळो करपाक लायलो. ही वॉज टेकन ऑफ द हक. नो! शी 
स्मायल्ड स्वीटली, आरग्यूड, प्लिडेड, एंटाइयस्ड अस ऑल. अँण्ड मेड अज टेक 
हीम ऑफ द हक. मिस्टर सेटलवाड, आय काँग्रेच्युलेट यू ऑन हँगिंग सच अ 
चंडरफूल गर्ल ऑन युवर स्टाफ." 

“इतलेंय आसून-” सेटलवाडान म्हणलें, “तुमी म्हाका - 
सांगतात. 

“दुसर्‍्याक न्हय, दुसर्‍याक न्हय,” माधव प्रभून म्हणले, “ट्रायंफ 
तुमकां अंजली इज एन ऑनमिंट. टू ट्रायंफ शी इज अ नेसेसिटी फॉर 
मिस्टर सेटलवाड तुमी स्वता म्हणचे एक रॉक ऑफ जिब्राल्टर. खंबीर. 
ट्रायंफ म्हणचे तुफानांत सांपडिल्ली, एस.ओ.एस. सिग्नल धाडपी, एक 
तिका येदे वेळार जर एकाद्रो कापाझ कॅप्टन सांपडलो ना तर, तर गुडबाय ट्रायंफ 
आर.आय.पी. 

सेटलवाडाचें मन हे खबरीक व्हडलोसो वालोर दिवपाक तयार ना हें ताच्या 
वयल्यान दिसून येतालें. माधव प्रभूक दिसलें आपल्याक आनी थोडेंशें उलोवर्चे 
पडटलें. | 

“ट्रायंफ पब्लिसिटीची थापणूक केल्लो मनीस-”” माधव प्रभून म्हणले, ““-म्हणचे है 
म्हजो लागींचो एक इश्ट. आमची एकामेकांचेर खूब माया आशिल्ली. ताचे 
पब्लिसिटींत काम दिल्यार आयज तेवीस, चोवीस वर्सा जातलीं. ते भायर आमी 
दोगूय कोंकणीचेर मोग करपी, कोंकणी खातीर वावुरपी. आमी कोंकणी संविधानाचे 
आठवे वळेरेंत घालपाक लावपाक बराबर दिल्लीक पसून गेल्यात, पूण दिल्ली 
म्हणचे एक जात्रा. गर्दी. कोण कोणाची खबर घेना. आमकां ताका मेळचें पडलें - 
तो काळे वकल लायता तो - निरुपेगी मनीस. हांव-”” 

शानभाग परत इशारों केला आसतलो. पूण माधव प्रभून गाडी परत लायनीर 
हाडली. 

“म्हणजे -' ताणें म्हणलें, “गौरीशाचेर ट्रायंफ कंपनी बरी आशिल्ली. ताणें 
थापणूक केल्ली ट्रायंफ कंपनी बरी चलची अशी म्हजी इत्सा, पूण जनार्दना कडेन हें 
काम जमपार्चे ना. थंय हें अंजलीच जाय. ट्रायंफ जर साल्वार करतले तर अंजलीक | 
थंय व्हरून ताच्या ताब्यांत ती एजन्सी दिवची पडटली.”” 

येदो वेळ ओगी बशिल्ल्या संजयबाबानय आपलें तोंड उगडलें. “मिस्टर सेटलवाड, | 
ट्रायंफ म्हणचे एक फॅमिली पार्टनरशिप-विधवा बायल. हरशीं भांगर बायल ती, पूण " 
वेपाराचें तिका कांय कळना. जना भुरगो बरो, पूण भावार्थी, कल्पनांच्या राज्यांत | 
वाबुरपी, सुंदरकायेचें पिशें आशिल्लो. ताच्यान ट्रायंफ एजन्सी कशीच चलोवपाक | 
जावची ना. पूण एजन्सीक जाय अंजली भाटीकार.” | 

“हां! हां!” माधव प्रभून म्हणले, अंजली न्हय, अंजनी! अंजनी भाटीकार!” 

र त्या इकरा-बारा लाखांच्या फटक्यांतल्यान-'' संजयबाबान म्हणलें 
- आमकां कशे वांचयले तें अजूनय म्हाका सारके कळूंक ना. पूण हांच्या - 
ध अंतस्कर्णाक ताणें मायेचो झरो फोडलो आनी तांणी उदार मनान 
1 त्या संकश्टांतल्यान वांचयले. अंजूची तोखणाय करता तितली थोड़ी. 
“मिस्टर नेवरेंकार, मिस्टर प्रभू,” सेटलवाडान म्हणले, “'वेपारांत आमकां 
हीत पळोवचें पडटा. म्हाका आमची कंपनी कशी व्हड जातली तितलेंच 
पडटा. म्हाका तुमचे विशीं सिंपथी दिसता, पूण ट्रायंफ कंपनी वांचयल्यार 
फायदो कसलो तें म्हाका कळना. तातूंतले तातूंत अंजूचो - मिसेस अंजनी 
- तरी फायदो आसल्यार विचार करपाक येतालो, पूण म्हाका आमकां 
हातूंत फायदो आसा अशें दिश्टी पडना." 

_ “माधवबाब,'' संजयबाबान कोंकर्णीत माधव प्रभूक सांगले, “आमी अंजूची 
येदोळ थारायिल्ली, ती मात्शी सांगात तांकां. तुमी सांगल्यार ताका मात्सो 
फोर्स चड येतलो.' 

एक मिनीटभर कोणूच उलयलो ना. मागीर माधव प्रभून उलोवपाक सुरवात केली 
° “मिस्टर सेटलवाड, हातूंत एकाद्रो तुमचो फायदो नासत, पूण खात्रेन अंजूचो 
फायदो आसतलो. जनार्दन, हे संजयबाब आनी हांव एकठांय बसून येदोळ हे विशीं 
इल्यल्यात. आमी थारायिल्लें अंजनीक म्हयन्याक पंदरा हजार रुपया पगार, ते भायर 
सदांचीं पर्कस्‌ - फ्लॅट, मोटार, ड्रायव्हर. 

ते भायर ट्रायंफ पन्लिसिटीच्या फायद्यांतलो शेंकडो वीस टक्के फायदो ताच्या 
मॅनेजमेंटा खातीर दिवचो. कमीत कमी ताणें ट्रायंफ कंपनीत पांच वर्सा मॅनेजमेंट 
करपाक जाय. म्हज्या कानार एक अशीच उडटी खबर आयल्या - तुमी अंजलीचेर 
¬ न्हय - अंजनीचेर तुमचें चली कशी माया करतात. ताचेंय हातूंत बरें जातलें - 
अंजनीचें - तुमचे चलयेचें. विचार करून पळयात आनी फाल्यांच किते तें म्हाका 
सांगात. परवां सकाळचे फ्लायटीन हांब मंगळूर वतलों आनी थंयच्यान मणिपाल.' 


र 

तेदूस सांजेची घरा वचपाक सेटलवाडाक आनी अंजूक सात वरां जालीं. स वरांचेर 
तीं उलोवपाक लागिल्लीं. तीं उलोवणीं मदीं थांबयनासतना वरभर चलतालीं. 
'फुसलावप, समजावन उपदेश करप - जालें. मोट्ट्यान न्हयकार दिवप, रडप, 

दोळ्यांतल्यान दुकां काडप, अडचण सांगप - जालें. अंजून लज कुशीन दवरून 
जना आपणाक आपल्या हांतरूणाचेर ओडपाक सोदता. आतां आपूण आयतेंच ता 
तावडेंत सांपडटलें - म्हणय सांगलें. | 
सात वरांचेर उठचे पयलीं अंजून मात्शें तापूनच म्हणले, “बरें तर. हांव ट्रायं 
पब्लिसिटींत वतां. पूण सर, एक याद दवरात, हांव अन्नाक जागपी मनीस. आः 
शाल बी कंप्लिटली लॉयल टू ट्रायंफ अँण्ड जनार्दन नेवरेंकार. आपणें इतलेंय हे | 
चलये खातीर केलें आनी - अनग्रेटफूल रेच्च! - हें आतां म्हजे आड कामां करता / 
पिरसी करता. म्हजे क्लायंट फारायता - असलें कितेंय तुमी म्हणपाक जायना.” 


ट्रायंफ पन्लिसिटींत काम करपाक लागतकच तीनच म्हयन्या उपरांत अंजूक तकल 
वयर करून पळोवपाक पसून फुरसत मेळनासली. ट्रायंफांतल्या निरुपेगी, प 
कदेलां गरम करपी, लोकांक ल्हव ल्हव पयस करप, जावं तांकां राजिनामो दिवपाक 
लावप, ना जाल्यार तांकां लम्पसम कॉम्पेन्सेशन दिवन रिटायर करप; नवे तरणाटे- 
काम करपाचे उमेदीन भरिल्ले; जावं आंगांत कसब आशिल्ले. अणभवी. मध्यम 
पिरायेचे मनीस; एक चवसठ वर्सांचो जाणटो पसून - ताका मेकअप करपाचें कसब 
आंगांत आसा म्हणून - असल्यांक कामार घेवप - हातूंतच ताचो वेळ वतालो. पांच 
नवे अकावंट्स ताका मेळिल्ले. “पूण “ऑल आवट एफ्फर्ट' करचे पयलीं एक दीस 
तरी मेकळें भोंवचें - खार वचून शुभाकय मेळून येवचें - आशें ताणें थारायलें. 

“कितें कशे चल्लां तुजें?”' शुभान विचारलें. 

“चल्लां बरें.” अंजून म्हणलें, “पूण कामाचो आवाठ पळयल्यार दिसाक आनीक 
तीन वरां तरी सुबेज आसचीं आशें दिसता.” 

“अजू.” शुभान विचारलें, “म्हाका एक सांग. त्या पाडपडिल्ल मंगलपूर काय 
कसले कंपनीन जॉना कडल्यान बारा लाख रुपया डेमेजिस क्लेम केल्ले. तें प्रकरण 
कशे मिटयलें तुवे?'' 

अंजू हांसलें, '“हांबें तें कशें मिटयलें म्हणटाले संजयबाब? जावं जॉन?” 

“संजयबाब तोंड भरून तुजी तुस्त करतालो. जॉनय अजाप जाल्लो. तुवें ती 
कशी केली म्हण म्हाकाच ते दोगूय विचारताले. पूण हांव तरी खंय जाणा? करें 
केलें तुवें?'” 

“कोणा कडल्यान ताचेर चेपण हाडल्यार काम जातलें, कोणा कडल्यान वजन 

ल्यार बरें - हें हांवें पयलीं पळयलें. हातूंत गुरूकिल्ली आसा ती मंगलपूर 
डस्ट्रीसाचे चॅरमन माधव प्रभू हांचे कडेन आनी ते मणिपाल रावतात हें हांवें पयलीं 
दून काडलें. मागीर म्हाका याद जाली - माधव प्रभू हे कोंकणी भाशा मंडळांत 
इगांवां घडोवन हाडिल्ल्या एका संमेलनाचे अध्यक्ष जाल्ले. हांवें रोखडोच मडगांव 
का कोंकणी मोग्याक फोन लायलो आनी ताणें म्हाका सांगलें मंगलपूर इंडस्ट्रिसाचो 
$ कारखानो कारवार सावन सात किलोमिटरांचेर आसा आनी तातूंत स्वाती तांबा 
आमचे कॉलेजींत आशिल्ले तें - थंयच्या ऑफिसांत काम करता. तितलेंच न्हय - 
बाती तांबा हें आतां स्वाती प्रभू जालां आनी ताचो घोव माधव प्रभूचो पूत. दुसरी 
मेळ्ळी - जॉनाचो बापूय, गौरीशबाब, हो मोटो कोंकणी भकत आनी माधव 
भू हो एक ताचो लागींचो इश्ट. हांवें मागीर वेळ केलो ना. कारवारा स्वातीक हांव 
येतां म्हण फोन केलो आनी गाडी घेवन कारवारा गेलें. थंय स्वातीक म्हजे गाडयेंत 
छी आनी गाड़ी व्हेली मणिपालाक. स्वातीन म्हाका पयलींच सुचोवणी दिल्ली - 
[चो मांव पिसो कसो उलयता, पूण सत्तरी हुपल्यारय ताची तकली चलाख आनी 
ख घारेची आसा. तो कसोय उलोवं, पूण ताच्या पिशेपणाच्या मतांनी कोट्यांच्यो 
त उन्यो जाल्यात. उलयतां उल्यतां ताका आडकथा सांगपाची संवय आसा. 
वरिकूय माधव प्रभू म्हणचे एक जिनीयस. 
“मणिपाल हांव उलयलें. स्वातीक उलोवपाक लायलें आनी माधवबाबाक गाडयेंत 
घालून मुंबयची वाट धरली. वाटेर स्वातीक कारवारा सोडलें आनी माधवबाबाक 
मुंबय हाडलो. मुंबय मंगलपूर इंडस्टिसाचें रजिस्टर्ड ऑफिस आसा. चडशे डायरेक्टर 
मुंबय रावपी. एकटोच पुण्याचो. तांची सगळ्यांची साटलीपोटली बांदली आनी 
'थाराव पास करून सयो घेतल्यो. शुभा! बायलांक 'द वीकर सॅक्स' म्हणटात. म्हाका 
दिसता बायलांक करपाक जाता तें दादल्यांक करपाक जमचें ना. ते भायर बायलांचें 
एक निमाणें पर्जन्यास्त्र आसा न्हय. ताचोय हांवें सदळ उपेग केलो 
दोगी खूब हांसलीं आनी अंजून शुभाक दोन जिन अँण्ड सिट्रा करपाक लायली 
डिंक्साचे घोंट मारतां मारतां शुभान अंजूक विचारलें, “जॉन वेपारांत सामकोच 'ढ 
'काय ताची तुका ट्रायंफांत कसलीय मजत जाता गो? 
९ “ना.” अंजून म्हणलें, “तो 'ढ' न्हय. ताका तकली आसा ती चित्रां काडपांत, 
'कॉपीरायटिंगांत, विज्युअलायजिंगांत. आमचो पेंढारकर म्हण एक जाणटोसो मनीस 
ह्या सॅक्शनाचेर आशिल्लो. ताणें राजिनामो दिलो आनी तो जागो हांवें वेकंट दवरला 
आनी दोन म्हयन्यांनी जॉन म्हजे अपेक्षेत पास जाल्यार ताका हांव क्रिएटिव्ह 

डायरेक्टर करतलें म्हणटां.'' 

“आवयस!”” शुभान म्हणलें, “जॉन म्हणजे ट्रायंफाचो मालक आनी तूं प 
नोकर. तूंच ताका आपूण हें काम करपाक लायतलें म्हणटा मगो.” 

अंजू हांसलें, पूण जनाच्या आंगांतल्या गुणांचो पत्तो ताका कसो लागलो हें अंजू 
शुभाक सांगले ना. 

अंजू ट्रायंफांत काम करपाक लागल्यार म्हयनोभर जाल्लो. अंजून सगव 
ऑफिसाचो, कॅंबिनांचो चेरो बदलून उडयिल्लो. एक दीस ताका दिसले, जनाचेंय 
कॅबिन नितळ करपाक जाय. एक दीस ताणें ताचे कुडींत पांय दवरलो तेन्नाच ताका 
दिसलें - जनाचो बापूय थंय काम करतालो. तेच पोरणे अवस्थेंत ती कूड आसा. & 
जॉन फकत ट्रायंफाचो मालक म्हण त्या कॅबिनांत बसतालो. कंपनीचे कसलेंच काम | 
करिनासलो. अंजूक दिशिल्लें कुडींत बसून तो पेपर जावं मासिकां वाचता आसतलो, | 
पूण ताका एकूय मासीक ते कुडींत पळोवपाक मेळूंक नासलें. फकत तीन-चार | 
खबरांपत्रां अशीं तशीं कोनशांतल्या एका फायलिंग केंबिनेटाचेर उडयिल्ली. तारणे | 
ताका कितें करता तें करात - झक मारात - म्हण एक किरिस्तांव चेडूं टायपिस्ट । 
ताका ताचे सकयल काम करपाक दिल्लें. ताणें त्या टायपिस्टाक आपोवन विचारलें ! 
- बॉस तुका कसली पत्रां टायप करपाक दिता? - ताणें म्हणिल्लें - ताणें म्हाका 
पिल्ले आनी रेड्डी हांचीं पत्रां टायप करपाक सांगल्यांत. बॉस पत्रांच बरयता. 

“तो दीसभर कुडींत आसता?” अंजून विचारलें, “किते करता तो दीसभर?” 

“बरयत आसता. चित्रां काडटा.'' त्या चेडवान सांगिल्लें. 

“किते बरयता?'' अंजून विचारलें. [ 

“कादंबरी बी जायत.” त्या चेडवन सांगिल्लें, “कितलींशीं एक्सरसायज बुकां | 
भरल्यांत ताच्या बरपांत. तो कितें बरयता तें म्हाका कळना. तो इंग्लीश न्हय, मराठी 
बी बरयता जायत.” 

मात्शें रावन ताणें परत म्हणिल्लें, “इंग्लिशूय बरयता तो. जायराती बरयता. 
आमच्योय जायराती वेगळे रितीन बरयता. तांकां चित्रांय काडटा.” | 

अंजू एक दीस केरळांत धाडपाक एक ऑफिसर जाय आसलो. ताणें जनाक - 
ताका वचपाक जायत काय म्हण विचारिल्ले आनी जना 'एका पांयांर' म्हणटात तसो 
वचपाक तयार जाल्लो. 

“तू एर्नाकुलम गेलें तेन्ना थंय लागींच माटणचेरींत केळकर म्हण महाराष्ट्रीय 
'एसेनशल ऑयल' तयार करपी आसात. तांकां जायरातबाजीचें म्हत्व पटोवन दी | 

तांचे अकावंट्स आमकां मेळटात जाल्यार पळय. तुका मराठी येता. मराठीनच 
तांचे कडेन. खूश जातले ते. थंय सगळे मल्ल्याळी न्हय?” 
- जनान गेले बराबर अंजून ताचे कुडींत वचून तो कितें बरयतालो तें पळयलें. 
मराठीन बरयतालो तीं सगळीं पुस्तकां “हार्ड पॉर्न'. इंग्लीश दोन-चार 'पोर्नो' काणयो 
आशिल्ल्यो. पूण इंग्लिशींत ताणें चड बरयिल्लें तें तांचेच क्रिएटिव्ह डिपार्टमेंटान 
केल्ल्या जायरातींचें “रिमेक्स'. दरेक जायराती खातीर एक चित्रय काडिल्लें. टीव्ही 
कमर्शियलांचें परिक्षण करून तातूंत अमकी सुदारणा करूंक जाय आसली अशें ताणें 
आपलें मतय बरोवन दवरिल्लें. पोजडें जावं, धंद्याचे जावं, दुसऱ्यांनी काडिल्ल्या 
कमर्शियलाचें परिक्षण जावं - जनाच्या दरेक बरपांत नवसाण आशिल्ली. ताचें दरेक 
बरोबप निमाणें पान सोंपसर वाचीन दिसतालें. 

जना केरळ सावन आयलो, पूण रित्या हातांनी. अकावंट्स जिखून हाडपांत ताका 
येस मेळूंक नासलें. अंजून जनाक दुसऱया दिसा सावन तांच्या अपोलो स्ट्रीटाचेर 
आशिल्ल्या क्रिएटिव्ह सॅक्शनांत काम करपाक लायलें आनी सेंट झेवियर्स कॉलेजींत 
अरपी क्रिएटिव्ह रायटिंग शिकोवपाच्या सांजेच्या क्लासींनी ताका वचपाक लायलें. 

एक म्हयनोभर ताच्या कामा कडेन बारीक लक्ष दिवन राविल्ले अंजूक ताची 
हुशारी, नवे विचार करपाची रीत, ताच्यो टवटवीत जित्यो कल्पना, बरोवप, चित्रां, 
बी पळोवन अंतस्कर्ण आनंदान, गर्वान, भरून आयले. आनंद जना विशीं आनी गर्व 
आपल्या स्वता विशी. 

ताणें ही खबर मागीर शुभाक सांगली आनी एक संस्कृत सुभाषितय म्हणून 
दाखयलें. “अमंत्रम्‌ अक्षरं नास्ति। नास्ति मूलमनौषधम्‌। अयोम्यो पुरुषो नास्ति। 
योजकस्तत्र दुर्लभ:।।' 

““कोंकणीन सांग.'' शुभान म्हणलें, “तुजी ही गिर्वाण वाणी हांवूय शिकिल्लें, पूण 
आतां मात्शी कळमेल्या.'' 

“ताचो अर्थ असो-'' अंजून म्हणलें, “ज्या अक्षराचो उपेग करप जायना, असलें 
अक्षर ना. ज्या मुळाचो वखद म्हण उपेग करपाक जायना, असलें मूळ ना. ज्या 
मनशाचो कसलोच उपेग करपाक जायना असलो मनीस ना. मेळपाक कुस्तार तो 

, ह्या सगळ्यांचो उपेग करपाक जाणा जाल्लो. म्हजे फाटीर मात्शी शाबासकी दी." 


शुभा अंजूचें नवें घर सोदतालें. ए-रोड, पारिजात, चवथी माळी, फ्लॅट नंबर इकरा. 

शुभान बेल दामली. 

“बाई आहेत का?” शुभान वावराडेक विचारलें. 

“आहेत ना.” सरूबायन म्हणले, “आत या ना. झोपल्या होत्या जराशा. 
सांगते त्यांना.” 

सरूबायन दाखयिल्ल्या मोव गुबगुबीत कदेलार शुभा बसलें. सरूबायन 
आपयिल्लें अंजू रोखडेंच सालांत आयलें. अंजूचे केंस पिसुडिल्ले भशेन | 
आनी न्हिदेंतल्यान उठयिल्ल्यान दोळेय जड दिसताले. 

“'कितें, न्हिदिल्लें गो?” शुभान विचारलें. 

“हय.” अंजून म्हणले, “मात्शें आड पडिल्लें. आयज म्हाका सुसेग घेवपाक 
मात्सो वेळ मेळ्ळो. तूं हांगा पयलेच खेपो येता न्हय? कशे आयलें तूं?” | 

“आमची शेजान्न - मिसेस मल्होत्रा - गाडी घेवन हेवटेन येवपाची आशिल्ली.'' _ 
शुभान सांगलें, “म्हाकाय गिरगांवां एके इश्टिणीक मेळपाचें आसलें. तुजी मात्शी 
खबर घेवया.”” | | 

““गिरगांवां?'' अंजून अजापान विचारलें, “हे चर्चगेट. बरें फातपँच्यान गोंय लार्गी 
केलें मगो तुवें.”” | 

“मिसेस मल्होत्रा हांगाच सी-रोडार कोणागेर गेल्या. अर्द पावण वरान आपूण 
हांगा येतां म्हण सांगलां तिणे,'” शुभान म्हणलें, “तुज्या ऑफिसांतल्यान हो तुजो 
पत्तो म्हाका मेळ्ळो. मेळटा तो वेळ म्हण हांव तिचे बराबर आयलें. तु्वे हांगा 
रावपाक आयल्यार दोन वर्सा तरी जायत आयलीं न्हय? आनी ह्या दोन वसांत चार । 
फावटी तरी धड उलोवपाक मेळ्ळां तूं म्हाका? अंजू, तूं म्हणचे रुमडा फूल जालां. 
तूं म्हाका मेळपाक येना म्हण हांवच हांगा आयलें. पळोवपाक मेळना आनी बेठें. 
उलोवया म्हण ऑफिसांत फोन केले. घरा कडेन केले. खंयूंय विचारल्यार जाप एकच 
- “भायर गेलां'. अशें कितें एक सारकें भोंवता गो तूं?" 

“आनी दुसरें कितें करू?” अंजून विचारलें, “घरांत कोंबये भशेन बसून 
रावपाक वाज येता.. हांगा आसा कितें? सकाळ फुडें सातांक एरोबिक्स करपाक | 
एका जिम्नेशियांत वतां आनी ऑफिसांतलें काम जाले उपरांत कंप्युटराचे बी नायट - 
क्लासींक वतां. परत घरा येवपाक रातचीं साडेणव तरी जातात. मागीर एक स्मॉल 
-बृथ्स अण्ड सिट्रा. जाणा तूं. मागीर इब्राहीम कितें वाडून हाडटा तें पोटांत धुकलप 
आनी एकरेंच न्हिदप. घरांत रावन दिसपाक आमगेर सुणें जावं माजर पसून ना.” 

“हांव सांगतां,” शुभान म्हणलें, “घराक सोबाय येवपाक, घरा वचन दिसपाक, : 

: त एक भुरगें जाय.” 

“ताचो विचार करतां हांव.”” अंजून म्हणले, “सिंगल पेरंट भुरगें हाची आतां 
जगांत नवलाय उरूंक ना.” 

“थू! थू! थुमेकाल!'' शुभान आंग काडून म्हणले, “कितें उलयता गो तूं? हांव 
| तें भुरगे तुजे आनी ह्याच घरांत आशिल्ल्या तुज्या घोवाचें.'' 

एक घोव केल्यार ताचें आनी करियराचें पटचें ना मगो.” 

` “पट्टा. बरें पट्टा.” शुभान म्हणले, “आनी पटच ना जाल्यार करियराक लाय 
हळद. ह्या करियर घोवाक डिवोर्स दी. आमकां आयुश्यांत जाय तें सूख. सुखाचो 
संवसार. हांव आसा. म्हजो प्रसाद आसा. म्हाका, बाये इतलेंच पुरो. पयर तें नंदा 
मेळिल्लें. तें गो. नंदा गायतोंडे, फिस्स करून हांसतालें तें. तें आतां नंदा वागळे 
जालां. पणजे लग्न करून दिलां ताका. तें आतां आयलां मुंबय. एक चलो आसा 
त्ताका. तिनेक वर्सांचो. घोव पळोवपाक सामको फांकडू. आमच्या मडगांवच्या 
ग्रपांतलें सुकें उरलां तें तूंच एकटें. कर्माचो करियर. करियर कर गो, पूण लग्रय करून 
सुखान राव. तुका जाय तो करियर आनी त्यो पुण्याच्यो ट्रिपी.'” 

“ना, शुभा.” अंजून म्हणले, “तुका खार तुमच्या घरांत तेदूस मेळळे उपरांत 
फकत म्हजेंच खरें करपाक, एकच फावट हांव पुण्याक गेल्लें. कंटाळो आयलो त्या 
'ट्रिपींचो. फकत ट्रिपींचोच हां. ताचो न्हय. पूण तें लिपचोरयां वचप, कोणूय पळयत 
म्हण फारी फुडें पळयत चलप, फाल्स नांव दिवन हॉटेलांत रावप - हाचो वाज 

“ताचे मागीर मुंबयंत सामकें निवळ रावलां तर तूं?”” शुभान विचारलें. 

“हय.”” अंजून म्हणलें, “पूण आडवाद म्हण हांवें फकत एकूच फावट तसलें 
काम केलां. तुका राजीव कुंकळयेंकाराची याद आसा? तो माजरा दोळ्यांचो, सदांच 
त्या सिसिलिया फाटल्यान भोंवतालो तो? तो अचकीत एक दीस मेळ्ळो म्हाका 

_ आनी आनी मागीर जालें." 

“लग्न जाला गो ताचें?” शुभान विचारलें. 

“कोण जाणा.” अंजून म्हणलें, “ताणें सांगलें ना आनी हांवें विचारलें ना.” 

“आनी जॉन वेरेंकार गोंयचो न्हय?” शुभान विचारलें, “ताका कित्याक आमडून 
उडयलो तर तुवें?'' 

__ “राजीव आनी हांव उलयत बसली आनी सहज जमून गेलें ते.'' अंजून म्हणलें, 

“राजीवान म्हाका पयशे दिले नात. जॉन कितेंय पूण दाखोवन म्हाका 
हांतरूणाचेर ओडपाक सोदी. मोयरा कडेन रकाद धाडलो तेन्ना ताणें णव 
एक नेकलेस तिचे कडेन दिल्लो.” 

“ती केन्नाची खबर गो?” शुभान म्हणले, “तेन्ना तूं मॉडेलिंग | 
खोर्‍यांनी पयशे ओडटालें, एक मोटार घेवपाची खबर उलयतालें. तुका पयशां 
हावेस आसा म्हण दिसलो जायत ताका. 

फाटल्यान खांकिल्लो एक आवाज आयलो आनी इब्राहीम रेश्पेतान सांगले, 
“मेमसाब, चाय टेबलपर रख्खी है।'” 

च्या घेतना दोगींच्योय खूब खबरी जाल्यो. शुभान नाटकां सिनेमांच्यो 
सांगल्यो तेन्ना अंजून म्हणले, “म्हर्जे नाटकाक वचप बी सगळें बंद जालां 
कोणागेरूय वचून खबरी करपाक पसून म्हाका वेळ मेळना. आयतारा पसून. 
जाल्यार केन्नाय पूण आयताराचें हांव डॉलीगेर वतां.” 

“कोण डॉली?” शुभान विचारलें. 

“डॉली म्हणचे म्हजो पयलींचो बॉस-सेटलवाड आसा पळय- ताचें चली. 
डॉलीची आवयूय म्हाका बरी करता. तीं सगर्ळी खूब मायेस्त कशी. फाल्यां आयतार 
न्हय? तांगेर चार वरांचेर च्या घेवपाक आपयलां म्हाका. हांव वतलें.'” 

च्या घेवन जातकच परत सालांत बशिल्ले कडेन तांच्यो परत खबरी चालू जाल्यो. 
मदींच अंजून विचारलें, “आगो शुभू, तें नंदा-नंदा गायतोंडे, आतां वागळे. ताच्या 
घोवाचें नांव किते?” 

“मकरंद.” शुभान म्हणले, “आतां नंदाची खबर आयल्याच तर ताची आनीक 
एक खबर सांगतां तुका. तें तुका मेळूंक सोदतालें.'” 

“म्हाका?” अंजून विचारलें, “सहज मूं?” 

“तें गोंयां आयज गेलें काय फाल्या वता अशें कितें.' शुभान म्हणलें, “म्हाकाच 
तो रकाद ताणें तुका सांगपाक सांगला. आयक, तें आतां पणजे रावता. तें हांबें 
सांगलांच तुका. आमचो हिरो आसा न्हय - जॉन नेवरेंकार? ताची आवयूय पणजे 
आसा. ती कांपालार रावता.'” $ 

“आवय आसा ताका?" अंजून विचारलें. 

“बरी जिती, कुटकुटीत आसा.” शुभान सांगलें, “ताका बापूय ना हें जाणा तूं. 
फाटल्या डिसेंबराक जॉन घरा गेल्लो. घरा गेल्लो तेन्ना ताका ताचे आवयन ताका 
खूब भीड घाली - बेगीन लग्न कर म्हण. तिणें दोन चलयांचीं नांबांय सुचयलीं, 


122 * अंजनी 


| आवयक कितें सांगलें जाणा तूं? आपूण लग्न जाल्यार फकत अंजनी 
कडेन जातलों. ना जाल्यार तसोच ब्रह्मचारी रावतलों.'” 

. “ब्रह्मचारी!” अंजून हांसून म्हणलें. “कृष्णा भशेन. सोळा सहस्त्र भोगिल्या नारी, 
तरीही हरी ब्रह्मचारी.” 

. “ना अंजू.” शुभान म्हणले, “सामको बदल्ला जॉन आतां. ह्या चार वसांत 
 फाटल्यान भोंवलोच ना तो. जॉन आतां पयलींचो काझानोव्हा जॉन उरलो 
ना. जावं. हांव म्हजो रकाद तुका सांगतां आनी वतां. ती मल्होत्रा बायल केन्ना येत 
तें सांगू नजो. जॉनाचे आवयक कोणें सांगलें खंय - वागळ्याची सून नंदा आनी तूं, 
अंजनी भाटीकार, मडगांवां चौगुले कॉलेजीत बरोबरच शिकतालीं. जॉनाचे आवयन 
जंदाची वळख करून घेतली आनी सामकी दोळ्यांत दुकां काडून तिणें तुजे मन 
'बळोबपाक तिका सांगलें. जॉन परत हाता भायर वचत म्हण तिका भंय लागला. 
“कितेंय कर, पूण अंजनीक जॉना कडेन लग्न करपाक जाय.” म्हण फकत नंदाचे 
पाय मात धरले नात तिणें, बाकी रडप, विनोवप, बी सगळें केलें. आयज आठ दीस 
आमी तुका फोन लावंक सोदतात, पूण अंजू गेल्लें अज्ञातवासांत. आतां नंदान हो 
जॉनाचे आवयचो निरोप सांगपाक म्हाकाच सांगलां. हांवें तो सांगलो.' 

“मोटें हुशार गो तूं! धोरणी!'' अंजून हांसून म्हणले. “म्हजी आनी जॉनाची लगीन 
` गांठ घालपाक तरेतरेन उपाय काडटा.'' 

“तूं आनी जॉन - जाय तें करात.'' शुभान म्हणलें, “झक मारात जाय जाल्यार. 
' हांवें जॉनाचे आवयचो रकाद तुका सांगलो. म्हर्जे कर्तव्य हांवें केलें. आतां फुडें तुका 
जाय तें कर." 

शुभा रागान गुरगुरीत जालां म्हण पळोवन अंजून हांसून म्हणले, “शुभा, जॉना 
कडेन हावें लग्न जावपाचें थारायल्यार सगळ्यांत पयलीं हांव तुकाच सांगतां. जालें?" 
थोड्याच वेळान मिसेस मल्होत्रा आयली आनी शुभा गेलें, पूण ताचो राग सामको 
` काडपांत अंजूक व्हडलेंशें येस मेळूंक ना. 


केक, खारी बिस्कीट, बी खावन, च्या पियेवन जाल्ली. डॉलीची आवय एक 
वुलन स्वेटर लांब काड्यांनी विणत एका सोफाचेर बशिल्ली. डॉली आनी अंजू 
` दुसऱ्या एका सोफाचेर फॅमिली आल्बमांतले फोटे पळयत बशिल्लीं. तितल्यांत 
सेटलवाड येवन तांच्या फुड्यांत उबो रावलो. ताच्या हातांत पोस्टकार्डा येदे दोन 

फोटे आशिल्ले. 
“किते? आमचे फॅमिलीचे फोटे पळोवपाक बसल्यांत गो तुमी?" ताणें 
“अंजू, आतां होवूय एक फोटो तातूंत बेगीनच लावचो पडटलो.' 

ताणें दिल्लो फोटो अंजून हातांत घेवन पळयलो. फोटो, सूट 
मारून, झेतान राविल्ल्या एका तरणाट्याचो आसलो. फोटो बस्ट-सायझ, हड्डें 
दीस सारको आशिल्ल्यान त्या तरणाट्याचो चेरो सारकोच पळोवपाक मेळटालो. 

“हो कोण सर?" अंजून विचारलें. 

“अंजू! सेटलवाडान म्हणलें, “हांवें येदोळ सांगिल्लें तुका - 'सर' बी 
ऑफिसांत. हांगा घरा कडेन म्हाका 'अंकल' जावं “आडी अंकल' म्हण." 

“अंकल सॉरी.” अंजून मात्शें हांसून म्हणले, “कोणाचो फोटो हो?” 

“तो डॉलीच्या फियान्सेचो फोटो.'' सेटलवाडान म्हणले, “ताचें नांव 
मोदी. डॉली इज एंगेज्ड टू बी मॅरीड टू हीम.” 

अंजून फोटो परतून एक फावट पळयलो. तो ताका पळोवपाक व्हडलोसो 
ना. नाक व्हडलें, पारशी नाक आसलें. खाडकी मात्शी भितर गेल्ली. रावपाचो, 
पळोवपाचो, झेत मात फोर्त. “पिराय आमच्या जॉना येदीच आसत, पूण 
तुळा करपा सारको न्हय हो. जॉनाक पयलेच खेपे हांवें पळयलो तेन्ना तो 
जुवानपणांतलो स्पेन्सर ट्रेसी कसो दिसता अशें हांवें शुभान सांगिल्लें.” अं 
मनांत आयलें. पूण ताणें म्हणलें, ““डॉली! लक्की गर्ल! माय हाटी काँग्रेच्यूलेशन्स. 
ही इज अ फायन मॅन.” 

“हांवें सांगिल्लें डेंडीक - म्हाका पारशी भुरग्या कडेन लग्न करपाचें ना म्हण.” 
डॉलीन शीण काडलो. “बट डॅडी इज एन ओल्ड फोगी. हांवें पारशा कडेन लग्न 
करपाचो तो हट्ट घेवन बसलो.” 

“सोली एम.बी.ए. जाला.” सेटलवाडान म्हणलें, “आयज फाल्यां ताच्या 
बापायचे कंपर्नीत तो डायरेक्टर जातलो. तरणाटो. बरो कुलीन घराण्याचो. हौशी. 
आनीक कितें जाय तुका?” 

“अंकल,” अंजून विचारलें, “तुज्या हातांत आनीक एक फोटो आसा तो 
कोणाचो?” 

सेटलवाडान फोटो अंजू कडेन दिलो ना. त्या फोट्याक बारीकसाणीन पळयत 


ताणें म्हणले, “तो म्हजे दुसरे चलयेक घोव म्हण पसंत पडटा जाल्यार पळोवया 
म्हण हाडला हांवें.”” 

चली?'' अंजून विचारलें, “म्हाका डॉलीन सांगिल्लें तुका दोनूच भुरगीं 
बरजोर, अमेरिकेक गेला तो आनी दुसरें हें डॉली. तुका आनीक एक चली 
म्हण म्हाका खबर ना 
“स वर्सा पयलीं म्हाका एक चली जातलें म्हण म्हाकाय खबर नासलें.” 
म्हणलें, “पूण तूं येवन आमच्या कुटुंबांत, म्हज्या हड्ड्यांत रिगलें 
म्हर्जे दुसरें चली जालें. तुमच्या देवांनी लक्ष्मीक समुद्रांतल्यान वयर काडली 
हांवेंय म्हर्जे हें चली समुद्रांतल्यान वयर काडलें. याद आसा? यू आर माय 
डॉटर.” 
` “थँक यू, सर! थँक यू!'' अंजू उठून सेटलवाडा कडेन गेलें आनी ल्हवूच ताणें 
बेंग मारली. “खर्‍यांनीच तुज्या रुपान म्हाका एक बापूय मेळ्ळो.'' 
 सेटलवाडान अंजूचें मस्तक दोनूय हातांनी ताच्या काना कडेन धरलें आनी ताच्या 
उमो घेतलो. 
“पुरो पुरो,'' ताणें म्हणले, “आतां त्या सोफाचेर बस डॉली बगलेक. ना जाल्यार 
जावपी घोवचो फोटो हांव तुका दाखोवचों ना.” 
' अंजू वचून सोफाचेर बसलें. लेंस काडून ताणें ल्हवूच आपले दोळे पुसले. 
“अंजू,” सेटलवाडान म्हणले, “दरेक मनशाक आपले चलयेचें बर्‍या मनशा 
कडेन लग्न करून दिवचें अशें एक कर्तव्य आसता. हांवें तुका एक घोव सोदून 
काडला. पळयतलें ताचो फोटो?'' 
 अंजून उलयनासतना हात फुडें केलो. फोट्यांतलो जना नेवरेंकार अंजूक पळोवन 
“अंजू,” सेटलवाडान म्हणलें, “जनार्दना विशीं तुजें मत बरें ना अशें आयकल्लें 
हांवें. बट आय थिंक डिफरंटली. ही हॅज फिनिश्ड सोइंग हिज वायल्ट ओट्स. ह्या 
चार वसांत जॉन सामको बदल्ला. तो स्टेडी आसा. गूड नेंचर्ड आसा. पळोवपाक 
फिल्म स्टार कसो दिसता. गिरेस्त आसा. बर्‍या घराण्यांतलो आसा. ताका बापूय 
ना, पूण आवय आसा. तिचोय सभाव भांगरा सारको. तुजी मांय जातली न्हय ती? 
हांवें बारीक चवकशी केली तांचे विशी. पणजे म्हजो केंकरो म्हण एक इश्ट आसा 
„~ ताचे कडेन. 
अंजू उलयलें ना. फकत ताणें हात फुडें करून जनाचो फोटो परत सेटलवाडा 
कडेन दिलो. 
“ताचें घराणें बरें. गोंयांत खांडेपारा रावताली ती, पूण आतां जॉन हांगा रावता 

आनी ताची आवय पणजे आसता.” सेटलवाडान म्हणलें, “तांची इस्टेट हांगा 
न्हय. खांडेपाराय तांकां भाटां बेसां खूब आसात. हांवें तांची चवकशी केल्या 
वयलेवयर अशें जर तुका दिसता तर मेहरूक विचार. ती आपणें पुंजायल्या 
म्हायती तुका सांगतली.' 
अंजू कांयच उलयलें ना. पूत सेटलवाडा कडेन पळयतालें तें अंजू डॉलीचे आह 
कडेन पळोवंक लागलें. 
“अंजू,” मेहरून म्हणले, “आमकां अणभवी बायलांक कोणाचीय भितर 
म्हायती काडपाक एक ट्रिक खबर आसता - तांच्या घरांत काम करपी मनशां क 
म्हायती काडप. हांवें आमचे पार्वती कडेन हें काम सोंपयलें. तिणें बातमी हाडली ते 
प्रमाण जना नेवरेंकार बदल्ला खरो. चार वाँ जालीं, ताणें चलयां फाटल्यान धांबष 
अजिबात बंद केलां. तो सोरोय पयलीं भशेन पियेना. केन्नाय व्हिस्कीचो एकाद्रो 
पेग घेतलो जाल्यार. ह्या गिरेस्त भुरम्यांक तरेतरेचीं वेसनां आसतात - रेस, जुः 
बी तसलीं. हाका व्यसन आशिल्ले तें फकत एकच - बायलांचें, पूण तेय आतां 
सामकें निवळ्ळां. सिनेमा,नाटक, बी जाय ताका. तो एक शौक. वेसन न्हय. आमी. 
मेळयल्या ते म्हायती प्रमाण जना नेवरेंकार तुका न्हवरो योग्य आसा. वी स्ट्रॉगली ' 
रिकमेंड हिम टू यू.” व 
जॉना विर्शी कालच सांजेचें शुभा सांगतालें. आतां हीं दोगांय तेंच उलयतात. ताका 
स्वताक जॉना विशी खोल भितर ओड आशिल्ली. अंजू सामकें काचाबूल जालें. ' 
“अंकल, आंटी,” अंजून म्हणलें, “आय एम रियली ग्रेटफूल टू ऑल फो 
टेकिंग सो मच ट्रबल टू मेक मी हॅपी, पूण हाचेर म्हाका विचार करपाक दोन दीस 
दियात. हांव म्हजो निर्णय तुमकां सांगतां. आतां वतां हांव. डॉली, येता गो.” | 
अंजू गेले उपरांत सेटलवाडान बायलेक पळोवन म्हणलें, “मेहरू, तुवे हेर खबरी ) 
सांगल्यो, पूण जॉनान खूबश्यो स्लिपिंग पिल्स एकठांय करून दवरल्यात म्हूण 
पार्वतीन हाडिल्ली बातमी अंजूक सांगली ना.” र 
“ना.” मेहरून म्हणलें, “जना नेवरेंकारा विशीं काकुळट दिसून अजून ताचे !' 
कडेन कज करपाक तयार जावप हें म्हाका बरें दिसलें ना. इट बुडण्ट हॅव्ह बीन फू 
टू द गलं.” भू. 
'कितें जाता तें पळोवया.'' सेटलवाडान म्हणले, अंजून दोन दीस मागू 
घेतल्यात. ह्या दोन दिसांत त्या पिशान- जॉनान - भलतेच कितेंय पूण करून आम 
चुरचुरें करपाक लायना जाल्यार पुरो.'' 

पयशांची ल्हान पर्स व्हडल्या हँड बेंगा भितर घाली आनी तें उठलें. मनांतल्या 

[नांत आपले कडेनच ताणें म्हणलें, “आयज एक दिसिजांव घेवचें आनी तें कायमचें.' 

 अंजून मोटार काडली आनी तें नरीमन पॉयंटा सावन फोर्टांत अपोलो स्ट्रीट गेलें. 

चो क्रिएटिव्ह संव्शनाचो डायरेक्टर - मिस्टर जनार्दन नेवरेंकार - आपले फुडें 

आशिल्ल्या मेजार आशिल्ल्या कागदाचेर डुडल्स काडीत बशिल्लो. 

` ताचे फुडें कुशीन उबें रावन अंजून विचारलें, “जॉन, कितें करता तूं? चित्रां 
at? 

ह फार्टी घुकलून जना सट्ट करून उबो रावलो. “अंजू, न्हय. मिसेस 
भारीकार.” ताणें विचारलें, “कितेंय काम आशिल्ले?” 

“जॉन,” अंजून हांसून म्हणलें, “तूं म्हजो बॉस. हांव बॉस आनी तूं एंप्लोई 
जाल्ले भशेन तूं म्हाका खडी तालीम दिता मरे.” 

जनाक उतरां येवजलीं नात. अंजूच्या तोंडाक पळोवन तो पिसो कसो हांसलो. 
“जॉन,” अंजून म्हणले, “आयज हांव आयलां तें अंजू म्हण - मिसेस भाटीकार 
न्हये. तुका हांव सदांच 'सर' जावं “मिस्टर नेवरेंकार' म्हण आपयतां. आयज हांवें 
तुका 'जॉन' म्हणलें ना? तूंय म्हाका “अंजू” म्हण. आयज एकूच दीस.” 

जनान परत एक फावट तोंडार हांसो हाडलो. 

“जॉन,” अंजून म्हणले, आयज एके बाबतींत हांव सामकें घुस्पलां. कोणाक 
विचारचें - कितें विचारचें - म्हाका कांयच येवजना. आपले म्हण म्हाका कोण 
दिश्टी पडनात. मागीर तुजी याद जाली. हांव गोंयचे आनी तूंय गोंयकार. म्हाका एके 
बाबतीत तुजो सल्लो जाय. मजत करशीत म्हाका?” 

“मिसेस भारीकार, न्हय, अंजू. बस. बस.” आपलेंच कदेल अंजूक बसपाक 
दीत जनान गडबड़ीन म्हणले, “बस तूं, हांव दुसरें कदेल घेतां.” 

“हांगा न्हय, जॉन.” अंजून म्हणले, “म्हाका उलोवपाक जाय तें थंड खंय पूण 
भायर. येशीत म्हजे बराबर?” 

“तुजे बराबर?'' जनान म्हणले, “येतां. येतां. खंय या?" 

“खंयचेय निवांत कडेन रेस्टॉरंट आसा थंय या.” अंजून म्हणलें, “कॉफी घेवया 
आनी मेजार बसून स्वस्थसपणा उलोवया.'' 

अंजू आपले कडेन इतले मायेन उलयता म्हण जनाक मोट्टें अजाप जालें. उदक 
नासून बाशिल्लें झाड उदक घाले बराबर तट्टटीत जाता तसो जना ताजो फडफडीत 
जालो. क्रिकेट मॅच जिखिल्ल्या कॅप्टनाच्या झेतान तो अंजू बराबर ताचे गाडयेत 

बसलो. 
“खंय या?” अंजून विचारलें. 
“खैबर या?'' जनान म्हणलें, “थंय कोल्ड कॉफी बरी मेळटा.'' 
“नाका.” अंजून सट्ट करून येवजल्ले भशेन म्हणलें, “आमी नरीमन रोडाचे 
गेलॉडीन या. थंय म्हाका आयुश्यांतलो एक -'' अंजून उलोवप तितल्यारच थांबयह 
आनी गाडी चालू केली. ताचे कुशीन जना फुडल्या सिटाचेर, ही देवी आयज 
आपणाचेर अचकीत कशी प्रसन्न जाली हाचो विचार करिनासतना, देवी प्रस 
जाली ह्याच सुखांत गुल्ल जावन बशिल्लो. 
“हांगा न्हय. त्या कोनशाक आसा त्या मेजा कडेन बसया.” गेलॉर्डांत भितर 
सरतकच अंजून म्हणले. त्याच मेजा कडेन बशिल्लें तेन्ना सेटलवाडान ताका नबी ४ 
जीण दिल्ली. 
इकराच वरां जाल्लीं आनी लंच टायमाची गर्दी जावपाक अजून वेळ आशिल्लो. 
दोगांय मेजा कडेन बसली आनी अंजू लागीं येवन राविल्ल्या वेटराच्या तोंडाक 
पळोवंक लागलें 
“टू हॉट एक्सप्रेस्सोस.'' अंजून वेटराक सांगलें आनी रोखडीच आपली ऑर्डर 
बदल्ली. “नो. नो. मेक इट टू कोल्ड कॉफीस. टॉल ग्लासेस 
“मॅडम,'' वेटरान अदबीन म्हणलें, “इट मे टेक टेन मिनीट्स. आय होप यू वोण्ट '. 
मायड. | 
“बरें आसा.” अंजून म्हणलें, “हाड तू.” 
वेटरान गेले बराबर अंजून जनाक म्हणलें, “जॉन, म्हाका तुरे म्हज्या हिताची ह 
सांगणी करची म्हूण मुद्दाम तुका हांवें हाडला हांगा. जॉन, एक म्हत्वाची खबर तुका !. 
सांगतां. म्हर्जे लग्न थारलां.”” 
जनाचें तट्टटीत जाल्लें झाड त्या एकाच धपक्यान मोडून पडलें. 'आं' करून 
जीव नाशिल्ल्या दोळ्यांनी तो अंजूक पळयत रावलो 
जॉन!” अंजून हांसून म्हणले, “तुवें म्हाका काँगरच्युलेट केलें ना.” ु 
'हय, हय.” जनान म्हणलें, “म्हजीं परबीं तुका.” मनांतल्या मनांत मात तो 
गाळी घालतालो - “कोण तो हलकट, पाजी-” ; 
“तो पळोवपाक वायटसो ना.” अंजून म्हणलें, ' 'पूण सामको तरणाटो न्हय. हांव ` 
पूण तरणाटें खंय उरलां? म्हाका आयज फाल्यां अठ्ठावीस वर्सा जावचीं नात?” . 
'ह्या दिसांत तीस, बत्तीस वसाँच्यो पसून व्हंकलो आसतात.” जनाचे जिबेर उतर .. 

अः 


$ पूण तें भायरच सरना जालें. 

“हांवें सांगलां ताका. म्हर्जे एक लग्न जालां आनी म्हज्या घोवान म्हाका डिवोर्स 
देला, पूण ताणें म्हाका धीर दिलो आनी म्हजो ताणें स्विकार केलो.” 

जनाले तकलेंत सट्ट करून विचार आयलो - बरें जालें, हांवें त्यो स्लिपिंग पिल्स 
दवरल्यो. 

` “पयशांनी घट आसा तो.” अंजून म्हणले, “रुपानय आसा सुमाराचो. पिरायेन 
म्हजे परस दोन वर्सांनी व्हड जायत.” 

जनाचे विचार दुसरेच कडेन गेल्ले. 

“तूं कांयच उलयना मरे.'' अंजून म्हणलें, “जॉन, म्हज्या लग्राचें आमी थारायलें 
तें बरें जालें मरे?” 

“आं?” जनान म्हणलें, “हय. हय. बरें जालें.” 

आतां ताचो सभावाचो मात प्रस्न आसा.'' अंजून म्हणले, “रघूचो सभाव - 
म्हज्या पयलीच्या घोवाचो रे - एके तरेचोच. हांवें म्हजे मन मारून कितलेशे फावटी 
ताचें मन राखपाचो यत्न केलो. पूण जमलें ना तें.” 

“ताणेंय तुजें मन राखपाचो यत्न करूंक जाय आसलो.” पूण तीं उतरां जनाच्या 
तोंडांतल्यान भायर सरपाक ताका बरेच कश्ट पडले. 

“रघू भयंकर दुबावी.”' अंजून म्हणलें, “हांवें आनीक कोणा कडेन जुळयलां - 
म्हणचे आनीक कोणा बराबर हांव न्हिदतां - अशें तो समजलो. खऱयांनीच सांगतां 
= हांव सामकें पतिव्रता कशे निर्मळ आशिल्ले.” 

अंजून जनाच्या दोळ्यांचो नियाळ केलो, पूण तातूंत कसलीच भावना नाशिल्ली. 

““तरीकय ताणें म्हाका भायर घालो. म्हाका डिवोर्स दिलो.'' अंजून म्हणलें, 
“मागीर वर्सभर हांव तशेंच निर्मळ रावलें.'' 

जना अंजूक उल्यनासतना पळयत रावलो. 

“आतां आनीक एक भानगड आसा.” अंजून म्हणले, “हांव ती सांगतां तुका, 
पूण आमी आतां उलयतलीं तें तूं पोटांत दवरतलो मरे? काय हाका ताका सांगत 
सुट्टलो?'' 

“ना. कोणाकूच सांगचों ना हांव.'' जनान आपल्या गळ्याक हात लावन अंजूक 
सांगलें, “जिवाच्यान ना सांगचो.'' 

“सांगना मरे? प्रॉमिस?” अंजून विचारलें. 

“हय, प्रॉमिस.”” जनान म्हणलें, “उलय तूं, अंजू.'' मनांतल्या मनांत | 
कोडसाणीन हांसून म्हणलें, “ना सांगचों, हांव फाल्यां जितो आसचोंच ना 
सांगतलो कसो?” 

“मागीर मरे -”” अंजून आवाज मात्सो सकयल हाडून म्हणलें, “मागीर 
दिसलें - रघून वर्सा भितर परत लग्न केलें आनी रातचो तो बायलेक घेवन बरें 
उडयता. हांवें तरी कित्याक ओगी रावचें? मागीर हांवेंय कोमेस केलें. आयज 
तशीं संततिप्रतिबंधक साधनां मेळटात. हांवें तांचो भरपूर उपेग केलो. हांव 
म्हणटा तें लक्षांत आयलें तुज्या? 

“आयलें.”' जनान उलयनासतना हयकारान तकली हालोवन सांगलें. 

“हांव मरे, ह्या कामाक मुद्दाम पुण्याक वचून हॉटेलांनी रावतालें आनी-'' अं 
उलयतालें. 

“राव! राव!” जनान म्हणले, “तुका कितें सांगपाचें आसा तें कळळें म्हाका. £ 
ताचो तपशील कित्याक? पूण, अंजू? हें सगळें तुज्या जावपी घोबाक तुवें सांगलें?” 

“हय तर!”” अंजून म्हणलें, “मागीर आपल्याक फटयलें म्हणपाक नाका.” | 

“म्हाका दिसता तुवें तुजें कर्तूब सगळें बारीक वर्णन करून ताका सांगपाची 
गरज नाशिल्ली.'' जनान म्हणलें, “ह्या दिसांत कॉलेजींतल्यो चलयो पसून हें सगळें 
करतात. 

“जॉन!” अंजून हांसून विचारलें, “तुजे अजून लग्न जालें ना. तुर्वे केलां रे | 
असलें?" 

“हांबें?” जनान हांसून विचारलें. पूण ताच्या हांसपांत जीव नाशिल्लो - “तुवें 
कितलेंय केलां जायत, पूण म्हजो स्कोर तुज्या स्कोरा परस धा वीस रन्सांनी सुबेज 
आसतलो.”' 

दोगांय मिनीटभर वगी रावलीं. मागीर जनान अंजूक ल्हवू म्होबाळ शब्दांत 
सांगले, “अंजू, रागार जावं नाका. पूण म्हज्या मनांतलो एक विचार हांव तुका 
सांगतां. लग्न जाले उपरांत मात तुजे हे प्रताप थांबय. तुज्या घोवाक बाबड्याक 
फटोवं नाका. म्हाका दिसता, लग्न जाले उपरांत घोव बायलांनी फकत एकामेकांक 


आदार जावन रावचें. एकामेकांचेर, आपल्या भुरम्यांचेर, आपलो जीव दवरचो आनी 
खोशयेन रावचें.'” 


“अगोदर झालं, गेलं, गंगेला मिळालं. न्हय?” 
“'हय.'' जनान उलयनासतना हयकारान तकली हालयली. मिनीटभर परत दोगांय | 

रावलीं. 
न “केन्ना लग्न तुमचें?”” जनान विचारलें. 

“कोण जाणा!” अंजून म्हणलें, “तो पाडपडिल्लो कितेंय सारकें सांगच ना. हयूय 
आनी नाय म्हणिना. व्हंकलकारांनी येवन सारकी ताका मागणी घालची 
रावला दिसता." 

“व्हंकलकार कोण?'' जनान विचारलें, “हांवें आयकल्लें तुका आवयूय ना, 
ना. एक भाव आसा दिसता. न्हय?" 
“आसा.” अंजून म्हणले, “पूण तो आसून नासून सारकोच. घडये म्हजें लग्न 
थारले उपरांत लग्नाक बी येत. काय ताकाय ताची बायल आडमेळें हाडटा 
कितें कोण जाणा.” 
परत दोगांय मिनीटभर ओगी रावलीं. मागीर अंजून जनाक विचारलें, “जॉन! 
हांबेंच ताका सारके विचारल्यार कशें?'' 
` “तशेच कर, अंजू.” जनान म्हणले, “तूंच विचार. 

“तशेंच करतां.'' अंजून म्हणलें, “आतां हांवूच ताका सारकें विचारता. जॉन! तूं 
म्हजे कडेन लग्न करशीत?'' 
जना अंजूक उल्यनासतना पळयत रावलो. 

“ना दिसता.” अंजून म्हणलें. 

“अंजू!” जनान विचारलें, “येदोळ कितें विचारिल्लें तुवें म्हाका?” 

“हांवे विचारिल्लें-'' अंजून एक एक शब्द स्पश्ट करून ताका सांगलें, “जॉन! 
तूं म्हजे कडेन लग्न करशीत? 

जना कांयच उलयलो ना. तो उठलो, अंजूच्या कदेला कुशीन ताणें दिमी घाली. 
तकली अंजूचे मांडयेर दवरली आनी आपल्या दोळ्यांतल्यान व्हांवपी दुकां ताचे 
मांडयेर ओतयलीं. 

“आय एम अफ्रेड आय वॉज अ लिटल लेट, मॅडम.'' वेटरान कोल्ड कॉफीचे 
'दोन उंच ग्लास मेजार दवरीत म्हणलें, “प्लीज फॉरगिव्ह मी.'' 

अंजून हांसून ताका जाप दिली - “यू आर फॉरगिव्हन. वेट. धिस इज फॉर यू.'' 
, अंजून पन्नास रुपयांची एक नोट ताच्या हाताक लायली. 

दिमी घालून, अंजूचे मांडयेर तकली दवरून, बशिल्ल्या जना कडेन पळोवन 
मात्शी तकली बागोवन, वेटरान दोळ्यांनीच प्रस्न केलो - “हाका लागून?'' 
“येस!” अंजून ताका हांसून सांगलें. अंजूचो हात जनाच्या केंसांतल्यान भोंबतालो, 

“ही इज मायन! मायन! मायन!!' 


शिपायाक कुरू करून अंजून ताका ओगी बसपाक लायलें आनी आपर्णेच दार 
“नॉक' केलें. दार मात्शें उक्तें करून अंजून विचारलें, “सर, मे आय कम इन?” 
“कोण अंजू?” सेटलवाडान म्हणलें, “यो. बस. बरी जाड फायल हाडल्या मग 
तुर्वे.'' 
“हातूंत आमच्या दोगांच्याय फिक्सड असेटसांची व्हॅल्युएशनां आसात.” अं 
म्हणले, “कसल्योय वाटाघाटी करता आसतना थंयचे थंय आंकडे सांगपाक मेर 
जाल्यार तितलोच आमचो सगळ्यांचो वेळ वांचतलो अशें म्हाका दिसलें.'” 
अंजू,” सेटलवाडान विचारलें, “आमचे फिक्सड असेट्स खंयच्यान मेळ्ळ 
तुका?” 
“सर!” अंजून म्हणले, “ट्रायफांत वच्चे पयलीं हांव हांगाच फेनिक्स 
काम करतालें न्हय? तिंवूय थोडीं न्हय चार वर्सा. सर! म्हाका दिसता आमी हें | 
अमॅलगनेशन जाता तितलें बेगीन करचें आनी दोन दिसांनी. एप्रील पयले तारखेक, : 
आमच्या फेनिक्स-ट्रायफाक पब्लिसिटी रिसर्च प्रायव्हेट लिमिटेडाचें काम चालीक 
लागूंक जाय अशें म्हाक दिसतालें, पूण आमचो ऑडिटर म्हणटा तें शक्य जावचें 
ना. आतां जातली ती प्रायव्हेट लिमिटेड कंपनी. ट्रायंफा भशेन ती पार्टनरशिप फर्म 
न्हय. रजिस्ट्रारान मान्यताय दिवन, कंपनी रजिस्टर केले उपरांतचें तिचें काम चाह 
करपाक मेळटलें. आमी उलोवपाचें काम बेगीन - आयचेच हे बसकेंत सोंपोवया. 
म्हणटकच परवाच आमकां सगळी कागदपत्रां आमच्या ऑडिट कन्सल्टंटसाक 
दिवपाक मेळटलीं. तुमचें मत कितें?'” | 
“करया, करया.'' सेटलवाडान म्हणलें, “दरेक विशयाचो विचार करूनच आम 
अँक्शन घेवची पडटा. तुका “बरें करया' म्हण रोखड्या रोखडें सांगपाक फेनिक्स 
म्हजी एकट्याचीच न्हय. म्हजे आनीक चार पार्टनर आसात - जाल माणेकजी 
किकाभाय वालजी, अजिंक्य आनी आपटे.” 
“ते बेठे स्लिपिंग पार्टनर.” अंजून म्हणलें, “करता करविता सगळे तुमीच. 
“हांव करता तें सगळें तांकां विचारूनच करतां.'' सेटलवाडान म्हणलें. 
“अजून आयले नात ते?'' अंजून विचारलें. 
“हांवें तुमकां सगळ्यांक टायम दिल्लो इकराचो. तूंच पंचवीस मिणटां पयलीं 

“हांव बेगीन आयलें तें बरें जालें.” अंजून म्हणलें, “सर! तुमी जाणातच - 
ल्हान ल्हान बेट्स मारपाची संवय आसा. सर, यू कॅन हेल्प मी टू विन 
ट्रुंटीफायव्ह रुपीस. एके चलये कडेन हांें बेट मारल्या - तुमची उंचाय पांच फूट धा 
इंचा परस कशीच चड जावची ना. तिचे म्हणणें - तुमची उंचाय पांच फूट इकरा इंच 
'तरी आसूंकच जाय. सर! हू इज रायट?' 

'युव गर्लफ्रेंड.” सेटलवाडान म्हणले, “म्हजी उंचाय बरोबर पांच फूट इकरा 
इंच आसा.” 

“सर,” अंजून म्हणले, “यू मे बी राँग. हांव मात्शें चेक करून पळोवं?'' 
“चेक करपाची गरज ना.” सेटलवाडान म्हणले, “आय नो आय एम फायव्ह 
“यू नो.” अंजून म्हणले, “बट आय डोंट, सर. एक फावट चेक करून पळोवयाच 
आमी. हांव मेझरिंग टेप घेवनच आयलां. हो पळयात. अज अ फेव्हर, सर. तुमचे 
बूट काडात आनी मात्शे वणटीक फाट तेंकोवन रावात. हांव फूटपट्टी तुमचे तकलेर 
` दवरून वणटीक बरोबर लायतां.'” 

कुरकूर करीतच सेटलवाडान बूट काडले आनी तो वणटी कडेन गेलो. 

“सर! सर!” अंजून म्हणले, “मात्शे रावात. तुमच्या पांयांतले ते सॉक्सूय काडात.'” 
“सॉक्स पांयांत आसल्यार उंचाय वाडटा?'' सेटलवाडान विचारलें. 

“बाडटा सर.” अंजून म्हणले, “आय वाँट टू विन माय बेट. प्लीज हेल्प मी." 
कुरकूर करीतच सेटलवाडान सॉक्सय पांयांतले काडले आनी अनवाणी पांयांनी 
तो वणटी कडेन गेलो. 

“बेगीन कर, अंजू.” ताणें अंजूक सांगले, “जाल बी आयल्यार हें म्हर्जे पिशेपण 
पळोवन तो म्हाका हांसतलो.' 

अंजू दिमी घालून ताच्या पांयां कडेन बसलें. “पावलां सामकीं वणटीक तेंकयात. 
रावात. हांव दवरतां तीं सारकीं.' 

अंजू ताच्या फुड्यांतच बशिल्लें. तार्ची दोनूय अनवाणी पावलां तिणें आपल्या 
' हातांत घट्ट धरली आनी तकली बागोवन ताच्या पांयांचेर दवरली. 

कसलो हो अनपेक्षीत नमस्कार - पावलां धरून तांचेर कपल तेंकोबप - पळोवन 
सेटलवाड कांचवेलो. अंजूक उठोवपाक ओणोव घालून ताणें मोट्यान म्हणलें, “ना! 
ना! डिकरी, सूं कर छे?" 

मिनीटभर अंजून ताचीं पावलांच हातांतल्यान सोडली नात. सेटलवाडाक 
बावळ्याक धरून उठोवचें पडलें. 

सेटलवाड 'टेबलाच्या पेल्यान बशिल्लो. आयले वटेनच्या कदेलार अंजू 
दोळे पुशीत बशिल्लें. 

“अंजनी भाटीकार!'' सेटलवाडान मात्सो गुरगुरीत जावन विचारलें, “ 
कितें तुका अचकीत पिशें मारून आयले?" 

“सर!” अंजून विचारलें, “आयज तारीख कितली?'' 

“एकुणतीस मार्च.'' सेटलवाडान म्हणले, “कित्याक?'' 

“एकुणतीस मार्च.” अंजून म्हणलें, “म्हाका एकुणतीस मार्च तारखेची | याद 
उरल्या सर. एकूच दीस, तुमी म्हाका हे तारखेक जीवदान दिवन हे बरे दीस दाखयले. 
म्हण म्हज्या मनाक समाधान जायत अशे रितीन हांबें तुमचे उपकार स्मरले नात. 
आयज थोडें तरी म्हाका मनाक समाधान जालें." 

““पिशेपणां.' ' सेटलवाडान म्हणले, “सगळीं पिशेपणां. म्हजी उंचाय पळयता ॥ 
खंय. हें! हें पळय, अंजू, हे फुडें म्हाका तूं कसलेंय थॅक्स दिवं नाका. कळ्ळें? हांव. 
तुजे खातीर कांयच करूंक ना. केलेंच जाल्यार म्हजेंच बरें करून घेतलां जायत.” । 

अंजू ताच्या पोक्या रागाक पळोवन हांसलें. 

“हांसता आनीक!” सेटलवाडान म्हणलें, “अंजू! तुवें हें कित्याक केल्लें तें हांव 
जाणा. 

उलयतां उलयतां सेटलवाड सॉक्स घालतालो. बूट पांयांत चडयतालो. शूलेसीस 
बांदतालो. ताचें अर्दे उलोवणें मेजा सकयल्यान, अदे मेजा वयल्यान, अंजूच्या 
कानार पडटालें. बूट बी सारके बांदले उपरांत सेटलवाड सरको कदेलार बसलो आनी 
ताणें म्हणले, “कळ्ळें? तुजो कावो म्हज्या लक्षांत आयला. आमी आयज बिझनेस 
उलोवपाक हांगा आतां जमतले आनी यू वाँट टू मेक मी सेंटिमेंटल. बट आय नो 
दॅट. बिझनेस अँण्ड सेंटिमेंट डोंट मिक्स, कळ्ळें?' 

“तुमकां जाय तें म्हणात,'” अंजून म्हणलें, “इफ एनिबडी हियर इज वीक अण्ड | 
सेंटिमेंटल, इट इज आय सर! विथ युवर पर्मिशन, आय वाँट टू ओपन आवट माय - 
हार्ट टू यू. मे आय से समर्थिंग?'' । 

“यू मे.” सेटलवाडान म्हणले, “वॉट इज इट?" | | 

अंजू आनी सेटलवाड येदो वेळ इंग्लिश भाशेन उलयतालीं. आतां जें अंजूक - 
सांगपाचें आशिल्लें तें कोंकणीन उलयल्यार बरें अशें ताका दिसलें - “मिस्टर आर्दे - । 

सेटलवाड, म्हजेर तूं बापाय भशेन मोग करता म्हण म्हजे कडेन तुवें धा फावर्टी 
म्हणलां. पूण भामट्या, म्हज्या आबा भशेन तुवें एक दीस तरी म्हाका तुजे 
घेतलां? एक दीस तरी म्हर्जे मस्तक हातांत धरून म्हजे तकलेचो आबा भशेन 
घेतला? पळय, तूं जाणटो म्हण आयज हांव तुका माफ करतां, पूण आनीक 
फावट जर हांबें तुजे पांय धरले तर तुवें म्हाका घट्ट तुजे वेंगेंत घेवंक जाय 
आनी म्हर्जे मस्तक दोनूय हातांनी काना कडेन धरून मायेन म्हज्या मस्तकाचो उमो 
घेवपाक जाय. कळ्ळें?' 
| “अंजू,'' सेटलवाडान विचारलें, “वॉट लँग्वेज आर यू टॉकिंग इन? आय डिडण्ट 
अंडरस्टॅण्ड अ वर्ड.” 
'कांय ना सर.” अंजून म्हणलें, “हांवें म्हणलें आमच्यो दोनूय ऑड एजन्सीज 
आतां जाता तितले बेगीन एक करया.” 
एकेक करून फेनिक्स क्रिएटिव्ह कन्सल्टंटाचे उरिल्ले चारूय मेंबर येवन मेजा 
 भोंबतणीं बसले. 
“आडी.'' जाल माणेकजीन विचारलें, “तो नेवरेंकार आयलो ना अजून, 
“ना.” सेटलवाडान म्हणले, “तो येवचो ना. ताणें आपले वतीन मिसेस 
भाटीकाराक उलोवणीं करपाक धाडलां.'' 
“कोण? हें? मिसेस भाटीकार?'' माणेकजीन अजापान विचारलें, “हां आमचेंच 
एम्पलॉयी न्हय?” 
“जाल,” सेटलवाडान हांसून म्हणले, “यू आर बिहायंड द टायम्स. मिसेस 
भाटीकारान आमकां सोडून ट्रायंफांत कामाक लागल्यार आयज वर्स जायत आयले.” 
अंजून फायल उक्ती केली आनी तातूंतल्यान दोन पत्रां काडून मेजार दवरलीं. 
“ही मिस्टर जनार्दन गौरीश नेवरेंकार हाणें स्टॅम्प पेपराचेर म्हाका दिल्ली पॉवर ऑफ 
अँटर्नी आनी हें दुसरें पत्र ताणें तुमकां बरयिल्लें - म्हाकाच ताणें आयचे वाटाघाटीक 
आपले वरेन घाडलां आनी हांवें केल्ले सगळे करार, निर्णय, हांणी आपूण बांदिल्लों 
आसतलों म्हण." 
. “आमचे वटेन आमी मिस्टर सेटलवाडाक नेमियार करया?” किकाभायन 
. विचारलें, “म्हाका तुमचें तें कायद्याचे इंग्लिश चडर्शे कळना. म्हाका कळटा तें एकच 
- फेनिक्स क्रिएटिव्ह कन्सल्टंट्स म्हाका हांव घालां त्या भांडबलाचेर सत्तावीस ते 
तीस पर्सेंट डिव्हिडंट दिता." 

“इग्लिशीचें आमी पव्ठयतात.” आपटेन म्हणले, “सगळीं उलोवर्णी जात 
म्हणटकच तूं फकत त्या कागादाचेर तुजी सय कर. तें सगळें कायदेशीर रितीन फुड 
काम करपाचें. आमची फर्म्यूसन कंपनी पळयतली. तांणी कागद तयार करून हाडले 
उपरांत आनी दोन-चार कडेन तुज्यो सयो कर. म्हणजे आमर्ची आयर्ची उलोवणी 
सक्सेसफूल जाल्यारच.'' 

“कित्याक जावर्ची नात?'' अंजून विचारलें, “सरा कडेन - मिस्टर सेटलवाड ' 
कडेन - हांवें आमच्या सगळ्या विशयांचेर चर्चा केल्ले कडेन आसा. तांणी ते. 
सगळे पॉयंट्स तुमकां सांगल्यात म्हणटाले ते. आमच्या नव्या मेमोरेंडम ऑफ 
असोसिएशनांत कांय बदल करपाच्यो सुचोवण्यो केल्ल्यो आसात. त्योय तुम 
कानार घाल्यात म्हणटाले मिस्टर सेटलवाड. आयज आनीक एक ऑडिशन करया 
म्हण हांव प्रपोज करतां. निमाणो एक क्लॉज घालप - अँण्ड परफोर्म अँण्ड कर 
आवट एनी अदर एंटरप्रायज दॅट द कंपनी डिसायड्स टू अंडरटेक. आयज | 
एक कपड्याची कंपनी कंप्युटर तयार करता. शिंवपाचीं माक्नां करपी दुसरी एक है 
कंपनी रेफ्रिजरेटरांचे सिल्ड युनिट्स करता. आमी आमचे ऑड एजन्सीचो धंदो 
करचोच. आयज तो बरो चलता - टच वूड, पूण फाल्यां तो घंदो सँच्युरेशन पॉयंटाक | 
पावत, जावं आनीक कितेंय करप चड फायदेशीर दिसल्यार तें करपाक मेकळीक 
आसची, म्हण होवूय एक क्लॉज घालचो.” 

इकरांची बारा जालीं आनी दिश्कुसांवान गरम जाल्ल्या ताळ्यांक मात्शी थंडसाण : 
येवची म्हण सेटलवाडान बर्फ घाल्लें लिंबाचें थंड सरबत सगळ्यांक दिवपाक लायले. । 
तातूंतले तातूंत अंजूक एक बरें दिसले, एकमतान सगळीं कलमां पास जाल्लीं, पूण 
शेंपडी भितर गेल्ली आनी हती अजून तसोच भायर उरलो. हेर बारीक सारीक 
विशयांचे प्रस्न मेकळे जाल्ले, पूण नव्यान जावपी फेनिक्स-ट्रायंफ पब्लिसिटी रिसर्च । 
प्रायव्हेट लिमिटेडांत ट्रायंफाच्या दोन भागधारकांचो वांटो कितलो आसतलो - हो / 
प्रस्न सुटूंक नाशिल्लो. अंजून तो ल्हवूच दिश्कुसांवाक ओडून हाडपाचें थारायलें. 

रिते ग्लास सगळ्यांनी सकयल दवरिल्ले पळोवन अंजून म्हणले, “आतां मिस्टर ! 
जनार्दन नेवरेंकार आनी तांची आवय, मिसेस उन्नती गौरीश नेवरेंकार - हांचे शेर्सः 
नवे कंपनींत कितले आसतले ताचो विचार करया.”! 

किफाभायन हात उबारून एक मोटो आळस दिलो आनी म्हणलें, “आयज - आतांच 
हें सगळें दिश्‍्कुसांवाक घेवपाक जाय? फाल्यां परवां हाचेर विचार करपाक येतलो.”” 

“मिस्टर वालजी,” अंजून म्हणलें, ““तुमच्या सराफीचे पेढयेर तुमी वराचीं बरां 

न बसतात. इतले बेगीन नवे कंपनीचो तुमकां कंटाळो आयलो? आतां दनपारचीं 
वरां जावं, तीन वरां जावं, ह्या प्रस्नाचो सोक्षमोक्ष लावपाक जाय. ना जाल्यार 
उदकांत भिजत घाल्ली कांबळ तशीच उदकांत भिजत उरतली.'' 

जाल माणेकजीन म्हणले, “मिसेस भाटीकार, हो प्रस्न तितलो सोंपो न्हय. 
आमर्ची दोनूय कंपन्यांची फिक्सड असेट्स कितलीं, तांचो वालोर थारावंक जाय. 
[च्यो वळेऱ्यो करपाच्यो आसात. ऑफिस प्रिमायसीस कितलीं, स्वताचो फ्लॅट्स 
कितले, कंप्यूटर्स, इलेक्ट्रॉनिक डिवायसीस, इलेक्ट्रिक टायपरायटर्स, टेलिफोन पसून 
घालून वळेर्‍्यो करपाक जाय. अप्रूव्हड व्हॅल्युअर्सांक हें काम दिवचें पडटा. तांचो 
रिपोर्ट बी येतकच आमी हें काम करया.'” 

“आमच्यो वळेऱयो ह्यो पळयात.'' अंजून म्हणले, “वाडिया अँण्ड नेस्बिट 
कंपनीन ताचें व्हॅलुएशन केलां. दरेकाक तुमकां दिवपाक केल्ले ताचे झेरॉक्सूय 
 हांवें हाडल्यात.'' सकयल दवरिल्लें बॅग उबारून अंजून सगळ्यांक कागद वांटले. 
' “तुमचे विशी सांगप म्हणचे तुमकां पोरू इनकम टॅक्स डिपार्टमेंटान तुमचें व्हॅल्युएशन 

करपाक ऑर्डर दिल्ली. तें व्हॅल्युएशन तुमी वाडिया अँण्ड नेस्बिट कंपनी कडल्यानच 
करून घेतिल्लें. रिपोर्ट डिसेंबर सतरा तारखेक तुमच्या हातांत पडला. आमचे काम 
खूब सोपें जालें.'' 

“'आडी,'' जाल माणेकजीन विचारलें, “हैं चली सांगता तें खरें?" 

“येस!” सेटलवाडान म्हणलें. तिणे म्हजे फाटल्यान लागून ताचेय झेरॉक्स म्हाका 
काडून दवरपाक लायल्यात. हे घेयात, तांचेरूय एक नदर मारात.'' 

“म्हणजे आतांच आमकां सगळें थारावचें पडटलें?'' किकाभायन विचारलें. 

“तुमची मर्जी.” अंजून म्हणलें, “पूण मिस्टर नेवरेंकरान म्हाका सांगलां - 
आयजच - आतांच जर आमी दोगांय एक जावपाचें थारलें ना तर हे भानगर्डीतल्यान 
आमी आंग फार्टी काडून घेतात - म्हण सरळ सांग तांकां. म्हजी तुमकां अर्नेस्ट 
रिक्वेस्ट आसा - जेवपाक आयज वेळ जाल्यार जावं दी. पूण आतांच -बसर्केत - 
आमी कितें तें थारावया.'' 

मागीर दोन मिणटां कोणूच उलयले नात. 

जाल माणेकजीन आंबट तोंड करून उलोवपाक सुरवात केली, “पाडपडले हैं ट्रायंफ. 

फाटल्या स म्हयन्यांत आमकां नोटीस दिवन आमच्या चार अकावंट्सांनी आपलें काम 
काडून घेतलें. आडी म्हणटालो तांणी आपलें काम खंय ट्रायंफाक दिलां.'' 
“दॅट्स रायट.'' सेटलवाडान म्हणलें, “म्हाका दिसता, आमच्या ह्या दोन 

कंपन्यां भितर पिरसी, झगडीं, करचे परस आमी ही नवी कंपनी स्थापन करून 
कंपन्यांची सांदणी केल्यार बरी. बिसायड्स, वी शाल बी इनफिनीटली | £ 

“झहाकाय तेंच दिसता.” आपटेन म्हणें, “लेट्स युनायट.”” | 

“पूण आतांच हैं थारावपाक जाय” किकाभायन विचारलें, “फुडल्या 
केल्यार जायना?” 

“आय प्रपोज -” अजिंक्यान म्हणले, “आयजच - आतांच - हें कितें 
थारावया. लंच मागीर.'' 

अंजू फकत पळयतालें. चौगांनी हात वयर केले आनी हेवटेन - तेवटेन 
किकाभायनय हात वयर केलो. 

तेदूस दनपारच्या जेवणाक तांकां सवाय तीन जालीं. हाणें, ताणें व्हेल्युएशनाचेर 
आक्षेप घेतिल्ले. आमचें ऑफिस नरिमन पॉयंटा कडेन आसा. ट्रायंफार्चे एक ऑफिस 
फ्लोरा फावंटन आनी दुसरें अपोलो स्ट्रीटार. थंय प्रेस खूब कमी. अशें आनी तशें. 
अंजून सांगलें दोनूय व्हेंल्युएशनां एकेच कंपनीन - वाडिया अँण्ड नेस्बिटान - केल्ले 
कडेन आसात आनी तींय जाल्यार एकाच म्हयन्यांत - डिसेंबरांत. ते बाबतींत 
कसलोच आक्षेप घेवपाक जावचो ना. सेटलवाडान दिश्कुसांवांत चडसो वांटो घेतलो 
ना. अंजूचेर ताची माया आसा हें सगळेच जाणा आशिल्ले. आपूण पार्शेलिटी करतां 
म्हण एकाद्रो आपणाचेरूच आळ येत म्हण तो ओगी रावलो. गरज आसा तितलेच 
फॅक्ट्स ताणें कंपनीच्या मेंबरां मुखार मांडले. सगळीं झगडीं, दिश्कुसांवां सोंपतकच 
सगळे कदेलांक फाट तेंकोबन बसले तेन्ना अंजूक 'सू' जालें. ताणें कल्पना केल्ली 
ताचे परस चड वांटो जनाक आनी ताचे आवयक मेळिल्लो, पूण फेनिक्स-ट्रायंफ 
कंपनीत, पांच आनी दोन, सात मेंबर्स जावचे बदला आठ मेंबर्स जाल्ले. एक मेंबर 
वाडिल्लो. अंजूनय आपले कंपनीत पन्नास हजार रुपया घालूंक जाय आनी ताणेंय 
एक डायरेक्टर जावंक जाय हें एक बंदन जाल माणेकजीन ताचेर हाडिल्लें. 

लंचाक सगळी बराबर ताजांत गेलीं. अंजून ताजांत फोन करून आठ जाणांचें 
जेवण दवरपाक लायिल्लें. 

जेवणाक बशिल्ले कडेन आपरेन म्हणले, “आडी, ह्या धंद्यांत तूं ब्रिलियंट म्हण - 
हांव समजतालों. तुवें हे चलयेक आमचे कंपनींतल्यान कशें बचपाक दिलें?” 

“मिस्टर आपटे,” अंजून म्हणले, “मिस्टर सेटलवाड दिसता तितलो सादो न्हय. 
ताणें म्हाका परत आपले सकयल काम करपाक हाडलेंच आनी शिवाय ट्रायंफ 
कंपनीय भितर उडयली.'” (000 

जना बराबरची जीण 


E आवाज, बरशींचो धडधडाट पयसुल्ल्यान मात्सो आयकूंक येतालो. 
एकटेंच “आशिर्वाद'चे माळयेर - बाल्कनीचेर - विचार करीत बशिल्लें. 
मार्च म्हयन्याचे सतरा तारखेक आपलें लग्न जालें, लग्न तरी कसलें? जॉनाचे 
वायट दिसचें न्हय म्हण आपर्णे वैदीक पद्दतीच्या लग्राक कबुली दिली, 
आपणें पयलींच एक स्पश्ट अट घाल्ली - लग्राक तीन जावं चार नातेवर्म्यां 
चड हेर कोणाकूय आपोवंक जायना आनी लग्राक खर्‍यांनीच फकत तीं चौगांच 
जाणां आशिल्लीं - तें स्वता, जॉन, जॉनाची आई आनी जॉनाचो विदूर जाल्लो एक 
बापोलयो. आपूण दुसर्‍या लग्नाची उश्टी व्हंकल म्हण आपणाक एक “इनफिरियोरिटी 
कॉम्प्लेक्स' जाल्लो. ताका लागून आपणे ही अट घाल्ली. एका विमानांत तीं गेल्लीं. 
E दिसा देवकारें, तिसर्‍या दिसा कसलोच दबाजो नासतना भटांनी लायिल्लें 
पद्दतीचें लग्र आनी चवथ्या दिसा विमानान परत मुंबय. आयज तारीख पंदरा 
नोव्हेंबर - लग्नाक बरोबर स म्हयने जाल्ले. ताची फॅमिली डॉक्टर, मिसेस नंदिनी 
कोटणीस - हिणें कालच ताका सांगिल्लें - “'काँग्रेच्युलेशन्स, तूं अडेज म्हयन्यांचें 
गुरवार आसा.'' 
आपल्या हिसबान, आपूण निमाणें भायर बसलें तें कोंत केल्यार, तितलेच दीस 
जाताले. सदांच काम-काम-काम, एक दीस पूण तीं कामार वचनासतना रावली नात. 
आतां आपल्या जॉना बराबर खंय पूण वचून थंड - पूर्ण - विसव घेतल्यार कशें? 


“सर?” अंजून भितर येवन सेटलवाडाक विचारलें, “म्हाका एक धा मिणटां 
दिवपाक मेळटलीं तुमकां?" 

“बस, अंजू.” सेटलवाडान म्हणलें, “आयज कितें काम काडलें तुर्वे? राव. लेट 
मी गेस्स. त्या नागपूरच्या नोगाचें. न्हय?” 

तेंबूय एक म्हत्वाचे ह्या दिसांत उप्रासलां खरें, सर.” अंजून म्हणलें, “पूण 
म्हाका म्हजोच एक विशय तुमचे मुखार मांडपाचो आसा. सांगूं? 

*“सांग.'' सेटलवाडान म्हणले, “आय होप जनार्दन हॅज नॉट क्रिएटेड अ प्रोब्लेम 

व जॉनानच एक भानगड करून दवरल्या. ताणें म्हाका गुरवार केलां.'' अंजून 

हांसून म्हणले. 
अंजूक कितें सांगपाचें आसा तें लक्षांत येवपाक सेटलवाडाक मात्सो वेळ गेलो 
पूण तें बरें लक्षांत गेले बराबर तो उठून उबो रावलो आनी मेजा वयल्यान अंजू वरे, 
ताणें हात फुडें केलो - “काँग्रेच्युलेशन्स, अंजू. आयज तुर्वे म्हाका एक बरी ख 
हाडली.” 
अंजून उठून शेकहॅण्ड केले उपरांत दोगांय आपल्या आपल्या कदेलार बसली. 

“म्हाका आजो करता मगो? नॉटी गर्ल!'' सेटलवाडान म्हणलें, “हें केन्ना कळ्ळें 

तुका?” 
कक “म्हजे दोन पिरीएड्स चुकले उपरांत डॉक्टर मिसेस कोटणीसागेर वचून हां 
तपासून घेतलें. तिणें हांव गुरवार आसां हें कन्फर्म केलें. पूण सर, जॉना कडेन तुमी 
येन्ना कांयच उलोवं नाकात. वेळ पळोवन हांवच ताका सांगतां. म्हजी वावराडी | 
सरूबाय, तुमी आनी हांव सोडून आनीक कोणाकूच ही खबर ना." 
आपूण बेगीनच आजो जातलों हाची याद जावन सेटळवाडाच्या तोंडार हां 
खेळटालो. “आय एम सो ग्लॅड.' ताणें म्हणलें. 

“सर,” अंजून म्हणलें, “हें सांगप, इतलेंच तुमचे कडेन म्हर्जे काम न्हय. अजून । 
तुमकां आनीक किते सांगपाचें आसा. म्हाका एका म्हयन्याची रजा जाय.” | 

“म्हयन्याची!'' सेटलवाडान म्हणलें, “तूं आमच्या कामाची सगळी धांदळ करून | 
उडयतलें मगो. फुडल्याच म्हयन्यांत तूं दुबय वचपाचें आशिल्लें न्हय? पूण इतले 
बेगीन रजा कित्याक तुका? आठवो म्हयनो लागूं दी. मागीर पळोबया.' 

“सर,” अंजून म्हणलें, “हांवें अँड एजन्सींत काम करपाक लागल्यार स वर्सा । 
जालीं. सुटयेचो एक आयतार मेळटालो म्हाका, पूण ते भायर सेगीत आठ दिसांची | 
रजा पसून हांवें केन्नाच घेतली ना. म्हज्या लग्राक पसून हांव चारच दीस गैरहाजीर ) 
आशिल्ले. आतां म्हज्या मनांत आयलां - जॉना बराबर आतां एक म्हयनो हनिमून 
करचो.”' | 

“दॅट्स ग्रेट!” सेटलवाडान मेजार एक थापट मारलें आनी तो मोट्यान हांसलो. 
“आमच्या वेळार आमी लग्न जाले बगर हनिमूनाक वताले आनी थंय बायलांक- 


गुरवार करताले. तुमी - द रेस्टलेस यंगर जनरेशन - पयलीं गुरवार जातात आनी * 
मागीर हनिमूनाक वतात.” 


अंजूय हांसलें 
“हनीमूनाक खंय वचपाचें थारायलां तुमी?” सेटलवाडान विचारलें. 

न ““हांवें जॉना कडेन कांयच विचारलें ना.” अंजून म्हणलें, “पूण हांवें गोंयां 
चपाचें केलां आनी हांवें जर जॉनाक नॉर्थ पोलाचेर या म्हण सांगलें तर तो रोखडोच 
बॅग पॅक करता. बट जॉन इज अ रोमँटिक बफ आनी गोंय म्हणचे सामको 
ताचो.” 
“गोंयां?'' सेटलवाडान विचारलें, “गोंय म्हणचे तुमचोच गांव मगो? आपल्याच 
कोणूय हनिमूनाक वता? महाबळेश्वर, उटी, अशे खंयूय पयस वचूंक जाय. ते 
गोंयांत तुजी मांय आसा मगो. मांय आसा थंय सुनेन हनिमूनाक वचप? काय 
लागीं केस्तांवां करपाक वता गो? तितलीच एक मजा.” 
“सर!” अंजून म्हणले, “मांय-सुनेचीं केस्तांवां हांवें आयकल्यांत - सामकी 
पांवड्या वयलीं इंदिरा गांधी आनी संजयाची मेनका - हांची पसून, पूण 
बाबतींत हांव खूब बर्‍या नशिबाचे. म्हजी पयलीं मांय - आम्मा - रघूची 
आवय, म्हाका खूब बरें करताली, पूण जॉनाचे आवयची माया - छे! सांगपाची 
न्हय! म्हजी खरेली आवय पळयिल्ली म्हाका यादच ना. म्हजो जल्म जाले उपरांत 
चर्सभरयांत ती गेली खंय, पूण ती जिती आसल्यार पसून, जॉनाची आवय म्हजेर 
माया करता ताचे परस चड तिची माया आसची नाशिल्ली. आमचें लग्न जाले उपरांत 
म्हयनोभर जॉनाची आवय हांगा, मुंबय, आमगेर राविल्ली, पूण आमच्या त्या घरांत 
तिका आपल्या घोवाची याद जावन ती सामकी काचाबूल जाताली. गेली ती गोंयां 

मात्शें रावन सेटलवाडान म्हणले, “बरें तर. तुजो हनिमून करून ताजें जावन यो 
आनी दुपेट नेटान हांगा कामाक लाग.” 

“सर!” अंजून ल्हान, मोब आवाजान सांगले, “तिवूय एक खबर म्हाका तुमचे 
कडेन उलोवपाची आशिल्ली. हांव गुरवार आसां हाची खात्री जायत सावन हांव 
त्याच विशयाचेर खूब विचार करतां. म्हाका भुरगें जातलें. मागीर हांव ताचे वटेन 
पळोवं काय म्हजो हो अंड एजन्सीतलो करियर सांबाळ्‌ं? भुरम्यांक आयां कडेन 
दिवन, रातचे घरा वचून, सुण्याचे तकलेर हात भोंवडायले भशेन त्या भुरम्याचे तकलेर 
मात्सो हात भोंबडावन, जेवणाक बसप. मागीर घोवा बराबर न्हिदपाक वचप - ती 
कल्पनाच म्हाका मानवली ना. सर, म्हाका दिसता तुमी म्हाका एक रिप्लेसमेंट 
'पळोवपाक लागात. हांव गोंयां सावन आयले उपरांत कामाक लागतांच, पूण म्हजो 
कामाचो नेट बरोचसो देंबतलो - अशें म्हाका दिसता. मागीर थोड्या म्हयन्यांनी 
बाळंटेर आनी ताचे मागीरचे सोपस्कार. कंपनीचें काम हांव पाड घालें म्हण म्हजेंच 

मन म्हाका खायत रावतलें. दिलीप त्रिलोकेकर, जावं तुमकां पसंत आसा तो दुसरे 
कोणूय, म्हजे सुवातेर बसयात. हांवूंय ताका म्हज्यान जाता तितलें कोचिंग दितां.' 
“तूं दुश्ट गो - सामकें दुश्ट.'” सेटलवाडान म्हणलें, “ही फेनिक्स-ट्रायंफ एजन 
म्हणचे म्हजो जीव आनी तुजोय तो जीव अशें म्हाका दिसतालें. अर्शे अचकी 
आमकां वाटेरच सोडून वचपाच्यो तूं आतां खबरी करूंक लागलां. पळय. तूं तुजो 
हनिमून काय कितें तें करून यो. मागीर तुर्जे कितें करपाचें तें हांव आमचे कंपनीच्या 
मेंबरां कडेन उलोवन पळयतां. कांयच ना जाल्यार एक्स-ओफिसियो डायरेक्टर म्ह 
तुका रावचें पडटलें. तुका सामकी अशी पपा काडपाक हांव दिवर्चो ना.” 
दार ल्हवूच उक्तें करून रामधन शिपाय भितर आयलो. 
“स्वामीनाथन साब इंतजार करते बैठे हैं।” ताणें म्हणलें, “जब उनको बुलाना है. 
तब मेरी बेल बजायिए।'” 
“जालें तुजें?”' सेटलवाडान अंजूक विचारलें, “काय आनीक एक अँटमबॉम 
घालपाचो आसा तुका?” 
“हांव येतां सर.” अंजून म्हणले, “पूण बच्चे पयर्ली परत एक फावट म्हजे 
ग्रेटफूल थॅक्स दिवन.” 
“अंजू,” सेटलवाडान मदींच म्हणले, ““तुजे ते सगळे थँक्स एका वाजांत भर 
आनी एक कुली करून म्हज्या घरा कडेन धाडून दी. आतां चल तूं. बाय! विमेन! | 
चल. हनिमून कर.” | 


{ 


जनान कांपालार घरा कडेन मोटार थांबयली. तेन्ना सांजेचो सुर्या निकतोच अस्तंतेक 
सकयल गेल्लो. हे कुशीन, ते कुशीन, चार माळ्याची घरां आसल्यारूच जनाची 
आवय रावताली तें एकेच माळयेचें घर स्वतंत्र आनी विस्कळ आशिल्लें. भोंवतर्णी 
ल्हानशीं एक बाग आशिल्ले हें टुमटुमीत घर - लग्न जावपाक अंजू थंय आयिल्लें 
तेन्ना पसून तें घर ताका खूब मानवल्लें. 

उपासो तांच्यो बेंगो बी घेवन तांचे कुडींत वता म्हणसर जनाची आवय फुडें: 
आयली. अंजून मुंबयच्या आपल्या पँट-शर्ट आनी सलवार-कमीसाक रजा दिवन | 
जनाचे आवयक मानवसारकें तें एक रेशमी साडी न्हेशिल्लें. | 

“यो, गो. बस मात्शें.” आपल्या पांयांक हात लावपाक बागवल्ले अंजूच्या ~ 
भुजांक धरून उबे करून, आईन म्हणलें, “खंयच्यान आयलीं तुमी? पुणे-कोल्हापूर- | 


142 * अंजनी 


बेळगांव वटेन, काय महाड-चिपळूण-सावंतवाडी वटेन?” 
बर्फाचे खडे घाल्लें थंड लिंबाचे सरबत पियेता आसतना तांकां वाटेर त्रास जालो 
काय कितें, दनपारचीं खंय जेवली, च्या बी घेतिल्ली मूं? सगळ्यो बारीक चवकशी 
जनाची आवय अंजू कडेन करताली. 
“सकाळीं न्हावन भायर सरिल्लीं, काय आतां न्हातलीं?'' आईन अंजूक विचारलें. 
“फांतोडरे काळखांत न्हावन भायर सरिल्लीं,'' अंजून सांगले, “पूण म्हाका आतां 
परत एक फावट न्हावपाक जाय.” 
“चल उठ.' आईन म्हणले, “जनाक आनी तुका कूड दिल्या ती दाखयतां तुका. 
कुडीक अटेच्ड बाथरूम आसा.” 
. “आई!” जनान मोट्यान म्हणले, “तूं ताचीच खबर घेता मगे. हांवूय आसा 
| हांगा.' १ 
“तूं घरचोच.'' अंजू बराबर उठत आईन म्हणले, “अंजू नवें. ताणें आमचे घर 
` पसून सारकें पळयलां काय ना कोण जाणा. विमानान आयलीं तुमी. उब्यांनीच लग्न 
लायलें, आनी तशींच भायले भायर विमानान परत गेलीं. ताका घर बी दाखयतां, 
बाथरूम दाखयतां. तुजें तूंच पळोवन घे मात्शें.'' 
गरम उदकान न्हावन, ओले केंस फाटीर सोडून, अंजू सालांत आयलें तेन्ना आई 
ताका पळयतच रावली. अंजूले पोले तांबशे जाल्ले आनी फाटीर सोडिल्ले ओले 
केंस पिंगट दिसताले. 
“बाये! बाये! बाये!'' आईन कवतुकान म्हणले, “आयज तिनसांजे ही लक्ष्मीच 
आमच्या घरांत आयल्या. कोणाचीय दिश्ट बी जायना जाल्यार पुरो.' 
आनी खर्‍यांनीच मीठ हाडून आईन अंजूच्या तोंडार तें ओंवाळ्ळें आनी भितर 
व्हरून उज्यांत उडयलें. 
अंजू न्हिदपाक कुर्डीत वचसर, जेवता आसतना वाडपाक, बसता आसतना तिचे 
फाटल्यान उशें दवरीत, फाटल्यान फुडल्यान भोंवत, हातांनी, दोळ्यांनी आई सुनेची 
अपुरबाय करताली आनी आपणाचेर कोणूय जाल्यार निखळ माया करता हें जाणा 
जावन अंजू फुलून फुलून येतालें. 
, दुसऱ्या दिसा च्या बी घेवन जातकच वरा भरयान अंजूक ओंकारे आयले आनी 
. खाल्ले तें सगळें भायर गेलें. आईन ताका घोट भरपाक दिलें, तिचें तोंड उदकान घुलें, 
पुसले आनी ल्हवूच ताका आपले कुर्डीत व्हेले. 
. खारीर बसोबन आईन अंजूक प्रस्न केलो, “अंजू, म्हाका सांगपाची कसलीय 

गजाल आसा?" 

अंजू खाटीरच सरकून आईक तेंकून बसलें. तिका हातांनी ल्हव विळखो घालो 
आनी आपली तकली तिच्या खांद्यार दवरली 

“म्हाका तुज्या तोंडार, आंगार, बी चडिल्ले तेज पळोवन कालच मात्सो दुबाब 
आयिल्लो.” आईन म्हणलें, “कितल्यावो म्हयनो?”' 

“म्हज्यो दोन पाळयो चुकल्यो.'” अंजून आईच्या खांद्या ववली तकली ४ 
उबारिनासतना लजत सांगलें, “हो तिसरो म्हयनो चलता.” 

“तुजो आंगलोट पळोवन समजना अजून.” आईन म्हणलें. अंजूचो एक उमो «७ 
घेवन आईन फुडलें म्हणें, “पोरा म्हज्या! अंजू? जना जाणा?” 

“ना.” अंजून म्हणले, “तांकां अजून हांवें सांगलें ना.” मात्शें रावन ताणें फुडे 
म्हणलें, ““दादले म्हणचे सामके पिशे, आई. तांकां सहज बनव येता. म्हाका मुंबय 
सकाळचे ओंकारे येवपाक लागले तेन्ना हांवें तांकां दियार मॉर्निंग वॉकाक वचपाक & 
लायलें. काल येता आसतना मोटारीचेर म्हाका ओंकारे आयले तेन्ना हांवें तांकां नेः 
सांगलें - म्हाका चडटेर मोटार लागली. वेळ पळोवन हांव तांकां सांगतालें. ना - 
जाल्यार म्हाका उठ्ठा आसतना, बसता आसतना, ते सतायतले - “अंजू सवका < 
बस', “अंजू सवकास उठ 

“ताका येन्ना लक्षांत वचूंक जाय आशिल्लें.'' आईन म्हणले, “इतलेय कश्ट - 
घेवन आपणे बीं रोयलां ताचें कितेय किल्ललां काय म्हण.” 

'चल!'' आईचे फाटीर एक ल्हव थापट मारून अंजून म्हणले. ७ 

अंजू, लजेवं नाका. लिपयनासतना सांग म्हाका.'' आईन अंजूक म्हणलें, “तुका . 
कितेंय खायन दिसता? - चिंचे बोटां, आंवाळे, बी तसले?” 

'ना, आई.” अंजून म्हणलें, ''आंबट बी तसलें म्हणटा तूं? तोरां बी? ना. कांय . 
बायलो खंय माती पसून खातात - सरूबाय म्हणटाली. म्हाका कसलें कितेंय खायन . 
दिसना. पूण-" 

अंजू आईच्या तोंडाकच पळोवंक लागली. आई आपूण उलयतां तें लक्ष लावन ' 
आयकत आसा हें पळोवन, ताणें फुडें म्हणलें, “पूण काप्या पणसाचे घरे खावंक | 
मेळिल्ले, तर मात जातालें. आई, गुरवार बायलांक केन्नाय गोड खायन दिसता?” 

'तुका दिसता न्हय? तेंच खरें म्हणया आमी.'' आईन म्हणलें, “पूण देसेब्रांत | 
पणस खंयच्यान हाडूं हांव?” 

: दुसऱ्या दिसा मेकळें, मेकळें दिसतालें. धा वरांचेर हाका मेळूंक जाय. इकरांक 

ती येतलो. कोणाच्या खाडाक हात लावन ताची खुशामत करपाक जाय - आयज 
ह ना. मेकळें! जाय तें कर. जाय थंय वच. अंजू जना बराबर मांडवीचे देगेर 
लें. पणजेच्या व्हडल्या काम्राच्या जार्दीनांत बसलें. ताका दिसलें - उपाशान नुस्ते, 
'शाकभाजी, बी व्हेल्या आसतली. तरीकय मार्केटांत वचून तिेंनुस्तें मोलायलें, मुळे 
'तन्ने आसात जाल्यार पळोवपाक ताची तोंका बागयलीं, मातयेचे बुडकुले वाजोवन 
साजे तीं दोगांय सिनेमाक गेलीं. भाजिल्लीं भिकणां खालीं. आयस्क्रीम खाले, 
बारेर वचपी एका माजरा फाटल्यान धांवत अंजून ताका दुरगा वयल्यान उडी मारून 
'प्रळपाक लायलें आनी जेवण जातकच, रातचें बॅंडरूमांत हुस्को नासतना - तांणी 
न्हिदता आसतना देड वर जालें. 

तरीकय अंजूक जनान पांच वरांचेर उठयलें. “अंजू.” ताणें म्हणले, “आयज 

,तुका हांव न्हंयेंत सावन सूर्य उदेता आसतना दाखयतां. उठ." 

जनान गाडी काडली आनी गाडी मांडवी कुशीन फोंड्यां वचपी रस्त्या वयल्यान 
पानवेला व्हेली. 

“सूर्य अजून उदेवंक ना.'' जनान म्हणले, “आमी डॉल्फिनांत या आनी न्हंयचे 
बगलेक कदेलां दवरून, कॉफी घेत, सुर्योदय पळोवया.'” 

कॉफी पियेत, मांडवीच्या उदकार, पयस सावन, तांबडोच जाल्लो सूर्य वयर येतना 
अंजून पळयलो. मांडवी, सूर्य, उदकार लखलखपी तीं किरणां, लार्गीच ताचो जॉन- 
अंजूचें हड्डे भरून आयलें. 

“जॉन,” अंजून म्हणलें, “हांवें मुंबय सुर्योदय पळ्यलो ना, पूण मलबार हिलार 
सावन सुर्यास्त पळयला, पूण गोंयां येवन, हांगा मांडवीचे मांडयेर बसून, उदकांतल्यान 
सूर्य उदेता आसतना पळयल्यार, आंगांत कितें जाता न्हय? मुंबयचो सूर्य वेगळो 
आनी गोंयचो सूर्य वेगळो.'' 

“तूय कवी जालां, अंजू.” जनान म्हणलें, ““बाकीबाबान अमेरिकेक गेल्लो तेन्ना 
“न्यूयॉर्क मधील चंद्रास' ही कविता बरयिल्ली. तो थंयच्या चंद्राक विचारता - 'चंद्रा! 
तूं असो निस्तेज कित्याक दिसता? म्हजे भशेन तुकाय याद येवन, गोंयां वचपाची 
ओड लागल्या?” 

जना बराबर मागीर अंजू पोरण्या गोंयां गेलें. जनान ताका इगर्जो दाखयल्यो, 
कपेलां दाखयलीं, थंयच्यो काणयो सांगल्यो. “ह्या कपेलार पळय - वणरटींत शिलेचेर 

कोरांतून बरयलां - 'ह्या दारांतल्यान आर्फोस द आल्बुकेर्क जैत घेवन गोंयांत 
सरलो.” 

जनान ताका आनीकय जागे दाखयले, थंयच्यो काणयो सांगल्यो - हांगा | 
व्हायसरॉयाचो राजवाडो आशिल्लो. हांगा ते भिरांकूळ इनक्विझिसांव आशिल्ले. 
तांकां हेरेटिक्स म्हण कोण दिसताले, तांकां ते उज्यांत लासून मारताले. हांगा पयलीं 
म्हादेवाचें देवूळ आशिल्ले खंय. हे इगर्जेचे वयर लायिल्लो खुरीस परतो परतो 
सकयल पडटालो खंय. हांगा जेजुइट पाद्री करपाचे 'सां पावलु' कॉलेज आशिल्ले. 
ह्या कपेलांत सां फ्रांसिश्क मिस सांगतालो. ही ताची बांय.- 

“जॉन, अंजून ताका विचारलें, “इतली तुका म्हायती कशी? हांवूय गोयचेंच, 
पूण म्हाका तुज्या अर्दा पसून खबर ना.” 

“ल्हान आसतना, म्हज्या बापाय बराबर भोंवन सगळें गोंय पळयलां हावे.” 
जनान सांगलें, “ताका म्हायतीच न्हय, सुंदरकायेचें पिशेंय आशिल्लें. ताणें म्हाका | 
पेडणे सावन काणकोण मेरेन व्हेलें आनी आमचें गोंय कितलें सुंदर असा तें म्हाका 
दाखयलें. गोंयच्या टुरिझम डिपार्टमेंटाच्चा ब्रोशरांत आसता तितलेंच गोंय न्हय. 
ते भायर दोळे बंद करून, थंडसाणीन देवाचे उपकार मानीत, आपर्णे पळयिल्ले, 
अणभविल्ले सुंदरकायेची याद करपाचे गोंयांत आनीकय खूब जागे आसात.” 

“जॉन!” अंजून ताच्या बावळ्याक घट्ट धरून म्हणलें, “म्हाकाय दाखय मरे 
ते जागे.” 

“दाखोवं?'' जनान विचारलें, “दाखयतां, पूण गडबड करून पळोवपाचे जागे 
न्हय ते. सवस्तकायेन तांचो आस्वाद घेवपाचे ते जागे. मुंबय सावन, जर्मनी सावन 
टुरिस्ट येतात आनी सरकारी बर्शीचेर हांगा थंय धांवन वतात. दनपरां दोन वरांचेर, 
भर वतांत, ते कोलवा पळोवपाक वतात. तांणी गोंय पळयलां म्हणपाक जाता, पूण 
तांणी गोंयची सुंदरकाय अणभवली ना." 

ताच्या फुडल्या दिसा, च्या घेवन जातकच, अंजून जनाक विचारलें, “जॉन, 
आयज खंय या?” 

जाप दिनासतना जना अंजूक पळयत रावलो. 

“कितें रे? कितें जालें?” अंजून विचारलें. 

“अंजू.” जनान गंभीर जावन म्हणलें, “येदोळ आईन कितें सांगलें म्हाका.” 

“कितें सांगलें?'' अंजून विचारलें. 

“तूं जाणा.” जनान हांसनासतना म्हणलें, “तुवेंच खंय आईक सांगले.” 

| तें रे?” अंजून हांसून म्हणें, “तें सगळें बायलांक जाता.” 
अंजू!” तोंडार मात्सो पूण हांसो नासतना जनान म्हणलें, “म्हाका सांगपाचें न्हय 
? हांवें पळय, मुंबय सावन येतना गाडी कितली रफ चलयली. आतां हे फुडें वाटेर 
बी आसल्यार पळोवन गाडी चलोवची पडली 

“जॉन, अंजून म्हणलें, “तें पोटांतलें आतां इल्लेंशें आसतलें. बोटभर पसून 
ना. स, सात म्हयने जातकच काळजी घेवची पडटा. येन्ना ताचें तितलें म्हत्व 
“जावं अंजू.” जनान मायेन म्हणलें. “आतां सावनच काळजी घेवया. तूं काल 
चडटेर पसून सट सट करून चलतालें. तशें फास्ट वचं नाका. हांगा घरांत पसून 
काळजी घे. माळयेर वतना, येतना, सोंपणां सवकासायेन चड. सवकाय देंव.' 
आपर्णे जना अशें म्हणटलो म्हण आई कडेन तेदूस म्हणिल्लें ताची अंजूक याद 
जाली. तें मोट्यान हांसलें. 

“तुका बरो हांसो येता,” जनान म्हणलें, “पूण आमचो जीव वयर सकयल जाता 
तें तुका कशें कळटलें?'” 


अंजूक कसलोच त्रास जायनासलो. जाय जाल्यार आपणाक दोन मैल धांवत 
चचपाक जातलें अशें ताका दिसतालें, पूण जनाची आवय पसून ताका सुसेग घेवपाक 
सांगताली. 
` “अंजू,” आईन म्हणलें, “तुवें दनपरां जेवले उपरांत एक वरभर न्हिदूंक जाय." 
“आई,” अंजून म्हणलें, “म्हाका न्हिदपाची संवय ना. मुंबय ऑफिसांनी काम 
करपी लोकांक दनपरां हांतरूणाचेर न्हिदपाक मेळना.” 
“हें मुंबय न्हय.'' आईन म्हणले, “हांगा न्हीद तूं. या आमी. तुज्या बॅडरुमांत 
या पळोवया.'' 
__ आई अंजूक घेवनच ताच्या बॅडरूमांत गेली आनी बळयां ताका पलंगार न्हिदपाक 
_ लायलें. 
. “आई.” अंजून म्हणले, “म्हाका खर्‍यांनीच न्हीद येना. अशे कर. हांगा म्हजे 
कुशीक बस आनी म्हाका लोरी गावन न्हिदय.'' 
` “कितें?'' आईन विचारलें. 
“लोरी. अंगाई. लल्लाबाय. आल्लय.'' अंजून म्हणले, “कसलीय म्हण. ते 

म्हणटाले तुजो आवाज खूब गोड आसा खंय. बरीशी एक आल्लय म्हण. 
सिनेमांतली म्हण. कोंकणी म्हण. इंग्लिश मात नाका. मराठी सामकी सादी 
म्हण - 'सुतार उत्तमसा' तसली. 

“पयलीं कोंकणी गांव?'' आईन विचारलें. | 

“म्हण.” अंजून सांगलें, “पूण मात्शें घुंबन बस. म्हाका तुजे मांडयेर उशें करपाक 
जाय.” शं 
ताका जाय तशें आई बसले बराबर, उश्याचेर आशिल्ली आपली तकली अंजून 
आईचे मांडयेर दवरली. आपशींच आईचो हात भुरम्याक न्हिदयिल्ले भशेन ताचे. 
तकलेर ल्हवूच आपटूंक लागलो. आपल्या गोड आवाजान आई गावंक लागली - 

'कुरकूर कुरकूर काना। 

म्हशी गेल्यो राना।। 

आमडून हाड रे मामा। 

गाया-म्हशींक।। 

“इतल्यांत न्हीद पडटा गे आई?” अंजून विचारलें, “आतां एक हिंदी म्हण - 
सिनेमांतली बी." 

आई एक हिंदी लोरी गावपाक लागली - 

“नन्ही कली, सोने चली। 

हवा धीरे आना...” 

“आतां एक मराठी म्हण.'' अंजून म्हणलें. 

“तुवें येदोळ याद केल्ली तीच आल्लय गावं?'' आईन विचारलें. 

“म्हण.” अंजून म्हणलें. 

आई आल्लय गावंक लागली - 

सुतार उत्तमसा तुजसाठी मिळविला 

पाळणा रंगीत बनविला। 

चहुंबाजूनीं राघू मोर बसविले 

पाळण्यांत बाळ निजविले। 

निज निज बाळा, झोके देत मी तुजला 

पाळण्यांत बाळ बहु दमला।। 

आईच्यो आल्लयो सोंपल्यो तरीकय अंजूक न्हीद लागूंक नासली. 

तरी पूण न्हिदेचें सवंग घेवन तें दोळे धांपून न्हिदलें. आईन ल्हवूच आपले मांडये 

: तकली काडून पेल्यान उश्याचेर दवरली आनी ती उठली 

आई कुडींतली गेलीशी पळोवन अंजून देवाक हात जोडले आनी असली मोगाळ 
'मांय आपल्याक दिली म्हण ताचे उपकार मानले. ताणें परत मात्शे दोळे धांपले आनी 
आपणाक खरेली न्हीद केन्ना आनी कशी लागली हें ताका कळ्ळेंच ना 


“अंजू.” जनान विचारलें, “गोंय पळोवया मगो?" 
“विचारता किते आनी पिशा.” अंजून म्हणलें, “या तर! आय एम रेडी. केन्ना 
या? खंय या?'' 

“तुका हांवें सांम्यार व्हरचें केलां.” जनान म्हणलें, “पूण थंय फांतोडेर झिळमिळ्यार 
'पावपाक जाय. आमी अशें करया. आयज दनपरां जेवन, तिनांक सुमार आमी 
हांगाच्यान भायर सरया. आजय रातचें एक पेणें काकोड्यां, थंय म्हज्या इश्टाचें एक 
भाट आसा. भाटांतच ताणें एक सुंदर बंगलो बांदला. ताका हांव “मित्र' म्हणटां खरो, 
पूण म्हजे परस म्हज्या बापायचो इश्ट आशिल्लो तो. पिरायेन बरो जाणटो जाला 
आसतलो आतां. अंयशां कडेन पावला जायत. मूळचो मंगळुरी तो. तुका मंगळुरी 
कोंकणी उलोवंक येता न्हय? मंगळुरी उलय ताचे कडेन. आनंद जातलो ताका.” 

जनाचो इश्ट आतां रिटायर जाल्लो आनी काकोड्यांच आपल्या घरांत रावतालो. 
घराची एक घडणूक त्या इश्टाची रसीकताय दाखयताली. घराक भोंवतणीच बाग 

` आशिल्ली आनी बागेत हांगा-थंय जागो मेळटा ते प्रमाण चार कडेन तणाचीं 
पाचवींचार लॉनां आशिल्लीं. दरेका लॉनाचे कुशीत, मर्दी पसून फुलझाडांची बॅड्स 
. आशिल्ली. आनी फ्लॉक्स, पेटूनिया, अंस्टर्स, डायस, बी फुलां रंगरंगांनी फुलून 
' लॉनांक रांगोळी घालतालीं. जंय जंय एक मंद परमळ दरवळटालो आनी कित्याक 
` तें कळपाक अंजूक चड़ कश्ट घेवचे पडले नात. पारजत, चाफे, वोंवळां, सुरंगां, बी 
| रुखांचेर जाय, जूय, मोगरी वालींचेर आनी धर्वी, हळडुवीं सोलगीं जमनींत ताटव्यांत 
` रोयिल्ले कडेन; फुलून ल्हवूच वार्‍याच्या झुळकांत आपापलो परमळ भरशितालीं. 
` त्या इश्टान पंप लावन न्हंयचें उदक भारांत माडांक, केळींक, शिंपचेली वेवस्था 
' केल्ली. बंगल्या कडल्यान गेल्ल्या पाटाची रचणूक बरी मजेशीर केल्ली. उदक 
देड दोन पुरूस उंच पाशाणांच्या माथ्यार सावन धबधबो कशें पडटालें. थंयच्यान 
तें साळकांचे एके ल्हान तळयेंत वतालें आनी तशेंच फुडें अशी तशी वाट काडीत 
गेल्ल्या व्हाळांतल्यान, एका माणकुल्या पुला सकयल्यान वचून, मागीर भाटांत 

झाडां शिंपतालें. 
त्या घरांत आसपसून जनाचो इश्ट अंजूक “अंजन' म्हणटालो. अंजूक तार 
व्हडलेंशें नवल दिसलें ना. आम्मा आपल्या 'तारा' नांवाचे नातीक 'तारम्‌' म्हणटाली 
पुर्तुगेज 'कोले', 'मोले', “सांवोर्दे' असो अनुस्वास जोडटात, ते भशेन मंगळ 
“आम्मा' ह्या मोगाच्या शब्दाचे रुपांतर करून, 'शांताक' “शांतम्‌', 'इंदूक' इंदम्‌' 
अशें चलयांक आपयतात, हाची ताका खबर आशिल्ली. त्या घरांत आसासर, त्या 
इश्टा कडेन अंजू मंगळुरी कोंकणी उलयतालें. तो इश्ट मात अंजू कडेन मंगळुरी आनी 
जना कडेन गोंयची कोंकणी उलयतालो. 
सांजे सात वरां जालीं आनी त्या इश्टान आपलें प्रोपोश्त मांडलें - “शाल वी । 
सेलेब्रेट सनडावन?” 
आपूण पियेतां म्हण ताका कळत म्हण अंजून पयलीं मार्त्शे आंग मोडलें, पूण 
रातच्या जेवणाक कोंबयेची शागुती आसतली म्हण कळटकच ताणें आपल्या बूथस 
आनी सिट्राक लागीं केलें. 
त्या इश्टागेर रांदूंक 'दुर्ग' नांवाची चाळीस एक वांची बायल आशिल्ली. | 
“अंजम्‌.” त्या इश्टान म्हणिल्लें, “एकू वेळु दुर्गाल्या हाताची शागुती खावन ! 
पळे. तुवें बाँबय वचगेलेतरी तुका काकोडेचोची उगडासु येतलो.' 
मागीर जेवता आसतना, कोंबयेक हात लावचे पयलीं, अंजून ताटांत हात भोंबडावन 
पळोवपाचो एक मुरको मारलो. ताका दिसलें -“शाब्बास! शागुती आसल्यार अशी 
आसची.'” जेवण सोंपत आयलें तशें त्या इश्टाक ताका सांगन दिसलें -“तुका 
हांव इब्राहीमाक धाडून दितां. हांव मुंबय वता आसतना म्हाका दुर्ग आनी तुज्यो 
पोल्ट्रीतल्यो चार कोंबयो दी.'' आपणाक गोंयचें नुस्त्या हुमण बरें लागता. गोंयचे 
कोंबये शागुती बरी लागता. आपूण गोंयकार म्हूण तशें, काय खऱ्यांनीच तांची रूच 
तशी सुवादीक आसता - अंजू विचार करपाक लागलें. | 
“सकाळच्या पांच वरांचेरच आमी सांग्यार वचपाचें थारायलां, पूण आमचे खातीर 
च्या, कॉफी, खावपाक, बी कांयच करूं नाकात.” म्हण सांगल्यारय त्या इश्टाक 
तांणी तशेंच उपाशीं पोटान वचपाची कल्पना बरी लागली ना. व 
“जना,” ताणें म्हणलें, “हांव तुमकां च्या, कॉफी दिना, पूण पियेवपाकूय दितां 
आनी खावपाकूय दितां. पोट पळय कर्शे थंड जातलें तें.'” 
“जाल्ल्यारी, उमानाथमाम-'' अंजून कोमेस केलो. 
“अजम्‌!” त्या इश्टान म्हणले, “तुक्का कोणेंय निमगीनी. चेल्डवांनी नुळतय 

बोलका आनी म्हालगड्यांनी सांगिल्लें आयकुका.'' 

सकाळ फुडें काळखांत जना आनी अंजू भायर वचपाक तयार जाता तें पळोवन 
त्या इश्टान तांकां पियेवपाक आडसरा उदक आनी खावपाक व्हडले दोन मुरूद दिले. 

मुरूद म्हण नाल्लांत कितेंशें खावपाचें आसता म्हण अंजूक ताच्या माजोड्डेंचे 
एके इश्टिणीन सांगिल्ले, पूण मुरूद मात तें केन्नाच खावंक पावंक नाशिल्लें. 
कल्पवृक्षाचें तें धर्वेफुल्ल, फुला भशेन मोब, फळा भितरलें *फळ' खावन आनी 
आडसरांतलें उदक पियेवन - शणै गोंयबाबाच्या शब्दांत सांगप म्हणचे - अंजूले 
बोंबले वयल्यान थंडाय मारली. त्या मोगाळ इश्टाचो निरोप घेवन जना आनी अंजू 
फांतोड उजवाडचे पयलींच सांम्यांच्या मार्गाक लागलीं. 

डिसेंबर म्हयन्याची थंडी आंग चोरपाक लायताली. पणजेच्यान भायर सरता 
आसतना वताची ऊब आशिल्ली आनी अंजूक स्वेटर बी गरम कितेंय हाडपाची 
. यादच जाली ना. आतां, भितरले भितरच जावं, तें' हूं! हूं! करीत चलतालें, पूण 
. जना थंडी म्हणचे कितें तें खबरच नाशिल्ले भशेन मेकळेपणान फुडें वतालो. गाडी 
रस्त्याचे कुशीन दवरून तीं दोगांय विठोबाच्या देवळांच्या प्राकाराचीं सोंपणां देंवन 
सकयल देवळा कडेन पाविरल्ली. देवळा कडेन पयली पावलो तो जना. तो थप्प 
करून थंयच उबो रावलो आनी ताचे फाटल्यान चलपी अंजू ताचेर आपटले. 

“छे!”” वाजेल्ले भशेन जनान मोट्यान म्हणले. 

“हांव किते मुद्दाम आपटलें तुजेर?'' अंजून विचारलें, “तूंच अचकीत मदीं उबो 
रावलो आनी-”' 

“तुका म्हणूंक ना अंजू हांवें.'' जनान म्हणलें, “हें देवूळ पळय.'' 

“'कितें जालां देवळाक?'' अंजून विचारलें, “तें बांदतात थंय आसात. ताचें काम 
कम्प्लिट जालें ना म्हण म्हणटा तूं?" 

“अंजू,” जनान म्हणले, “हांगा पयलेच खेपे येता तूं.” 

““हय.'' अंजून म्हणलें, ''कित्याक?'' 

“म्हाका जाय आशिल्लें तें पयलींचें देवूळ.'” जनान म्हणलें, “माणकुलेंच. 
घर्वेफुल्ल. पयलींचे बांदावळीचें. हो शिमीट काँक्रिटाचो दोंगर म्हाका नाका आसलो. 
. हातूंत सरकारी सेक्रेटरिएट जाय जाल्यार घालचो.'' 

“जावं जॉन.'' अंजून ताका समजायलें, “अजून देवळाचे बांदकाम चलता थंय 
आसा. सगळें काम जालें. फातरी बी बसयल्यो म्हणटकच व्हडलें एक सुंदर देवूळ 

कुरकूर करीतच जना फुडें चलपाक लागलो. नव्या देवळाचे फुडले वटेन 
पावतां ताणें मोट्यान म्हणलें, “बाग सगळी गेली हांगाची. काय बरी बाग | 
हांगा - हें पळय - हांगा दोन नागचांफ्याचे रूख आशिल्ले. त्या फुलांचो परमळ 
वटेन कसो ह्या थंड फांतोडेच्या वार्‍यार हुबत येवन मन प्रसन्न करतालो.” 

“ही पळय, जॉन.” त्या अस्पश्ट अर्दा उजवाडांत पाचव्याचार झाडांचेर पानांकय 
चड जाल्लीं धर्वीफुल्ल अनंताच्या फुलां वटेन हात करून अंजून म्हणलें, “हांचोय 

परमळ कसो मंद मंद नाकांत वता. म्हाका खूब आवडलें हें देवूळ आनी हो जागो.” 

“तेंवूय खरें तुजे.” जनान नाखोशयेनच कबूल केलें. “आमकां सदांच पयलींचेंच 
बरें दिसता. म्हजो बापूय देवळांतल्या इलेक्ट्रिक दिव्यांच्या उजवाडाक “भगभग' 
म्हणटालो. ताका ते हंड्यो झुंबरांत लायिल्ले तेलाचेच दिवे बरे दिसताले. 

उलयत, ल्हवूच चलत, तीं दोगांय देवळा फुडले बागेच्या दारांतल्यान भायर 
पाविल्लीं. 

“हांगा कांयच दिश्टी पडना.” अंजून कागाळ केली. धुक्यान सगळें धर्वेच जाल्ले. 
रुखांच्यो आकृतायो अस्पश्टश्यो दिसताल्यो. 

“अंजू,” जनान सांगलें, “हांव म्हज्या बापाय बराबर पयलेच खेपे हांगा 
आयिल्लों, तेन्ना स काय सात वर्सांचो आशिल्लो. म्हजे यादी प्रमाण हांगा आनीकय 
कितलेर्शेच व्हडले रूख आशिल्ले. बसपाक ओटे आशिल्ले. जावं. आमी थंय 
बसया? उजवाड जाता तशी न्हंय दिसपाक लागतली.'” 

“हांगा न्हय आसा?” अंजून विचारलें. 

“तूंच सांग मागीर कितें आसा तें.'' जनान म्हणलें, “सूर्य वयर सरता तशे हें 
मळब पातळ जातले आनी सगळें दिसपाक लागतलें.'” 

“पळ्य. येदोळच्यान मात्शें चड दिसपाक लागलां न्हय?” अंजून म्हणले. 

“हूं!” जनान फकत हुंकार दिलो. 

“पळय! पळय, जॉन!”” अंजून फुडें पयस बोट दाखयत म्हणलें, “ही वाट उदेतेची 
आसतली. थंय पळय आकाश कशें उजळ जायत आसा. पळय. तांबशें जावपाक 
लागलां. सुंदर! र्वे धुकें पातळ जायत आसा आनी तातूंतल्यान हो गुलाबी, नारंगी 
तांबडो अरुणोदय. वा!” 

“अंजू,” जनान म्हणले, “स्वस्थ उलयनासतना बस आनी दोळ्यांनी पळय. 
काळजान पळय. एका संस्कृत कवीन आपले जिबेक सांगलां -'जिबे! मात्शी 
वळवळ करूं नाका, ओगी राव. म्हज्या काळजांत कितें जाता ताचो विचार करून | 

तुज्यान केन्नाच जावचेना'.'” 
“तूं गप्प बस.” अंजून फुगार जावन म्हणलें, “हांव उलयतलेंच.” 

पूण ताच्या फुडलें दृश्य ल्हवू ल्हवू जशें दोळ्यांतल्यान ताच्या काळजांत रिगूंक 
तशे ताचें उलोवप आपर्शी बंद पडलें. धुकें पातळ जावन आतां ताचे फुडलें 
चित्र फासळावपाक पळयतालें. उर्देतेच्या तांबसार आकाशांत सुर्याची तांबडीगुंज देग 
'वयर सरपाक लागिल्ली. आयलो! आयलो! वयर सरता! पयस न्हंयेच्या उदकार 
एक ल्हानसो पूल दिसपाक लागलो. अंजून लागीं पळयलें. उदक, न्हंय. शंबर 
'एक सोंपणां देंबत देवत सकयल न्हंयेच्या घांटा कडेन गेल्लीं. अंजून परत पयस 
'पळयलें. सूर्य उदेल्लो. आकाशांत हळडुवो उजवाड जाल्लो. तरीकय तो मात 
तांबडोच आशिल्लो. अंजू ताका पळयत बसलें आनी मागीर लागीं पळोवपाक 
लागलें. ताका दोळ्यां मुखार कांयच दिश्टी पडना जालें. दिसतालो तो सुर्या येदो 
एक काळोच गुळो. अंजून थोडो वेळ आपले दोळे गच्च घांपले आनी तें परत 
पळोवंक लागलें. आतां सगळें सैम दिश्टी पडपाक लागलें. सुंदर! सुंदर! ती न्हय, 
फुडल्यान घांटा कडल्यान अडेचें वोल्त घेवन आपले दावे कडल्यान गेल्ली. झाडां, 
दोंगुल्ली, दोन कावळे उडत आयले आनी तशेच वोल्त घेवन ना जाले. सकयल एक 
बायल येवन घांटाच्या फातरांचेर कपडे घुवपाक लागली. दुसरी एक बायल आयली. 
तीं उलोवपाक लागलीं, पूण तीं कितें उलयतालीं तें आयकूंक येनासलें. ती दुसरी 
बायलय कपडे उमळपाक लागली. ती पयलींची बायल कपडे उबारून फातराचेर 
आपटूंक लागली. उदकार सुर्याची किरणां पडलीं आनी आतां त्यो दोगी बायलांच्यो 
फकत “सिल्वेट्स' कश्यो काळ्यो आकृतायो दिसपाक लागल्यो. अंजून जना वटेन 

तोंड केलें. तो ताकाच पळयत बशिल्लो. 

“सुर्योदय आवडलो?'' अनान विचारलें. 

उल्यनासतना अंजू उठून ताचे बगलेक ताका तेंकून बसलें आनी ताणें म्हणले, 
“जॉन, कितलें सुंदर रे आमचें गोंय! न्हय?” 

“हय अंजू.” एकाच हातान ताका विळखो घालून आपलेसरीं ओडीत जनान 
म्हणलें, “हीच न्हंय पळय तशीच दावे कडल्यान फुडें वचून दुसरे एके न्हंयेक 
मेळटा. ताका संगम म्हणटात. न्हंयांच्या त्या संगमांत संगमेश्वराची इल्लीशी एक 
देवळी आसा." 

“ते वटेन आनीक एक न्हंय आसा?" अंजून विचारलें. 

“ते एकेच वटेन न्हय.'' जनान म्हणलें, ““अश्यो, तश्यो, हांगा थंय सांम्यार न्हंयोच 

न्हंयो. तशें सगळे कडेन न्हंयेंत उदक खोल ना. कितलेशे कडेन न्हंयांतल्यान 
पलतर्डी वचपाक मेळटा. तांकां 'पार' म्हणटात. पळय, तेवरेन, पुर्वेक 
थंय तारी पाणटो. मागीर असो संगमेश्वर आनी येदोळ पुला वयल्यान आयली 
धडेक 'पाट्यांत' म्हणटात. मागीर ते वटेन राधेपार, बेलपार, सांग्यार वचत ते 
न्हंयो आनी पार. कळ्ळें म्हजे बोमोयकाण्णी?” 

परतें परतें फाटल्यान पळयत अंजू गाडी दवरिल्ले कडेन वचपाक भायर सरलें. 
देवळा कडल्यान वतना अंजून जनाक म्हणले, “जॉन, विठोबाक एक नमस्कार 
करून फुडें या मरे.” 

दोगांय देवळांत गेलीं. गर्भकुडीचें दार बंद आशिल्ले, पूण उब्या वारांवाचे 
गरादींतल्यान देवाचें दर्शन घेवपाक मेळटालें. दोगांनीय देवाक हात जोडले. 

“जॉन,” अंजून विचारलें, “जय जय विठोबा रखुमायी, पूण हांगा तशीं दोगी 
आसात मरे. कोण त्यो?” 

“राई आनी रखुमाई.'' जनान सांगलें, “मदीं भेंडार हात घेवन आसा तो विठोबा." 

अंजून परत एक फावट हात जोडले. भायरच तांबयांत दवरिल्लें तीर्थ पळयेन 
काडून घेतलें, ओलो हात दोळ्यांक लायलो, आपल्या माथ्या वयल्यान पोशेवन 
व्हेलो. देवाक एक 'पंचांग' नमस्कार घालून, तें मात्शें बसलें. साश्टांग नमस्कार 
घालून उब्यानच राविल्ल्या जनाक ताणें म्हणलें, “जॉन, बस मरे मात्सो. देव तुका 
“यो, बस' म्हणिना. ताच्या घरांत पावतकच आमीच मात्शें बसून वचपाक जाय.” 

भायर वतना अंजून एक धा रुपयांची नोट हुंडींत घाली. परत आनीक केन्ना 
पावतलें म्हण कोण जाणा? 

मोटारी कडेन पावतां पावतां अंजून जनाक म्हणलें, '“पळय जॉन. तो देव. ताणें 
कितेंय केल्यार जाता. पूण तूं आनी तसलें करशीत आं!” 

“कितें तें?” जनान विचारलें. 

“राई, रखुमाई.” अंजून म्हणलें. 

“एकटेक सांबाळटां सांबाळटां म्हाका नाकापुरो जालां.” जनान हांसून म्हणलें, 
“दोगांक सांबाळपाक म्हज्या आंगांत शकतच उरूंक ना.” - 

गाडयेंत बसना फुडें अंजून म्हणलें, “आतां खंय? परत पणजे? पूण, जॉन, हांगाच ! 
खंयूय कॉफी, ऑमलेट मेळटा जाल्यार पळोवया. म्हाका भूकशी लागल्या.” 

“कॉफी? ऑमलेट?'' जनान अंजूचे तकलेर एक थापट मारून विचारलें, “सांग्यार 
येवन कॉफी आमलेट खाल्यार तुका पातक लागत. सांग्यार सकाळफुडें पयलें दर्शन 

विठोबाचें, मागीर दुसरें दर्शन वासू डांम्याचें. वासू डांग्याल्या च्याच्या हॉटेलांत 
तसली मिक्स भाजी तुका गोंयांत मेळची ना. आतां उंडो, मिक्स भाजी, च्या. 
वासू डांगी." 


बेत केलो खरो, पूण माशेलांत भोंवडेर वचपाचो तांचो प्रोग्राम तांकां चार दीस 
धुकलचो पडलो. आंध्रांत, काय तेवटेन आनीक खंय, एक मोट्टें दर्यांतलें तुफान 
आयले आनी गोंयचें मळब पसून काळ्या कुपांनी भरलें. पावस झडपाक लागलो 
आनी घरांतल्यान भायर भोंवपाक मजा उरली ना. तीन दीस पावस पडलो आनी 
चवथ्या दिसा वयर मळबान काळेंच जावन भेश्टायल्यार पसून पावस पडलो ना. 
“जॉन,'' अंजून म्हणले, “टीव्हीचेर उर्देतेत सायक्लोन आतां गेलें म्हण 
दाखयतात. आमी फाल्यांच माशेलांत या. नाजाल्यार आमचो सगळोच प्रोग्राम 
घुस्पतलो. फुडल्या सप्तकांत आमी सत्तरीत वचून आठ दीस रावपाचें केलां. ताचे 
फुडल्या सप्तकांत बुधवारा आमकां मुंबय बच्चें पडटलें. म्हजी म्हयन्याची रजा सोंपत 
आयल्या.'” 
तीं माशेलांत पावता म्हणसर सांजेचीं स बरां जाल्लीं. 
“आयज आमी केशव भटागेर रात काडया.'' जनान म्हणले, “आपल्या घराची 
माळी तो कुळाव्यां खातीर मेकळी दवरता.'' 
देवकीकृष्णाचे देवूळ गोंयच्या सगळ्याच देवळां भशेन शितळ, सुंदर, शांत आशिल्ले. 
मोट्टे निवळ खांबे, मदीं चौकी, चौकी सकयल भोंबतणीं सरवळी, सगळी जमीन 
मार्मोरितान गुळगुळीत केल्ली, चौकेर चडटात थंय कांशाच्यो घांटी - अंजूचें मन 
प्रसन्न जालें. मर्दींच वयर वणटीचेर एक मोट्टें देवकीकृष्णाचें चित्र लायिल्लें. देवकी 
कदेलार कशी बसल्या आन तिच्या पांयां मदीं ल्हानसो चार वर्सांचो कृष्ण, जरीचे 
कपडे करून, जरीची तोपी घालून, 'असोच' पळयतालो - जणू आतां फोटोग्राफर 
आयला आनी तो आतां आपलो फोटो काडटलो. अंजूच्या तोंडार त्या कृष्णाक 
पळोवन हांसो पसरलो आनी हड्डें मोगान भरून आयलें. ल्हवूच ताचो हात आपल्या 
पोटा कडेन गेलो. 'देवकी', आई, म्हाकाय तुज्या पुता सारको एक कृष्ण दी माते.” 
` ताणें मनातल्या मनांत देवकीक गाराणें घालें. 
देबकीकृष्णाच्या देवळांत रातचे पुजेक सुंदर आरास केल्ली. केळीच्या गाब्यांतल्या 
लांब पोयांचेर वळींनी पणट्यो पेटोवन गर्भकुर्डीत मंद उजवाड केल्लो. 

“आयज पणजेच्या श्रीधर तांबान हांगा कसली पुजा बांदल्या खंय." 
सांगलें, “तांबाचो कुलदेव हो देवकीकृष्ण. फुडल्या म्हयन्यांत - पौषांत - मान्ने * 
पुनवेक हांगा वर्साचो उत्सव जाता. आसात तितलेय तांबा माशेलांत येवन भरतात.” £ 

दुसऱया दिसा तांणी सकाळीं आठांकच भायर सरचें केल्लें, पूण अशें, तशें ३ 
तांणी गाडी भायर काडली तेन्ना णव वरां जावन गेल्लीं, पूण मळब अजून कुपां 
भरिल्लें आनी दमट जाल्ल्यान वताचो त्रास जायनासलो. 

गाडयेंत बसपाक दार उक्तें करता आसतना जनान म्हणले, “पावस येना जाल्यार &# 

“गाडयेन आयल्यार सत्रेची यादच जायना.” अंजून म्हणले, “पूण सत्री 
जाल्यार भंगूं. सत्री फुलोवन पावसांत भोंवपांत मजा कसली?” 4 

जना गाड़ी सरळ फुडें व्हरताशी पळोवन अंजून म्हणले, “खंय वता तूं, जॉन. 
म्हाका दिसलें तूं उजव्यान खांडोळे वटेन वतलो.' 

“तोंकार.” जनान सांगले, “न्हंय आसा थंय. आयज तुका गोंयचे व्हॅनिस | 
दाखयतां. शार आनी इमारती मात नात. आसात त्यो न्हंयो आनी रंग -चारूय वटांनी । 
रंग. पाचवे, निळे आनी सांग्या वयल्या धुक्या भशेन धवेसर.'” 

“पूण आमी न्हंयचे कडेन पावले उपरांत.'' अंजून विचारपाक आरंभ केलो आनी | 
ताका उतरय येवजलें - “आं! पनेळार. न्हय?” है 

“येस.”” जनान हांसून कबूल केलें. 

“पूण पनेळ आमकां थंय मेळत मरे?” अंजून विचारलें. | 

“तुजो घोव कितें सामको बोंडेर म्हण दिसलो तुका? द पोनेल विल बी बॅक अँट ! 
युवर कमांड देर - रेडी अण्ड वेटिंग.” 3 
“जॉन.” अंजून कबूल केलें, “हांव गोंयचें खरें, पूण अजून हांव पनेळार _ 
बसून न्हंयंत वचूंक ना. पनेळ पळयल्यात रे हांवें - पणजे, कुठ्ठाळे, बी. पूण 
पयसुल्ल्यान.'” 

“तुका पनेळाची एक खबर मागीर सांगतां.” जनान म्हणले, “पूण हें पळय तोंक 
आयलें आनी तो पळय थंय पनेळ.' | 
पनेळांत बसतना ताका जनान आनी तारयान, दोगांनीय, हात दिलो, पूण पनेळ 

लकलोच आनी अंजून लहानशी एक किळांच मारली. 

“तुजे सारक्या लँडलब्बराक आयज म्हाका पनेळार व्हरचें पडटलें म्हण म्हाका 
पयलींच खबर आशिल्लें जाल्यार-” जनान म्हणलें, “-हांव हुलांडी आशिल्लो 

तयार दवरतलों आशिल्लों.'' 
है उदकांतल्यान तरंगत हेवाळें कशे सुळूळ करून फुडें सरपाक लागलो आनी 
धीर आयिल्ल्यान अंजून विचारलें, “जॉन, हुलांडी म्हणचे कितें?”” 

जनान ताका हुलांडी म्हणचे कितें तें सांगलें आनी आपूण व्हड्याचें सगळें कितें तें 
जाणा म्हण आपलें गिन्यान परगटावपाक आनीकय शब्द ताका सांगले आनी तांचो 
अर्थुय सांगलो - ताबज, व्हलें, नाळ, येरें, हांड, बाण, शीड, तोल्द, नांगर आनी 
कितलेशेच. 

पनेळ न्हंयंत सोडल्यार धायेक मिणटां जातलीं. बारीक दंव कसो पावस पडपाक 
सुरवात जाली. 

“अंजू, तकलेर साडयेचो पदर घे.'' जनान सांगलें. 

“आसूं दी, जॉन.'' अंजून म्हणलें, असो बारीक दंव कसो पावस पडल्यार कशें 

पावस पडटालो तो पावस म्हणपाचे योग्यतायेचो नाशिल्लो. दंव पसून न्हय. 
थंड ओले वारें म्हणपाक जायत. असलो तो पावस. जनान मागीर अंजूक आपली 
काळजी घेवपाक कांयच सांगलें ना. 

अर्द वर असोच पनेळ उदकांतल्यान फुडें गेलो. तें सैमच अशें आशिल्ले - 
पळोवप्याचें तोंडच तें घांपतालें आनी दोळे- चेर्‍या वयलें आनी हड्ड्यांतलें - 
“आं!” करून उक्तें करतालें. पनेळ थंड निळ््या-पाचव्या उदकाचेर स्वस्थपणान, 
नितळसाणीन, उदक कापीत, फुडें फुडें सरतालो. दोनूय कुशींनी न्हंयेचे देगेर पाचवीं 
झाडां. एकाद्रो उंचसो रूख. अचकीत न्हंय रूंद जाताली. धर्वीच सवर्णी झाडां 
बयल्यान उदकाचेर एक फेरी मारून आसात तशी झाडांनी वचून नाच्च जातालीं. 
दमटाचें सांबर आसलेंच जाल्यार सगळें स्पश्ट दिसतालें, पूण पयस एकाद्या 
जुंव्या कडेन, धुकें आपल्या घव्या पड्ड्यान दोंगराची सुंदरकाय लिपोबपाचो यत्न 
करताले, जशी एकाद्री पातळ धवी साड़ी भिजून, तळयेंत न्हावपी बायलेचें सोबीत 
भरिल्लें आंग लिपोबपाचो यत्न करता - तशें. दमट तशेंच आशिल्लें आनी बरां 
घा जालीं काय बारा जालीं - कल्पनाच जायनासली. पावस थांबिल्लो, पूण थंड 
वारो व्हांवपाक लागिल्लो. अंजूक ताजपाणान आपूण सगळेंच नवें टवटवीत जाल्ले 

` भशेन दिसलें. मोन्यांनीच तें हेवटेन तेवटेन पळयत, ती सुंदरताय आपल्या हड्ड्यांत 

सांठोबन घेतालें. 

पयसुल्ल्यान येवपी दुसरी एक न्हंय ताचे न्हंयेक मेळ्ळी आनी अंजूक 

-बायलमनीसच तें - ओगी रावपाक जालें ना 

“जॉन,” ताणें बोट दाखोवन म्हणले, “आतां कितल्योश्योच न्हंयो 
दाव्यान, उजव्यान येवन, एकठांय मेळटल्यो. ह्या न्हंयांचेच रस्ते | 
जाल्यात हांगा. हाकाच हांव व्हॅनिस म्हणटालों." 

“ही न्हंय अशीच फुडें खंय वता, जॉन?” अंजून विचारलें. 

“नाव्या. तिर्थार.'' जनान सांगलें. “थंय सप्तकोटेश्वराचें देवूळ आसा. 
त्या देवळाचो जिर्णोद्धार केल्लो आनी फुडें गेल्यार जुंबो मेळटा. थंय संभाजी गोंयचेर 
स्वारी करपाक आयिल्लो, पूण हाडिल्ल्यो नाळी बी थंय सोडून ताणें परत वचपाचें 
अचकीत थारायलें. त्यो नाळी बी अजून थंयच आसात. फुडें मागीर पुर्तुगिजांचें सांव 
लॉरेन्स. आमचें चालू नांव 'दिवाडे'. मागीर चोडणें-पुर्तगेजांचें “शोरांव'. हे सगळे 


कोंसेल्याक ते ईल्यश म्हणटाले.”! 
पनेळ फुडें वतना अंजूक न्हंयेंत हात घालीन दिसलें आनी विचार करिनासतना 
मात्शें उठून ताणें उदकांत हात घालो. पनेळ तेवटेन लकलो आनी भियेल्ल्या अंजून 
सट्ट करून हात भितर घेतलो 
रागान कसो जनान ताचेर धेंगसो घालो, “अंजू, स्वस्थ एकाच जाम्यार बस 
पळोवया. नाचता कित्याक?” | 
“जॉन,” ताणें म्हणले, “आमी या रे परत? आमच्या पांयां पोंदची जमीन तरी 
हे भशेन हालना.” 
“हालना?'' जनान विचारलें, “वराक हजारांनी मैल ती अंतरिक्षांत धांवत आसा.” 
पूण ताणें तारयाक पनेळ परत तोंकार घेवपाक सांगलो. ज्युस्त जेवणाच्या वेळार ! 
तीं केशव भटागेर पावलीं. जेवन जातकच न्हिदपाची संवय ना म्हणटालें तें अंजू | 
मात्शें आड पडलें आनी न्हिदेचे सुवादीन जालें. | 
साडेपांच स वरां जाल्लीं. पोरण्या गोंयची शीम हुपून जनाचे गाडयेन खेतोबाच्यो 
तांबड्यो गुडयो निकत्योच फार्टी घाल्ल्यो. अंजू आनी जना, दोगांय गाडयेच्या | 
फुडल्या सिटार बशिल्लीं. जना गाडी चल्यतालो आनी अंजू जना कडल्यान जाता - 
तितले पयस दारा कडेन बशिल्लें. 
खेतोबाक ताणें नमस्कार केलो. ताणें जना कडेन पळयलें आनी सिटाचेर ताचे | 


वटेन सरकून ताचे लागींच बसलें. आपलो उजवो पोलो ताच्या दाव्या खांद्याक 
तेंकोबन ताणें उलो मारलो, “जॉन!” 

- “आं! कितें?'' आपल्याच विचारांत गुल्ल जावन बशिल्ल्या जनान विचारलें. 
. “जॉन,” अंजून म्हणले, “तेन्ना भशेन आनीक केन्नाच म्हजेर रागार जावं 


“रागार?” जनान विचारलें, “हांव केन्ना रागान उलयलां तुजे कडेन?” 
“येदोळ, सकाळी.” अंजून म्हणलें, हांवें मात्सो उदकांत हात घालो आनी तूं 
रागान म्हाका कित्या कितेंय उल्यलो. त्या तारया हुजीर.' 
जना मोट्यान हांसलो. “ते खातीर गो तूं उलयनासतना येदोळच्यान फुगार जावन 
'बसलां? अंजू! तूं म्हाका जाय! सदांच म्हजे बगलेक जाय. म्हणून तुका हांव मात्सो 
'उलयलों जायत.” 
मात्शें रावन ताणें विचारलें, “अंजू पनेळार बसता आसतना हांवें तुका खबर 
सांगिल्ली याद आसा? पनेळाची एक खबर हांव मागीर सांगतां म्हणिल्लें हावें. तेदे 
वेळार ती सांगप म्हाका बरें दिसलें ना. पूण आतां सांगू ?'' 
“सांग मरे.” अंजून म्हणले. 
“राव. मात्शें फुडें या.” जनान म्हणले, “तुका तो जागो दाखोवनच सांगतां.” 
गाड़ी रायबंदरा भितर सरली आनी चोड़णा वचपाचे फेरीबोटीच्या धक्या कडेन 
जनान गाड़ी कुशीन काडून उबी केली. 
अंजू,” ताणें म्हणलें, “हांगाच्यान चोडणां वचप.'' 
““हय. हांव जाणां.” अंजून म्हणले, “फेरीबोटीचेर हांवूंय दोन चार फावटी 
“तेदूस फेरीबोट निकतीच सुटिल्ली.'' जनान म्हणले, “आनी नरेंद्रमामाक घरा 
वचपाची ताकीद आशिल्ली.'' 
“केन्ना?” अंजून विचारलें, “जॉन पयली सावन सारकें सांग मरे.” 
एक मिनीटभर जना ओगी रावलो. मागीर ताणें सांगपाक कॉमेस केलें - “अंजू, 
हांव म्हज्या बापायचो एकलोच पूत न्हय. म्हाका एक भाव आनी एक भयण 
आशिल्लीं. हांव सगळ्यांत ल्हान. अशेंच डिसेंबर म्हयन्याचे दीस. नरेंद्रमामान चोडणां 
आपल्या घरांत सत्यनारायणाची पुजा दवरिल्ली. तो पणजे आमगेर येवन आमकां 
सगळ््यांक पुजेक व्हरपाक आयलो, पूण तेदूस आईक आनी बाबाक वचपाक फावना 
जालें. मागीर आमकां तीन भाचरांक तरी आपूण व्हरतां म्हण तो आईचे - आपले 
भयणीचे सामको गळवज्ञा आयलो. आईक पुजा सत्यनारायणाची आशिल्ल्यान, ना 
म्हणपाक जायना जालें. दुसऱया दिसा सकाळीं “प्रसाद घेवनये यात' म्हूण सांगून तिणे 

आमकां नरेंद्रमामा बराबर धाडलें. सांजेचीं अशींच स वरां जाल्लीं आनी 
घरा वचपाक ताकतिकेन हांगा आयलो, पूण फेरीबोट निकतीच सुटिल्ली 
पलतर्डी पावन परत येवपाक तिका वेळ जालो म्हण नरेंद्रमामा हुस्केवपाक : 
थोडे भितर सांगतां - नरेंद्रमामान एक पनेळ थारायलो आनी आमी चौगांय तातूंत 
बसलीं. फावोर मागून आनीक दोग बायलोय तातूंत चडल्यो आनी त्या बायलांक 
लागून तेदूस तो अपघात घडलो. नरेंद्रमामान, तारयान, सांगिल्लें आयकनासतना 
तांणी पनेळांत उबींच रावन वचपाचो हट्ट धरलो. वाटेर एकलेचो तोल गेलो. पनेळ 
लकलो आनी दुसरेचोय तोल गेलो. पनेळ उमथलो आनी आमी तिगां भावभयणी | 
बुडलीं. हांव एकटोच आतां जितो आसा. नरेंद्रमामा आनी एक बायल - तिवूय गेलीं. 
उरलीं तीं तो तारयो आनी एक बायल. अंजू, पळय. कसलेंय पिशेपण करून म्हाका ' 
सोडून वचूं नाका. तुजे फाटोफाट हांवूंय येतलों.”” 1 
रायबंदरा सावन पणजे कांपालार घरा पावसर अंजू आनी जना एक शब्द पसून 
उलयलीं नात. 


दनपरां जेवणाक बशिल्ले कडेन, वाडटा आसतना, आईन अंजूक सांगलें. “अंजू, 
आयज शीत मात्शें कमी घे. सत्तरींतल्या भटांच्या जेवणांतलें कितें वाडटा तुका.” 
भटांच्या जेवणांतलें कितें तें पळोवपाक अंजूक उमळशीक लागली. आईन कितेंशें 
वाडलें आनी अंजू ताकाच पळोवंक लागलें. 
“आई, ताणें विचारलें, “हें कितें?'” 
“दोणांतर्ली सालां - पणसाचीं शिजयल्यांत.'' आईन हांसून सांगलें, “हे वटेनचे 
अंत्रुजेचे भटय दोणांत सालां घालतात, पूण असलें चड आसता तें सत्तरीत. थंय 
पावसाळ्यांत थंयचे भट सालां शिता भशेन शिजोवन खातात." 
पणस ना जाल्यार नासं, पूण आपले खातीर पणसाचे पिके गरे मेळचे नात म्हण 
आईन खंयच्यान खंयच्यान सोदून जून पणसाचे दोणांतले गरे हाडले हाचें अंजूक 
मोटें अजाप जालें. 
“आई,” ताणें ते गरे खायत म्हणले, “आयज हांव पयलेच फावट असले गरे 
खातां. आमी मडगांवां घरा कडेन दोणांतली आंबली दवरतालीं. तोरांक, वयर मीठ 
बी खूब घालून, तांचेर पाशाणांच्या वाटकुळ्या फातरांचे चेपण घालतालीं, पूण 
असलीं पणसार्ची सालां हांव आयज पयलेच फावट पळ्यतां. हिंबूय मिठांत वयर 

चेपण घालून करतात गे?'' 

“तशेंच मीठ घालून म्हण तूं.'' आईन सांगलें, पूण वयर फातरांचें चेपण घालिनात. 
लांकडाच्या दोणांत गरे आनी मीठ घालून ते हातांनी दामून, चिड्डून, बुड्डून, तें 
मीठ तातूंत जिरयतात. 

“आनी दोणांत घालचे पयलीं-'' जनान आपली पुश्टी जोडली, “तांचेर उबे रावन 
` पांयांनी बरे माडयतात.” 

“पूण पांय पयलीं बरे धुतात, अंजू.” आईन म्हणले, “तूं आयकूं नाका ताचें. 
तोंडांत घांस घालता आसतना असलें कितेंय अवचिन्नपणाचें उलोवपाची ताका 
संवय आसा.” 

“अंजू,” जनान म्हणले, “खा तूं तें बरें करून. भटांचे पांय ते. भटां ब्राह्मणांचे 
पांय लागून पवित्र जाल्यात ते.” 

अंजून ते गरे खाल्लेच. पिके न्हय जावं, दोणांतले जावं, पांयांनी माडयिल्ले जावं, 
पूण पणसाचेच गरे ते. पुर्तुगालांत द्राक्षांचे वायन करपाक चेडवांक तांचेर माडोवन 
न्हावपाक लायनात तर! 

“दोणांतलीं सालां खंय मेळ्ळीं तुका, आई?'' अंजून विचारलें. 

“घाव्यां.'' आईन सांगलें, “सत्तरींतलोच एक गांव तो - धावें. हांवें पयलीं 
अंत्रुजेंत चवकशी केली. नेतुल्ले लंबोदर भटागेर पसून वासपूस केली, पूण आतां 
नवे पणस येवपाक जाल्यात न्हय? दोणांतलीं पयलीं्ची सालां तांणी सगळीं काबार 
केल्ली. सत्तरींतल्या भटांगेर पसून तेंच जालें, पूण म्हज्या नशिबान धाव्यां भटागेर हीं 
पणसार्ची सालां अजून उरिल्लीं.'' 

“आई,” अंजून म्हणलें, “हांव अजून सत्तरी गेलें ना म्हण जाणा तूं? सांखळे 
मेरेन गेलां, पूण फुडे वाळपय पळयलीच ना. म्हादेव शास्त्र्याली सत्तरींतल्या भटाच्या 
काणयांची पुस्तकां वाचून म्हाका सत्तरी पळयन दिसताली, पूण अजून तो योग 
आयलोच ना." 

“तो योग आतां आयला.'' जनान म्हणलें, “सुकाडांत एके वटेन एक सप्तक 
रावपाची हांवें वेवस्था केल्या.” 

“'खऱ्यांनीच?'' अंजून खोशी जावन विचारलें, 'केन्ना या आमी? बेगीनच या. 
फाल्यां या?'' 

“रावपाची वेवस्था केल्या म्हणचे, करता थंय आसा.'' जनान म्हणलें, “कुसड' 
अशें त्या कुळागराचें नांव. पूण नांवां वयल्यान वचूं नाका. थंय सगळें थंड, सुंदर 

आसा. एके वटेन माड आसात आनी एके वटेन सुपारीच्यो माडयो. मर्दीच हें भरलें 
घर. बरें व्हड आसा तें. पूण सध्या त्या घरांत कोणूच रावना. त्या भटाचे ड 
पूत अमेरिकेक आसात आनी अमेरिकेंत भट मेळना जावन थंयच्या हिंदू लोकांची 
अडचण जाल्या. “तुका हांगाचे परस शंबर पर्टीनी प्राप्ती करून दितात आमी” अशें 
सांगून पुतांनी बापायक भटपण करपाक अमेरिकेक व्हेला. हांगा घर मेकळें. त्या 
कुसडांतल्या घरांत आठ दीस रावपाची हांवें परवानगी घेतल्या. दाळ, तांदूळ, रांदूंक 
आयदनां, बसपाक कदेलां, वोल्तेरां, न्हिदपाक हांतरूणां पसून, आमकां हांगाच्यान 
व्हरची पडटलीं. ती सगळी तयारी हांव करतां थंय आसां.'' 

“आई! तुंबूय यो आमचे बराबर.” अंजून आईक भीड घाली. 

“अंजू,” आईन म्हणले, “जना म्हणटालो हो खंय तुमचो डिलेय्ड हनिमून. 
हनिमूनाक कोणूय नवी घोव बायलां जाणट्या आवयक बराबर व्हरतात गो? हांव | 
बेठें कबाब में हड्डी जावन आसतलें.'” 

“ना, आई.” करून अंजून आई कडेन बरोच वाद घालो, पूण आईन मोवसाणीनच 
तिका स्पश्ट न्हयकार दिलो 


“आमी सत्तरीक वचप फाल्यां न्हय?” अंजून जनाक विचारलें, “आमकां आयज _ 
एक दीस मेकळो मेळटा. आयज खंयूय पूण पयस पासयेक व्हर म्हाका." 
“तूंच सांग.'' जनान म्हणलें, “खंय या?” म्हणले, “आयज म्हाका अस्तंतेक 

सूर्य दर्यात बुडटा आसतना दाखय.'' 

जनान मात्सो विचार केलो. “हांगा काबू पालासी लागीं - मात्शें फुडे म्हण तूं 
ओशियनोग्राफीचो खूब व्हडलो जागो आसा. थंय खूब पयस मेरेन दर्याचेर मुरगांव 
बंदर दिश्टी पडटा. थंय या आमी?” 

“या.” अंजून म्हणलें, “हांव केन्नाच पावलें ना थंय.” 

“या.” जनान कबुली दिली. “पूण आमकां चान्स घेवचो पडटलो. मालक्रियादांक 
मदीं मदीं मारून येता आनी फुडली गेटच बंद करून उडयतात मेलले.” | 

“हृ! तसलें कितेंय म्हाका नाका.”” अंजून म्हणलें, “ध्रुवा भशेन म्हाका कोणूच 
ओडून भायर घालूंक पावचो ना. असलो जागो दी म्हाका.” 

“तर दोनापावल या.'' जनान म्हणले, “थंयच्यान मुरगांव बंदर, फॉरेन बोटी, बी 
दिसतात आनी दर्यांतलो सुर्यास्त पळोवंक मेळटा.” 

पांच वरांचेर दोनापावल पावन, 'द पेशेरो' ह्या रेस्टॉरंटाच्या पेल्यान आशिल्ले 
दोंगुल्ले वयले बागेत वचून दोगांय बसलीं. 

“सगळें गोंयच सुंदर.'' अंजून म्हणलें, “ब्युटी क्वीन खंयच्याय अँगलांतल्यान 
पळ्यल्यारच सुंदर दिसता - ते भशेन.” 

थोडो वेळ पळयत, उलयत, बसले उपरांत हुतहुत्या अंजूक एकाच जाग्यार बसून 
रावपाक जायना जालें. 

. “जॉन,” ताणें म्हणले, “सकयल त्या खडपांचेर या मरे. खार्‍या उदकांत पांय 
तरी बुडोवन येवया.'' 

'नाका', 'पडशीत' म्हणत जनाक आपले हटी बायले फाटल्यान सकयल देंवचेंच 
पडलें. सूर्य अस्तंतेक दर्यांत बुडटा आसतना तांणी सकयल खडपांचेर बसूनच 
सुर्यास्त पळयलो. 

“आतां वयर या.” सुर्याची वयली देग निमाणी दर्यांत गेले उपरांत जनान म्हणलें, 
“मागीर काळखांत त्रास जातलो.'' 

दोगांय परत वयर येवन दोंगुल्ले वयले बागेत बसलीं. 

““जॉन,'' अंजून म्हणलें, “म्हाका गोंयांतले सगळेच पळोवपा सारके जागे थंय 
थंय व्हरून दाखोवन हे खेपे तुका जावचें ना. याद उर सारको तुका खंयचोय एक 
मनांतल्यान आवडलो तो जागो सांग पळोवया.'' 

“सगळें गोंयच सुंदर.” जनान म्हणलें,'“हांव खंयचो जागो सांगूं तुका? तुज्याच 
मड़गांवां, बाणावले, पावलां तूं? थंय कोमुनिदादीच्या तळ्यांत फुलिल्लीं तांबडी, 
धर्वी साळकां ह्याच दिसांनी सकाळी वचून पळोवचीं. तळें भरिल्लें आसता. मागीर 
वांयगणाक उदक दिवन तें सुकता. मांद्रे लागीं आसगांवां दयदिगेर रेंवेंत बसून सुर्यास्त 
पळोवचो. ह्या आयच्या सुर्यास्ता परस चड सुंदर दिसलो तो म्हाका.'' 

*मांद्रे खंयशें आसा?'' अंजून विचारलें. 

“पेडणें कोंसेल्यांत.'' जनान म्हणलें. “तशेंच सांखळे लागीं हरवळ्यां, ल्हानसो 
घबघबो, रुद्रेशवराचें देवूळ, दोंगुल्लेंत खणिल्ल्यो दोन चार होंवर्‍यो, पांडवांनी 
काडिल्ल्यो. हिंदुस्थानांत खंय गेल्यारय, होंवर्‍यो कोणें खणून काडिल्ल्यो? पांडवांनी. 

' तांकां दुसरो उद्देगच नाशिल्लो. फकत होवर्‍यो खणप. आनीक एक सुंदर जागो 
म्हणचे ढवळ्यां गणूभट बेहरेच्या कुळागरांत. आनी खंय खंय म्हण सांगूं तुका?”' 

“तुका घट्ट याद उरल्या-'' अंजून म्हणलें, “तसलो एक सुंदर प्रसंग, एक सुंदर 
जागो - ताचें वर्णन करून सांग म्हाका." 

जनान एक दोन मिणटां याद केली आनी म्हणलें, “बाबा आनी हांव एक 
कामुर्ल्ले सावन धारगळे पनेळार-' 

““कामुर्ल्ले खंयशें आसा?” अंजून विचारलें. 

“बार्देसांत.” जनान म्हणलें, “व्ही. शांतारामार्चे जयश्री कामुलकराचें 
आयकलां जातलेंच तुवें - तिचो गांव तो. हेवटेन बार्देस. चोपडेंची न्हंय. पलतर्डी 
पेडणे. आमी गेल्ले ते रातचे. पुनव आसली. न्हंयचे देगेदेगेन व्हडेकारान पनेळ | 
व्हेलो. अशेच डिसेंबरांत. थंडी, पुनव, न्हंय, वाटकुळोच चंद्रीम. तीच रात म्हजे _ 
यादींत घट्ट उरल्या. संथ, थंड रितीन, हालधोलनासतना आमचो पनेळ, न्हंय मोडण 
घेता तसो आपलेंच तोंड घुंबडायत, धारगळे वतालो. मदींच रुखांची सावळी, परत 
चान्नें, नहंयेंत चंद्रिमाचो चकचक - मन पिशें जालें म्हर्जे. न्हय जाल्यारूय, पुनवेचो 
चंद्रीम जादू करता. दिसता तितल्याकय आपल्या शितळ चान्न्यांत न्हाण घालून ताका .. 
नाजूकसाण, मोवसाण दिता आनी आमकां म्होंवें पिशें लायता. म्हज्या दोळ्यांक |, 
दिसतालें - न्हंयेचे देगेर जाल्ले चिपांचे रुख पसून बागवल्यात आनी लिपचोरयां 
न्हंयेचो उमो घेतात. आनी...” 4 

लक्ष दिवन आयकुपी अंजू अचकीत मोट्यान हांसलें. जनाक ताणें घट वेंग मारली | 
आनी म्हणले, “म्हजो कालीदास!” ज्र 

“चल.” जनान सर्गांतल्यान जमनीर येवन म्हणले, “सदांच तुर्जी फकांडां, हांव 
आनीक केन्नाय, कितेंय, सांगचों ना तुका.” 

“तोंडांत उलोवं नाका.” अंजून म्हणलें, “धांपिल्ल्या ओंठांनी म्हज्या ओंठांक 
सांग. तशें सांगल्यारूच तुका कितें सांगपाचें आसा तें म्हाका बरें कळटा.” 

“कालीदास खंय!” जनान फुगार जावन म्हणलें, “कालीदासाक बाबड्याक _ 
कसली बायल सांपडिल्ली - कोण जाणा. तुजे भशेनच कोणूय पूण आसतली. 
तेच खातीर ताणें ब्रह्मदेवाक गाराणें घाल्लें - “म्हाका तुका जाय ती ख्यास्त दी. 
ती हांव भोगीन. पूण एकूच ख्यास्त म्हज्या कपलार बरोवं नाका - अरसिकेषु 
कवित्व निवेदनम्‌। शिरसि मा लिख, मा लिख, मा लिख।। अरसिकाक कोणाकूय 
म्हर्जे कवित्व सांगप म्हज्या कपलार बरोवं नाका, बरोवं नाका, बरोवं नाका.” सोड 
म्हाका. तूं बस हांगा. हांव पयस थंय वचून बसतां.'” 

आनी खर्‍्यांनीच मात्सो पयस वचून, मुरगांव वटेन तोंड करून , दुसर्‍या एका 
बांकार जना बसलो. अंजूनय तेवटेन पळयलें. धायेक बोटी वयले दिवे. बंदरांतले 
दिवे, नखेत्रां कशे लिखलिखताले - दर्यात पसून. ऑरपोर्टाचो उजवाड दिसतालो 

आनी तांबड्या दिव्यांचो एक खुरीस कसो पेटिल्लो. आपले वटेन फाट करून 
बशिल्ल्या जनाक ताणें पळयलो आनी परत ताका हांसो आयलो. पिसो घोव मेळ्ळो 
आपल्याक. 
पांच मिणटां आपल्या बांकार बसून अंजून जनाची वाट पळयली. मागीर तें उठलें 
आनी जनासरीं ताच्याच बांकार वचून बसलें. मिनीटभर तशेंच बसलें. मागीर ल्हवूच 
ताणें जनाक म्हणले, “पळय, जॉन. घोव बायलांचें केस्तांव अस्तमा मेरेन तिगता 
म्हणटात. आतां अस्तम जालो न्हय?” 
' तांकां घरा वचपाक साडे णव वरां जालीं. पूण 'द पेशेरां'त वचून कितेंय कोल्ड 
ड्रिंक घेवपाची तांकां याद जाली ना. 


सत्तरी वच्चे पयलीं, एक दीस, आई आनी जना हांचे मदीं एक वाद कसो जालो. 
वादाच्या आरंभाक निमित्त जालें अंजू. 

“आमी आतां एका भटाल्या घरांत रावतरली म्हण भोव खोस जाल्या.” अंजून 
म्हणले, ““म्हादेवशास्त्री जोशालीं काणयांची पुस्तकां वाचीत सावन म्हाका सत्तरी 
वचून भटांची जीण लागीं सावन पळयन दिसतालें. म्हादेव शास्त्र्यालें घर सत्तरीत 
खंयशें आसा, आई?” 

“आंबेडी.” आईन सांगले, “पूण तुमी आतां बतलीं ती सुकाडांत. अडवय 
लागी.” 

“भर!” जनान म्हणले, “कितें पळयन दिसता तुका तांचे? गर्विश्ट, आपसुवार्थी 
ते. आमी आतां वतलीं त्या घरांत भट ना तेंच बरें. आसल्यार मेल्लो जेवणाक 
बशिल्ले कडेन आमकां आडवे पार घालून आपले पंगतीक घेवचो नाशिल्लो.'' 

“जावं जना.'' आईन म्हणले, “तांचे तांचे रिवाज ते.” 

“आई,” जनान म्हणलें, '“आमीय जाल्यार ब्राह्मण-कोंकणीन बामण, पूण आमकां 
सारस्वत ब्राह्मण म्हणिनात ते. आमी खंय फकत सारस्वत-जावं गौडसारस्वत.'” 

“जना.” आईन म्हणलें, “गुलाबाक कसलेंय नांव दिल्यार ताचो परमळ तसोच 
आल्हाद दिवपी आसतलो. म्हणिनात बाबडे आमकां 'सारस्वत'? ब्राह्मण जावं, 
सारस्वत जावं, तुज्यान जें करपाक जाता ताचेर तुजो वालोर थारावपाचो. 

“दैवायत्तम्‌ कुले जन्म। मदायत्तम्‌ तु पौसषम्‌।'' अंजून म्हणलें, “इति 

““न्हय जाल्यारूय ब्राह्मण ह्या शब्दान आपलें श्रेश्‍ृठपण दाखोवपार्चे लोकांनी 
सोडून दिवपाक जाय.”” आईन म्हणले, “आमकां सारस्वतांक “सारस्वत ब्राह्मण' 
म्हणिल्लें जाय. शेटींक आपणाक दैवज्ञ ब्राह्मण म्हणिल्लें जाय. मेस्त आपूण 
“विश्‍वकर्मा ब्राह्मण' म्हणटात. चामार एकाद्रे आपणाक 'चर्मकार ब्राह्मण” म्हणपाक 
जाय म्हण आगरो धरतले काय किकें तें पव्ोवपाचें आसा.'' 

“म्हणचे आई, तुर्जे म्हणणें आमी ब्राह्मण न्हय?'' जनान विचारलें, “ब्राह्मण _ 
म्हणचे हे पद्ये, देशस्थ, कराडे, इतलेच ब्राह्मण? आनी ते रत्नागिरीचे कोब्रा?” 

“कोब्रा?” अंजून विचारलें. 

“कोंकणस्थ ब्राह्मण गो.” आईन म्हणलें, “चित्पावन. आनीकय ब्राह्मणांत | 
ज्ञाती आसात- लाड ब्राह्मण, अत्रेय ब्राह्मण, आद्य यजुर्वेदीय, सामवेदी, दाक्षिणात्य 
ब्राह्मण बी. आमकां कित्याक जाय तें सगळें? आमी आसात तीं बरी आसात.” 

*“सगळ्यांत डेंजर ते हे नाग सोरोप-कोब्रा.'' जनान म्हणले. “जितले भायल्यान 
देखणे, पिंगट केंसांचे, गोरे-तितलीं तांची अंतस्करणां काळीं. म्हादेवशास्त्र्याच्यो . 
काणयो वाचून कळूंक ना तुका?” 

“आमी वतलीं थंय ब्राह्मण - म्हणजे भट - कसले?” अंजून विचारलें. 

“पाद्येय आसात आनी चित्पावन कोकणस्थ आसात.'' जनान म्हणले, “सावयकर 
देसाय, असले पद्ये आनी जोशी, गाडगीळ, मराठे, जोग, असले चित्पावन." 

“अंजू,” आईन म्हणलें, “तूं सत्तरीचें सोबीत सैम पळय. वळखी करून घे. भट, 
ब्राह्मण जावं, सुदीर गावडो जावं. फकत मनीस कसलो तें पळय. बरो जाल्यार, 
लागीं कर. वायट जाल्यार पयस दवर. तुका मुंबयचे चलयेक हैं आनीक हांवें सांगचें 
पडटा गो?” 


“बरीं करून वचून येयात.” आईन सांगले, आनी रोखडेंच म्हणले, “राव, राव. 
भाजीपाल्याचो खोंटलो व्हरपाचो उरलो. अंजू, तुका सांगिल्लें न्हय गो हांवें? अयदे | 
रांदतलें पूण ताका रांदूंक वायंगीं, तेंडलीं, तोमाट, बी कितेंय नाका?” ‘ई 

भाजीपाल्याचो खोंटलो वावराडेन मोटारीत दवरलो आनी 'टाटा' “बाय, बाय!' | 
करता आसतनाच आईन विचारलें, “जना, केन्ना? शेनवारा, इकरा तारखेक येतलीं 
मरे तुमी?" 

*““हय आई.'' जनान म्हणले आनी निमणो 'टारा' करून हात हालोवन ताणें गाडी | 

स्टार्ट मारली. 

“बरी करून.'' मोटार वता वता आईन म्हणलें, तिचें हें उतर खरें जावपाचें नासलें. 
गाडी मंगेशीं, म्हाड्डोळ काडून फुडें पावली. चडटी बरी गेली आनी फर्मागुडयेर 
दोंगरा माथ्यार पावपाक, 'कडंच्‌' करून आवाज आयलो आनी मोटार थांबली. 
“कितं जालें?” अंजून विचारलें. मोटार चलोवपाक ताका कळटालें, पूण 

 माक्नाची बी कसलीय म्हायती ताका नासली. 

अंजू, तूं अशेंच मोटारीत बस.” ताणें म्हणले, “हांव फोंड्यां वचून कोणूय 

जना वतना बशीन गेलो आनी अर्द वरान मॅकानिकाक मोटारसायकलीर फाटल्यान 
बसून आयलो. मॅकानिकान बॉनेट उगडून पळयलें. गाडी स्टार्ट मारपाक लायली 
आनी ताणें म्हणले, “सकयलच किते जालां. सकयल वचून पळोवचें पडटलें.'' 

धा पंदरा मिणटांनी, पान्या सकट तेलान हात बी काळे करून तो गाड़ये पोंदच्यान 
आयलो आनी ताणें सांगलें, “बॉल जायंट गेला. दुसरो घालचो पडटलो.'' 

“तुमचे गॅरेजींत व्हरून रिपेर करपाक जावचो ना?'' जनान विचारलें. 

“'बॉलजॉयंट आनी रिपेरकरपाकमेळटा? '' मॅकानिकानताकापिशांतकाडूनविचारलें. 
“पणजे वचून दुसरो नवो घेवन येयात. मारूती न्हय ही? मांडवी मोटसाँत बी 
मेळत 5) 


गाड़ी मॅंकानिकान आनी जनान धुकल्ली आनी अंजू रॉद हातांत घेवन बसलें. 
वाटेर आशिल्ली गाडी रस्त्या कुशीन काडून दवरतकच मॅकानिक गेलो. 

“आमी भायर सरचे पयलीं-” जना पिरंगलो, ““भटागेर वचून प्रयाणाक म्हूर्त 
काडूक जाय आसलो. शुभा: सन्तु ते पन्थानः म्हण ताणें आशिर्वाद दितकच आमी 
गाडी भायर काडपाची.'' 

“जावं, जॉन.” अंजून ताचें सांत्वन केलें, “जाल्ले गजालीक उपाय ना. वच तूं 
पणजे. घेवन यो कसले जॉयंट काय किते तें.'' 

रिस्टबाचा कडेन पळ्यत जनान म्हणलें, “अंजू, आतां धा वरां जालीं. देडा पयलीं 
गाड़ी तयार जायतशी म्हाका दिसना. तूं अशें कर, ही घे चावी. गाडी लॉक कर आनी 
थंय गोपाळ गणपतीच्या देवळांत वचून सुसेग घे.” 

“'तूं पणजे वचून येता, तो मॅकानिक गाडी सारकी करता म्हणसर आनीक तीन 
साडे तीन बरां बतलींच. हांव हांगाच हेवटेन तेवटेन भोंबन येतां.'' अंजून म्हणलें, 
“चाबी तुजेच कडेन आसूं दी. हांव ज्युस्त एकाक सुमार येवन हांगा रावतां.'' 

बशीर बसून जना पणजे गेलो आनी अंजू म्हाड्डोळा वटेन सवकास चलपाक | 
लागलें. कोनेंचें तळें ताका सुंदर दिसलें. तळ्या फाटल्यान एक पाचर्वेचार कुळागरच | 
आशिल्लें. सकयल देंवपाक अंजू वाट सोदूंक लागलें. एके गावडीणीन ताका 
विचारलें, 'सकयल वैतलें बाय? अशें कर. मात्शें फुडें गेल्यार उजव्यान सकयल | 
वचपाची एक पांयवाट मेळटा. तशेंच सकयल चल आनी प्रियोळा बेताळाचें एक है | 
देवूळ आसा. देवाकय एक नमस्कार घाल आनी सकयल्यानच त्या कुळागरांत 
चल.” 

अंजू सकयल प्रियोळा गेलें, दोरयेर पुडवें घालून ताचे फाटल्यान उब्या राविल्ल्या 
नागड्या वेताळाक ताणें नमस्कार घालो आनी मागलें, “देवा! तुज्या ह्या सुंदर गांवांत _ 
परत एक फावट म्हाका तुज्या पांयां कडेन हाड. आमी खंयूंय आसूं. आमचेर- | 
म्हजेर, म्हज्या घोवाचेर आनी म्हज्या पोटांतल्या ह्या भुरम्याचेर - सदांच तुजी 
कृपाहश्टी आसूं दी.” र 

तशेंच उजव्यान वचून तें कुळागरांत पावलें. वतच बंद जालें काय? अंजूक ' 
दिसलें. त्या पाचव्याचार सत्र्यां सकयल सुर्याचे म्होंबाळ किरण रिगतालेंच, पृण 
अंजूक आपूण एका पाचव्या माटवा पोंदां राविल्ले भशेन दिसले. उदकाचे पाट 
काडून, तळ्याचें उदक कुळागरांत सगळे कडेन खेळयिल्लें आनी दोन काश्टीकार 
मानाय कल्ल्यांनी माडयो शिंपताले. अंजून एक लांब उस्वास सोडलो आनी दोळे 
घांपले. उदकान भिजिल्ले जमनीचो आनी दुसरो कसलोसो मंद परमळ ताच्या नाकांत 
रिगलो. आंग सगळें शितळ जाल्ले. अंजू थंय खंयूंय पूण बसपाक जागो सोदूंक 
लागलें, पूण सगळी जमीन भिजून ओली जाल्ली. तशेंच तें एके शिळेच्या तळपार 
बसलें आनी लागींच जाल्ल्या एका झुडपा वयल्यान गोटलां काडून दोन धर्वी आनी 
दोन जांबळीं फुलां ताणें आपल्या केंसांत माळ्ळीं. आपणें खांद्यार पावपी केंस 
बॉबकट केल्यात म्हण तें आपणाचेरच पिरंगलें. 

अंजू उठून चलपाक लागलें तेन्ना बारा वरां जाल्लीं. तसोच एक रस्तो कुळागराचे 
बगलेच्यान वयर वतालो. चलत चलत तें दोन देवळा कडल्यान वयर फर्मागुडयेर 
पावलें. 

जनान हाडिल्लो बॉल जॉयंट बसोवन गाडी चलपाक लागता म्हणसर दनपारची | 
तीन वरां जाल्लीं. फोंड्यांच जेवण करून जनान गाडी परत चालू केली. 

“हांगाच्यान वरभर लागतलें.'' जनान म्हणले, “हेवटेन हांव पयलीं एकूच फावट 
उसगांवां गेलां. आमी चड अडवय बी वतालीं तीं म्हापश्यां, अस्नोड्यां, दिवचल, 

सांखळे वटेन, पूण आतां खंय तरळे तिस्कार सावन, वडा कडच्यान एक रस्तो 
वाळपय वता - गांजां, गुळेली, धामश्यां, भिरोंडें वटेन. धामशें आनी भिरोंडें हांचे 
मदीं आतां खंय म्हादय नहंयेचेर एक पूल बादला.'' 

“ह्या सगळ्या गांवांचीं नांवां पसून हांवें आयकूंक नात.” अंजून म्हणलें, “मडगांव 
पिंपळा कडेन तांदूळ, कडधान्य, बी विकपाचो एक पसरो आसा. ताचो मालक खंय 
धामशेंकार. हेंच धामर्शे जातले तें.'" 

खांडेपारचो पूल काडले बगर, होंडा तिस्कार वचनासतना, तांकां तरळ तिस्कार, 
वडा कडेन वचपाक मदल्या नव्या रस्त्यान गाडी काडपाक मेळ्ळी. त्या रस्त्या 
वयल्यान वतां वतां तांकां दोनूय दिकांनी फॅक्टरींच्यो बिल्डिंगो लागल्यो - ब्रिटिश 
` ड्रग हावस, ई.मर्क, हिंदुस्थान फूड प्रॉडक्ट्स, गोरवां मारपाचो सरकारी कत्तलखानो- 
“डॅम!” स्टियरिंग व्हिलाचेर रागान एक मूठ मारून जना आड्डलो, “हें आनी 
हळशिकावणे कोणें घालां हांगा? काय बरो दोंगर आशिल्लो हांगा! काय बरो वारो 
. तोंडाचेर व्हांवतालो! हें असलें आमकां मुंबय पळोवपाक मेळनाशिल्लें?"' 

“आतां ह्या जाम्याक प्रतापनगर काय असलेंच कितें नांव दिलां खंय.'' जनान 
म्हणले, “ह्या जाम्याक पयलीं म्हारवांची बाग म्हणटाले. आतां हे खरेलेच म्हारू 
आयल्यात मुंबय सावन.” 

जनान ब्रेक लायलो आनी गाड़ी थांबयली. 

“अंजू,” जनान विचारलें, “आमी हांगाच्यानच परत पणजे या? थंय अडवय 
आनी सोऱयाची डिस्टीलरी बी घाल्या जायत.” 

“जॉन,” अंजून म्हणलें, गोंयची उदरगत जावंक जाय म्हण तूं सदांच म्हणटा. 
लोकांक नवे पिळगेक - कामां मेळपाक असल्यो फॅक्टरी बी पडपाक नाकात रे?” 

“पूण म्हजी सत्तरी-'' जनान निर्शेवन म्हणलें, ““बाबान म्हाका दाखयिल्ली ती 
सत्तरी ही न्हय.'' 

“या आमी.'' अंजून म्हणले, “आतां अडवय कितें जालां तें पळोवया. थंयूय 
फॅक्टरी बी पडल्यार फाल्यांच पणजे परत या.” 

तरळ तिस्कार वडा कडेन पावतकच जनान एकट्याक अडवय वचपाची वाट 
विचारली आनी अंजून ताका अडवय कुळागरां आसल्यार विचारलें. 

“ही सगळी वाट कुळागरांचीच.' त्या मनशान म्हणलें, “कुळागरां, उशेलां, 
माडाची भाटां. म्हादय न्हंयेचें उदक आस न्हय भरपूर?'' 

अंजून मोटें जैत मेळयिल्ले भशेन जनाक पळयलें. “जॉन, आमी आतां अडवय 
या. तूं दाखोबं नाका म्हाका. हांवूच तुका अडवय दाखयतां.”” 
गांजां पावतां पावतां मोटारीचो फुडलो उजवे वटेनचो टायर पंक्चर जालो. 


जनान अंजूक अशेंच्च पळयलें आनी म्हणलें, “अंजू, आयज दीस बरो ना. आमी | 


परत या पणजे.'” 

“जॉन!” अंजून मात्शें तापूनच म्हणले, “कसलेंय काम हातांत घेतल्यार तें 
अर्द्यारच सांडून पळ काडपी हांव न्हय. कम हेल ऑर हाय वॉटर. वी आर गोयिंग 
टू अडवय.'' 

जनान पंक्चर जाल्लो टायर काडून बरी स्टेपनी बसयली आनी गाडी चालू करीत 
म्हणले, “स जावपा कडेन पावली. आतां अडवय आमी काळखांत पावतलीं.” 

मकरसंक्रांत येवपाक अजून णव दीस आसले आनी अजून दीस लहानच 
आशिल्ल्यान काळोख बेगीन पडटालो. 

गाडयेन गांजजें फाटल्यान घालून, गुळेलीय फार्टी उडयलें आनी अंजू त्या 
कुळागरा कडेन, नाल्लांच्या भाटां कडेन, जंय जंय पाचवेचार जाल्ल्या उशेलां-शेतां 
कडेन तृप्त नदरेन पळोवंक लागलें. 

“जॉन, ताणें म्हणलें. “हांगा लायट आयल्या. गुळेली एका घरांत हांवें इलेक्ट्रिक 
दिवे पेटिल्ले पळयले.' 

“जाणा हांव.'' जनान आंबट तोंड करून म्हणलें, “पूण हांव आयिल्लों तेन्ना 
ती पिडा नाशिल्ली. एव्हरीथिंग वॉज व्हर्जिन नेचर. नॉट अ मेंडम्स ब्रॉंथेल लायक 

“पळय, जॉन.” अंजून उलोवपाक कोमेस केलें आनी बेठो वाद नाका म्हण तें 
ओगी रावलें. 

मैलभर फुडें गेले उपरांत जनान विचारलें, “अंजू, तुका घरांत इलेक्ट्रिक लायट 
आवडटा काय पेत्रोलीचे दिवे गो?” 

“लायट न्हय?” अंजून म्हणले, “लायट गेली आनी मेणवाती लावच्यो पडल्यो 
जाल्यार वाज येता.” 

“म्हाका पेत्रोलीचे दिवे आवडटात.'” जनान म्हणलें, “आनी आमी आतां वतलीं 
त्या भटाच्या घरांत पेत्रोलीचे दिवे घेवनच तुका भोंवचें पडटलें.'” 

“कित्याक?'' अंजून विचारलें, “अडवय लायट आयली ना तर?” 

“आयल्या.'' जनान म्हणले, “पूण ह्या भटाच्या घरांत लायट ना. भटच ना 

de ती. 


जाल्यार लायट कशी आसतली? 

“जावं.” जना आपणाक तिडावपाक पळयता हें लक्षांत येवन अंजून म्हणलें, 
*तितलीच एक नवसाण. हांवें पोरणे एके मराठी माळेंत एक चित्र पळयिल्लें. एक 
वाटकुळेंच लांकडी मेज, ताचेर एक येदो मोटो टेबल लॅम्प, त्या टेबल लॅम्पाक एक 
फ्रॉस्टेड लॅम्प शेड लागींच - राव! राव! जॉन, गाडी थांबय. स्टॉप!'' 

जनान गाडी थांबयली. गाडी एका पुला वयल्यान वताली आनी सकयल एक 

पापणी पसून हालयनासतना, अंजू तो सुंदर देखाव दोळ्यां वटेन हड्ड्यांत सांठोवन 
घेवपाक लागलें. सूर्य निकतोच मावळिल्लो आनी आमोरेच्या त्या अर्दकुट्या 
उजवाडांत, एक न्हंय. खंय बारीक, खंय अयस पयस पसरिल्ली, पुला सकयल्यान 
पयस पयस गेल्ली. उदक पसरून तळें जाल्ले कडेन न्हंयेचो हारसो जाल्लो आनी 
आकाशांतले हळडुवे, गुलाबी, तांबडे रंग तातूंत उरफाटे दिसताले. धडेक, अंजू 
पळयता तितल्याकय, पाचर्वीच झाडां, रूख, झेमेवपी दोळ्यांनी, उदकांत उरफाटे 
जावन अंजूक पळयताले. 

“महादय!”” जनान एकाच उतरान न्हंयेचें नांव सांगलें. 

गाड़ी, वाळपय वचपाचो डांबरी रस्तो सोडून, अडवय वचपाच्या मातयेच्या 
रस्त्यान वचपाक लागली. 

“हैं पयली भशेन जालें.'” जनान समाधानान म्हणले, ““कितें कोण जाणा, पूण 
म्हाका मातयेचे रस्ते आवडटात. आतां भानगड इतलीच - कुसडांत वचपी वाटेची 
म्हाका याद पसून ना. वाँ जालीं कितलीं आनी तातूंत हो काळोख.” 

“आमी पूल काडीत सावन हांगा ये मेरेन एक बरो मंद परमळ येतालो. कसलो 
तो?” अंजून विचारलें, “हो पळय, परत आयलो.' 

“काजी फुल्ल्यात.'' जनान म्हणले, “हीं सगळीं दोनय वटांनी आसात तीं रानां 
काजीचीं. फाल्यां दिसा उजवाडे तन्ने म्हुट्टे, बिबे बी झाडार हमकळटा आसतना 
तुका पळोवपाक मेळटले, पूण आमी फार्टी आयिल्ले ते मार्च म्हयन्यांत. तेन्ना 
हळडुर्बी, तांबडी, तुस्मणां झाडांक गोळोव मारतालीं. अंजू! गोंय म्हणचे हें! हेंच 
म्हर्जे गोंय! फाल्यां दोळे भरून पळोवन घे.” 

अडवयचें एकूय घर अजून दिश्टी पडूंक नासलें. तितल्यांत रस्त्याचे कुशीक 
दोन लांपयांब आनी एक बॅटरी दिवो उजवाड दाखोबपाक लागले. जनान मोटार 
थांबयली. तीग जाण तांची वाट पळ्यत थंय उर्बी आसली. 

“बरी रात केली तुमी येवपाक.” एके अनवळखी चलयेन म्हणले. | 6 
जना मात्सो गोंदळून ताकाच पळोवंक लागलो. तितल्यांत जनाच्या कानार एक ५ 
वळखीचो आवाज आयलो - “बाबा, आमी तीं, हांव तें.” : 

वळख पट्टकच ते चयेन म्हणलें, “गाडी फुडें व्हरपाक मेळची ना. हांगाच त्या 
रुखा कडेन दवरात. कुसड हांगाच्यान चलून पंदरा मिणटां वाटेर आसा. नरसू, तें बॅग _ 
आनी खोंटलो तूं घे. आमी हें घेतात.” 4 

ते चलयेन अंजूक कितेंच हातांत धरपाक दिलें ना. “गुरवार बायल तुं. तुर्वे जड  : 
कितेंय उबारून धरपाक जायना.” ताणें म्हणलें. | 

चलतां चलतां अयद्यान ते चलयेची वळख करून दिली. 

“हृ नंदिनी.” तिणे सांगलें, “अच्युत भटाची चेड़ी.'” 

“चेडी” हो शब्द अंजूक बरो लागलो ना, पूण मागीर जनान ताका सांगले, : 
“अये पचमें-प्रियोळचें. तें भटाच्या चल्याक चेड आनी चलयेक चेडी म्हणटा.” ! 

“नंदिनी सुकाडांतलें - अच्युत भट जोगाची चेडी.'' अयद्यान मागीर सांगले, तें 
कुसडांत बेठी पासय मारपाक आयिल्लें. कुसड हें भाट आनी कुळागर सावयकर 
भटालें, पूण थंय रावपी केशव भट आतां अमेरिकेक गेला. तो ताचो मामा लागतलो. 
त्या घरांत आठ दीस रावपाक कोण मुंयबकारां येतात हें आयकून ताणें तें घर 
मुंबयकारांक रावपा सारके करपाक पेंगट बांदलें. कोंड्या बडी घेवन ताणें घयरांव 
काडलो. जमीन शेणान सारयली - सान्नीन न्हय. ओणोव घालून, हातांत पोय 
घेवन, आमचे बराबर ताणेंय जमनीक शेण काडलें. आयज दनपरां ताणेंच रांदलें. 
तुमी शाक भाजी आतां हाडटात थंय आसात, पूण ताणें घरच्यान शाकभाजी हाडून 
वायंग्याचें भर्त, अळवाचे पत्रवडे बी केले. सकाळीं केल्लें भर्त आतां शेळें जातलें 
म्हण तें गोरवांक घालून, आतां सांजेचें तसलेंच भर्त परत करून दवरलां. पत्रवडे मात 
सकाळचेच, पूण तेंय जाल्यार तेलान कायलीर भाजून दवरल्यात. 

“पत्रवडे करपाक सांदणकोपरो खंय मेळ्ळो?' अंजून विचारलें. 

“ताणेंच आपल्या घरच्यान हाडलो.'' अयद्यान म्हणले, “कायल मात आमी 
पणजे सावन हाडिल्ली.'' 

नंदिनी जेवपाक रावलें ना. “हांगाच रावतात आमी - धायेक मिणटांची वाट.” 
ताणें म्हणलें, ““पांयां सकयली वाट आनी बॅटरी आसा म्हजे कडेन.” 

नरसूक बरोबर घेवन चल - म्हण सांगल्यार ताणें म्हणलें, “नरसूक हांवें घरा ~ 
वचून जेवन यो आनी हांगाच दारांत न्हीद म्हण सांगलां. ह्या घराची दोनूय दारां घड 

नात.” 
बच्चे पयलीं, अंजू रांदचेकुडींत गेलां म्हण पळोवन, नंदिनीन ल्हवूच जनाक 
सांगलें, “हांव फाल्यां सकाळीं आठांक-साडेआठांक येतां. तुमकां कितें म्हत्वाचें 
सांगपाचें आसा. म्हर्जे सांगप हांसपाचेर व्हरू नाकात. म्हत्वाचे आसा तें.” 
__ अंजूक कोमेसा सावन अडवयचो अणभव नवो नवोच लागलो. नळ ना. तांबयान 
' लहानश्या भाणांतलें उदक हातार पांयार घेवचें पडटालें. न्हिदपाक पलंग गादयो 
` नात. जमनीरच शेंदरेर पातळशें हांतरूण, माथ्याक उशें दवरिल्लें. पांगुरपाक मात 
पौषाची थंडी आशिल्ल्यान, जाडशें कुबेर्त हांतरूणार दवरिल्लें. नरसुल्या कोंब्यान 
घाल्ल्या सादांनी ताका सकाळीं जाग आयली. सकाळीं उठले उपरांत ताका तांबयो 
घेवन पयस बच्चें पडलें. रत्न्यान, नरसूचे बायलेन, ताका काजूच्या पानांचो गुड्डो 
करून दांत घांसपाक शिकयलें. काजूच्या पानांचे मदले शिरेन जीब साफ करपाक 
शिकयलें. न्हावपाच्या मान्न्याक वणटी अर्द्योच आशिल्ल्यान साडी न्हेसूनच ताका 
न्हाबचें पडटालें, पूण अंजू वाजेलें ना. हांसत्या तोंडान ताणें हे सगळे नवे अणभव 
आपणायले. 

दुसऱया दिसा सकाळीं दुसरो एक बोवाळ जालो. 

अयदें करंदाय करपाक लागलें, “हो पाडपडिल्लो उपासो-हाणें रातीं हांवें घांसून 
दवरिल्लीं आयदनां, तारां, पेले, तोप बी सगळें व्हरून त्या पणसाच्या रुखा सकयल 
उडयली आनी आतां आपणे कांयच करूंक ना म्हणटा.” 

“खऱ्यांनीच हांवें कांय केलें ना - देवतेच्यान.'' उपाशान म्हणलें, “म्हाका तसलें 
कितेंय करून कितें मेळटा?'' 

“बेठें तिडावपाक म्हाका.'' अयद्यान म्हणलें. सकाळचें न्हावन बी च्या घेवपी, 
पूण अडबय येत सावन ताका एक 'हॉलिडे मूड' आयिल्लो. च्या घेतकच ताका 
न्हायन दिसलें. नंदिनी आयलें तेन्ना अंजू निकतेंच च्या, नाश्तो, बी करून न्हावपाक 
गेल्ले. 

“जनाबाब'' नंदिनीन म्हणले, “अंजनी न्हावपाक गेलां तेन्नाच तुमकां कितें 
सांगतां. तुमी दोगांय अडवयर्ची, म्हादयची सुंदरकाय पळोवपाक आयल्यांत खंय. 
बरें केलें. आय थिंक यू विल एंजोय ऑल धीस. तरीकय.'' 

“तुका इंग्लीश कळटा?'' जनान अजाप जावन विचारलें. 

“हांव पणजे घेपे कॉलेजींत बारावेंत आसां.'' नंदिनीन हांसून सांगलें, ““पूण तें 

. आसूं. तुमकां सांगप म्हणचे तुमी ह्या घरांत रावनाकात. आमगेर रावपाक येयात. 

जावं तुमचे दुसरे कोणूय वळखीचे आसल्यार तांगेर रावात.' 
““कित्याक?'' जनान विचारलें, “कितें जालां ह्या घराक?”' 


~क 


“ह्या घरांत भुतां आसात.” नंदिनीन सांगलें, “'हांसूं नाकात. हांगा कोणूच रावपाक | 


तयार नाशिल्लीं आनी गणुभटान - तो सावयकर, ह्या भाटाचो मालक - ताणें हें 
भाट राखपाक म्हज्या मामाक अर्दभागान दिलें. हांगा मामा वर्सभर रावलो, पूण तोय 


मागीर ताच्या चल्यां म्हर्‍यांत अमेरिकेक गेलो, पूण सांगप म्हणचे हांगा दोन भुतां _ 


आनी एक आलवांतीण आसा. तीच चड त्रास दिता. अंजनी गुरवार आसा, ताका 
ताचे हे स्थितींत कसलोच भंय जावपाक जायना.'' 

“कबूल.” जनान म्हणलें, “पूण हांव असल्या बास्कळ खबरींचेर विस्वास 

“ती आळवांतीण घरांतलीं आयदनां भायर व्हरून उडयता.'' नंदिनीन म्हणलें, 
“दुसरी एकाद्री बायल जर घरांत दिसत तर तिचो गळो चेपता. इंग्लिशींत असल्या 
भुतांक पोल्टरजिस्ट म्हणटात. तुमी हांगा रावं नाकात. हांवें आईक, म्हज्या बापायक 
बी सांगून तुमची आमगेर रावपाची वेवस्था केल्या. आतां दनपारच्याच जेवणाक 
तुमी आनी अंजनी आमगेर येयात. जेवणाकच न्हय, आठ दीस रावपाक. तुमच्या 
मानायांक, वावराडेक, बी परत घरा, पणजे धाडात.”” 

घरांतलीं आयदनां भायर पणसाच्या रुखा सकयल उपाशान उडयलीं म्हण अये 
कागाळ करताले ताची जनाक याद जाली. दुसरीय एक याद जाली. मध्यानरातीं 
अंजून ताका घट वेंग मारिल्ली आनी आपणाक गोपांत घे म्हण ताणें सांगिल्लें. 

“म्हाका एक भयंकर सपन - नायटमॅर - पडलें." अंजून सांगिल्लें. “म्हजो गळो 
आपल्या थंड हातांनी कोणूय पूण आंवुळंटा - असो म्हाका भास जालो.” 

“हांव, हांव-'' तरीकय जनान म्हणलें, “पयलीं दोन फावटी म्हज्या बापाय 
बराबर अडवय आयिल्लों, पूण तेन्ना असलें कितेंय विचित्र म्हज्या कानार केन्ना 
पडलें ना.” 


“जनाबाब.'' नंदिनीन म्हणलें, “हें राज्यच भुतांचे. आमी मनशांच हांगा परकी. 


ब्रह्माकेस, आलवांतिणी, सगळीं हांगा भरपूर आसात. बट दे लिव्ह अँण्ड लेट - 


लिव्ह. एकाद्रेंच असलें पिसांट चाळवता. मागीर? आमगेरच तुमी दोगांय रावपाक 
येयात. तुमी येतात म्हण हांव घरा कडेन सांगूं न्हय?” 

मात्सो विचार करून जनान म्हणलें, “बरें. आमी दोगांय येतात तुमगेर. थँक्स हां! 
उपाशाक, अयद्याक हांव फाल्यांच पणजे धाडपाची वेवस्था करतां.” 

बाबड्या अंजूक हाची कसलीच खबर नाशिल्ली. धा वरांचेर अंजू एक शेंदरी 


आनी पुस्तक घेवन कुळागरांत गेलां म्हण आयकून ताका सोदपाक जना कुळागरांत 


गेलो. 

कुळागरांतले थंड सावळेंत, एका आंब्या रुखाक तेंकून, अंजू एक पुस्तक वाचीत 
शेंदरेर बशिल्लें. जनाक पळयले बराबर, पुस्तकांत एक बोट दवरून, अंजून पुस्तक 
घांपलें. नाटकी आविर्भावान, हात पयस पयस रूंद करून, ताणें म्हणलें, “आह! 
बिलवेड! अ लोफ ऑफ ब्रेड, अ फ्लास्क ऑफ वायन, अ बूक ऑफ वर्स, अँण्ड 
दौ इन द विल्डरनेस इज पेरेडायज इनौ.” 

उम्मर खय्यामाचे रुबायतींत रंगून वचपाचो जनाचो 'मूड' नाशिल्लो. 

“अंजू,” ताणें म्हणलें, “हांव मात्सो मोटार घेवन फोंड्यां वतां. काल पंक्चर 
जाल्लो ट्यूब म्हाका व्हल्कनायज करून घेवपाक जाय. पणजेय दोन टेलिफोन 
करपाचे आसात. हांव एक देड पसून परततलों.'” 

नाटकी थाटान, दोनूय हात पयस पयस धरून, अंजून विचारलें, “जाना जाना 
जल्दी क्या है, इन बातों को जाने दो. ठहरो, ठहरो. दिल तो ठहरो. मुझको होशमें 
आने दो.” 

“अंजू,” जनान म्हणलें, “मात्शें रावन नंदिनी हांगा येतलें. तें सांगता तर्शे कर. 
बेठी वार्जीक करीत, आडमेळीं घालीत बसूं नाका." 

“प्यारे!” अंजून तकलेक चडिल्ले भशेन सवंग करून म्हणलें, “मेरे मेहबूब! मैं 
इन शायरियोंसे इतनी मतस्सीर हुऔ हूं, जो कुछ कह रहे हो, मेरी समझ में नही आ 
रहा है। 

यारो! मुझे मुआफ करो. मैं नशे में हूं। 

अब दो तो जाम खालीही दो. मैं नशे में हूं।'” 

“आयज दनपारचें जेवण नंदिनीगेर.'' जनान म्हणले आनी ताणें वचपाक फाट 
परतिली. अंजू कितेंशें सांगता म्हण पळोवन ताणें फाटल्यान वळून पळयलें. 

जना वता म्हण पळोवन अंजू मोट्यान म्हणरालें, 

“क्यो करते हो एतबार मेरा। मालूम है तुमको प्यार मेरा। 

इक बात में फैसला है तुमसे। रंजीदा है दिल हजार मेरा।।” 


नंदिनीगेर जनाक आनी अंजूक येवकार बरो मेळळो. नंदिनीन हो भाव', ही भयण', 

“हो बाबा', “ही आई” करून सगळ्यांच्यो वळखी करून दिल्यो. जेवणाक बसता | 


आसतना सगळी एकेच पंगतीक बसलीं. जना म्हणालो तसलो पंगतीप्रपंच कसलोच 
जालो ना. उरफाटें, येजमान येजमानीन कर्शी पंगर्तीत पयलींच स्थानां तांकां दिल्ली. 


फकत वाडपाक नंदिनी आनी ताची आवय फार्टी रावलीं. जेवण रुचीक जाल्लें आनी 


अंजून दोन घांस चडच खाले. 

दनपरां च्या बी घेवन जातकच नंदिनीन म्हणले, “हांगाच्यान न्हंय सामकी लागी 
आसा. तुमकां हांव गुळेली वचपाची वाट बी दाखयतां. तुमकां मागीर तुमचे तुमीच 
जाय तशें भोंवपाक मेळटलें.'” 


| 


नंदिनीन न्हंय दाखयली. म्हादेव तारयाची खोंप दाखयली आनी ताका उलो करून | 


ताची वळख करून दिली. न्हंयेचे देगे वयल्यानच वयर वचून बसपाक बरोसो एक 
जागो दाखयलो आनी नंदिनी परत वचपाक भायर सरलें. 

“आयज अशीच मात्शी भोंवडी मारून येयात.'' नंदिनीन म्हणले, “फाल्यां 
तुवालो, कपडे बी हाडल्यार सकाळचे नहंयेंत न्हावपाक मेळटलें. आयज चड रात 
करू नाकात. ह्या दिसांनी जानेरांत, सूर्य बेगीन अस्तमता. तुमकां परतुपाक एकाद्रो 
कळाव जायत म्हण हांवें ही बॅटरी हाडल्या, पूण रोत हाडपाक विसरलें. सकयल 
पळोवन पांय दवरात. जिवाणीं बी खूब आसात हेवटेन.”” 

अंजूचें लक्ष न्हंयेचेर आसा म्हणून पळोवन जनान सकयल्या आवाजांत नंदिनीच्या 
काना कडेन म्हणले, “आनी देवचार!” 

नंदिनी गेले उपरांत वरभर जना आनी अंजू न्हंयचे धडेधडेन भोंबत वयर गेलीं. 

“अशींच आमी फुडें गेल्यार-'' जनान म्हणलें, “पाडेली पावतलीं.'” 

“शी!” अंजून म्हणलें, “म्हाका गांव नाका आनी लोकय नाकात. हांव पळयतां 
तो फकत एक जागो - लोक नाशिल्लो. फाल्यां म्हाका तुजे मांडयेर उशें करून थंय 
वरभर तरी न्हिदपाक जाय. त्या जाग्यार फकत हांव, तूं आनी ही न्हंय आसतली.”” 

मात्शें रावन जगाचो आनी आपलो कसलोच संबंद नाशिल्ले भशेन, थंडसाणीन, 
शांतपणान, आपले वटेन सवकास व्हांवपी न्हंयेक पळोवन अंजून म्हणलें, “आनी देव!” 


अंजून आनी जनान दुसरो दीस चडसो न्हंयेचे कडेनच काडलो. झाडांतल्यान रुखां 
फाटल्यान सूर्य उदेतना पळोवपाक तीं सकाळीं साडेसंकच न्हंयेचे कडेन पावलों. 
थंडी बरीच आशिल्ली आनी शियांत कुडकुडपाक पसून एक मजा दिसताली. 

अरूणोदयाच्या मंद, कोंवळ्या उजवाडांत न्हंयेच्या उदकार हांगा थंय धवे, सुपुल्ले, 
वाफेचे पुंजके वान्यांत वयर सरिल्ले. झाडार सावन उदकांत पडिल्लीं पाचवीं, 
` हळडुबीं पानां ल्हव ल्हव न्हंयेच्या उदकांत उफेत वतालीं. सवर्णी तरातरांचे आवाज 
काडून भिर करून मर्दीच उदकाचेर एक फेरी मारून येतालीं. हें सगळें कितें म्हण 
पळोवपाक मार्तंडान तकली वयर काडली आनी सारयल्ले भशेन दिसतालें त्या जगान 
स्पश्ट आकार घेतलो - इतले मेरेन की सात-आठ फूट खोल आशिल्ल्या न्हंयेच्या 
निवळ उदकांतल्यान अंजूक तळाक आशिल्ले वाटकुळे फातर पसून दिसपाक लागले. 

“चल, अंजू.” जनान सुर्याक एक नमस्कार करून म्हणले, “च्या बी घेवन 
णवांक सुमार आमी न्हावपाक हांगाच येवया.' 

न्हावपाक आयलें तेन्नाच अंजून म्हादेव तारयाक आपोवन, ताका शेंडूल घालून 
नुस्ते धरपाक लायलें. दोन हात रुंदायेचें तें वाटकुळें जाळ, भोंबतणीं लायिल्ल्या 
शिशाच्या कुडक्यांच्या वजनान उदकांत तळाक लागले बराबर म्हादेव ताचे 
सकयल्यान हात घालून गुंडे हालयतालो आनी जाद्‌ केल्ले भशेन ताणें हात भायर 
काडटा आसतना ताचे मुठीत जिवाच्या आकांतान फडफडपी एक नुसतें आसतालें. 
अंजूक मजा दिसताली आनी त्या बाबड्या नुस्त्याची काकुळटय दिसताली. 

“तुमी खळखळ पळयला?” म्हादेवान विचारलें. 

“ना.” अंजून म्हणले, “खळखळ म्हणचे कितें?'' 

“आतां म्हाका जुआंव रेंदेरा कडेन वचपाचें एक काम आसा.” म्हादेवान म्हणले, 
““फाल्यां तुमी उदक न्हावपाक न्हंयेचेर येतलीं तेन्ना हांव म्हजो पनेळ हाडटां. 
खळखळ म्हणचे कितें तें दाखयतां तुमकां." 

खळखळ म्हणचे कितें तें जनाक खबर आशिल्ली, पूण गुरवार बायलेक पनेळांत 
बसोवन खळखळांतल्यान व्हरप बरें न्हय अशें ताका दिसतालें आनी नंदिनीनय ताका 
शिटकावणी दिवन दवरिल्ली. तो आनी खळखळ म्हणचे कितें तें अंजूक सांगपाक 
भरीक पडूंक नाशिल्लो. 

म्हादेवा कडल्यान एक कांबळ घेवन जना आनी अंजू आदले दीस अंजून हेरून 
दवरिल्ल्या जाम्या कडेन पावली. पानांची दाट सावळी घालपी एका जंगली रुखा 
सकयल जनान कांबळ हांतरून, तो त्या रुखाक फाट तेंकोवन बसलो. अंजू कांबळीर 
न्हिदलें आनी जनाचे मांडयेर ताणें तकली दवरली. 

*“पळय जॉन.'' अंजून शिटकायलें, “आतां एक वर साप्प उलोवप ना. मोन्यांनी 

न्हिदिल्ले कडेन खर शांतताय म्हणचे कितें तें अंजूक कळ्ळें. मुंबयचे धांवपळीचो 
शीण सवकास ताच्या आंगांतल्यान, मनांतल्यान भायर सरलो आनी अंतराळांत हुबून 
गेलो. देवाचो, सैमाचो, मायेचो हात ताका मोगान पोशेवन गेलो आनी निर्विकल्प 
समाधानान ताचें मन भरलें. दोळे धांपून आपणाचेर निर्व्याज, निर्मळ, प्रेम करपी 
घोवाचे मांडयेर तकली दवरून, विस्वासान, समाधानान, विसव घेवपांत तें बुडून 
गेलें. 

न्हिदल्यार वर जायत आयलें तरीकय अंजू दोळे धांपून न्हिदलां म्हण पळोवन, 


जना ताका खर न्हीद लागल्या काय बेठें तें दोळे धांपून न्हिदलां, तें बारीकसाणीन | 


पळोवंक लागलो. तितल्यांत दोळे धांपिल्ले आसतनाच काना कडेन खरपुपाक अंजून । 


हात व्हेलो. 
अंजू,” ताणें म्हणले, “बारा वरां जावन गेलीं. घरा या आमी? अच्युतभट 
जेवपाक आमची वाट पळयत बसला आसतलो.”' 


अंजू मिनीटभर उलयनासतना न्हिदलें. मागीर ताणें प्रस्न केलो, “जॉन, मुंबय हांगा . 


सावन कितलें पयस आसा?” 

“मुंबय?'” जनान म्हणलें, “आसतलें पांचशीं एक मैल पयस.” 

“पांचर्शी न्हय.” अंजून म्हणले, “पांच हजार जायत. पांच लाख जायत. दुसर्‍याच 
एका जगांत जायत." 

जना हांसलो. आपणे अंजूक अडवय हाडें तें बरें केलें अशें ताका दिसलें. 

“जॉन,” अंजून म्हणले, “त्या दुसर्‍या जगांत, सेटलवाड म्हूण एक मनीस 
आशिल्लो. याद आसा तुका?” 


मांडयेर दवरिल्ले ताचे तकले वयल्यान ल्हवूच हात ओडीत जनान म्हणले, | 


“आसा.” 


अंजू तरीकय तशेंच न्हिदलां म्हण पळोवन जनान विचारलें, “आनी, अंजू, त्या | 


दुसर्‍या जगांत जना नेवरेंकार म्हण कोण एकलो आशिल्लो. याद आसा तुका?” 


““हय तर!”” अंजून म्हणले, ''थंयच त्या जगांत आसा तो अजून. तो जना चलयां | 


फाटल्यान धांवतालो. हांवें ताका तसोच थंय उडयलो आनी दुसऱया एका बरेल्या _ 


जनाक घेवन गोंयांत आयले. हो जना म्हजेर खर्‍यांनी, निखळ, निवळ, शुद्ध प्रेम 


करता.” 
जना बायलेच्या उतरांक किते जाप दिवची हें समजना जावन ओगी रावलो. 
“यस!”” अंजून धेंगसो घालून विचारलें, “करता काय ना?” 

“करतां महामाये, करतां.” जनान म्हणलें, “पूण ऊठ आतां. पांय मुयेलो म्हजो.' 
FE जेवपाच्या वेळार तीं दोगांय अच्युत भटागेर पावली. 
| 


 साजेचें भोंवप न्हंयेचे कडेन जालें. तिसऱ्या दिसा सकाळीं पसून परत न्हावपाक 
: नहंयेचेरच. थंय म्हादेव तारी पनेळ उदकांत घालून तांची वाट पळयतालो. 
“बाय!” ताणें म्हणले, “वत तापचे पयलींच आमी खळखळांतल्यान या. मागीर 
` चताचो त्रास जातलो.'' 
“अंजू,” जनान म्हणलें, “तुजो हो खळखळ प्रोग्राम आमी ड्रॉप केल्यार बरो.” 
““कित्याक म्हणटा?” अंजून विचारलें. 
. “तुज्या पोटांत म्हजो पूत आसा.'' जनान म्हणलें, “ताका हें एकादे माल वचत.” 
| “भुरम्यांक उरफाटें असलें आवडटा.'' अंजून म्हणले, '“भुरग्याचे आवयकय 
_आवडटा. तुका आवडना जाल्यार तूं घडेर बस हांगा. आमी वचून येतात.” 
` “नंदिनीय म्हणटालें-”” जनान म्हणलें, “तुका पनेळार बसून खळखळांतल्यान 
 चचपाक दिवं नाका म्हण.” 
“तं नंदिनीक सांगपाक वचूं नाका.” अंजून म्हणलें, “तुवें सांगना जाल्यार ताका 
` कशें कळटलें? ही दॅट इज रोब्बड, अँण्ड नोस नॉड दॅट ही इज रोब्बण, इज नॉट 
रोब्बड अट ऑल." 
खळखळ म्हणचे न्हंयेच्या पात्रांत दोनय वटांनी मोटे मोटे पाशा येवन, मदल्यान 
वचपाक उदकाक मेळटाली ती बारीक एक वाट. उदक आडायिल्ले भशेन जाल्ल्यान, 
न्हय एके वटेन वयर आनी दुसरे वटेन दोन हात सकयल जाताली आनी न्हंयेचें उदक 
हे अशीर पायर्णीतल्यान 'खळखळ' आवाज करीत, नेटान सकयल घोगो कसो, 
घांवतालें. तातूंतल्यान पनेळ व्हेल्यार पनेळ वयल्या उदकांतल्यान सकयल्या उदकांत 
घनुश्यांतल्यान सुटिल्ल्या बाणा भशेन झपाट्यान पावतालो. 
हो लागचो खळखळ काडले उपरांत थोड्याच अंतराचेर दुसरो तसलोच एक 
खळखळ आशिल्लो. अंजून दोनूय खळखळांतल्यान, पनेळांत बसून, 'सू' करून 
चचपाचो 'श्रिल' अणभवलो. तितलेंच न्हय, ह्या दोन खळखळां मदलो जागोय 
ताका खूबच आवडलो. कॉलकांद्याचीं धवी फुलां जंय थंय आपल्या बारीक देंठांचेर 
_ उदकाच्या लोटांत 'नन्ना' करून आपली मान हालयतालीं. ऐन मदलें पात्र सोडल्यार, 
न्हय, रुंद जावन, दुसर्‍्याय वटांनी फातरांचेर आपटत, फेणेर काडीत, घांवताली. 

अमेरिकेन 'रॉपिड्स' म्हण आसतात, तसलें हें पावलभर उदकाचे मिनी + 
अंजूक खूब आवडलें. जना मात, जबाबदारी म्हणचे कितें तें खबर नाशिल्ले आपले | 
बायलेक सांबाळपाक गंभीर तोंड करून, पनेळाच्यो दोनूय कडो हातांनी घट धरून, _ 
म्हाळशेक गाराणें घालीत बशिल्लो 

जेवणाक घरा गेल्ले कडेन नंदिनीन एक खबर सांगून मात्सो गोंदळ केलो. 

“अंजू,” ताणें म्हणलें, “मुंबयचो दंगो, हांगाचेय मोर्चे, बी पळोवन आमचे 
कॉलेजीन आमकां आठ दिसांची सुटी दिल्ली. ती फाल्यां सांजे सोंपता. हांव फाल्यां 
सकाळींच पणजे वतलें, पूण तुमी मात काळजी करूं नाकात. हें घर तुमचेंच म्हण 
समजात. आनंदान हांगाच रावात. शेनवारा, इकरा तारखेक, मागीर सकाळीं च्या बी 
घेवन पणजे गेल्यार जालें.'' 

परत कुसडांतल्या घरांत रावप शक्य ना हें अंजू जाणा आशिल्ले. उपाशाक आनी 
अयद्याक घराचें सगळें सामान, आयदनां, बी दिवन पणजे धाडिल्लीं. | 

वेळ पळोवन, अंजून जनाक कुशीन काडलो आनी म्हणले, “आयज दनपरां तूं « 
आनी तुजो बाबा गुळेली खंयच्या लॉजांत रावताले म्हण म्हाका दाखयता म्हणटालो _ 
न्हय तूं? आयज सांजे आमी थंय या आनी फाल्यां सकाळीं नंदिनीक घेवन पणजे | 
या. जावं देवाच्या मनांत आनीक कितेंय आसल्यार तो आमकां तशी बुद्द दितलो. _ 

देवाच्या मनांत आनीक कितेंय आशिल्ले. जना आनी अंजू साडेपांच वरांचेर 
गुळेली सावन आयली तेन्ना एक तरणाटी चली आनी तिचो तीस बत्तीस वर्सांचो 
बापोलभाव तांची वाट पळयत राविल्लीं. नंदिनीन तांकां तांची वळख करून दिली - 
चलयेचें नांव मधुश्री जोशी आनी तिच्या बापोलभावाचें नांव ज्ञानेश जोशी. 

“पूण आमकां आपोवपार्ची नांवां दुसरींच आसात.” मधुश्रीन सांगलें, “म्हाका 
“श्री म्हणटात आनी हाका 'भाई'.'' 

तीं कित्याक आयिल्लीं तें आयकून अंजूक आनी जनाक अजाप दिसलें. नंदिनी 
फाल्यां पणजे वतलें म्हण आयकून तीं तांकां आपल्यागेर व्हरपाक आयिल्लीं. 

“नंदिनी गेल्यार हांगा तुमकां वाज येतलो.'” श्रीन म्हणलें. “आमगेर जागो खूब 
आसा. तुमकां दोगांक एक स्वतंत्र खोली दिवया. वाचपाक खूब मराठी पुस्तकां “ 
आसात. उदकाचे व्हाळ आसात. कुळागरां आसात. तुमकां बरें दिसतलें थंय. 
मुंबयचे दगदगी उपरांत आमचो पाचवोचार गांव कितलो थंड दिसता पळयात. 
तुमकां इकरा तारखेक पणजे वचूंक जाय म्हणटालें नंदिनी. तेदोळ पासून रावात. 
जाय जाल्यार म्हयनोभर रावात. नंदिनी म्हणचे सगळें अडवय न्हय. आमीय आसात 

अडवय.” 

अंजून, जनान जितले आडेवेडे घेतले तितलो तांचो आगरो वाडलो आनी दुसर्‍या 
दिसा नंदिनीक निरोप दिले उपरांत तांकां श्री बराबर तांच्या घरा कडेन वच्चेंच पडलें. 

फुडले तीन दीस कशे गेले तें अंजूक कळ्ळेंच ना. कुळागरांत भोंवपाक, झरये 
` कडेन पिकनीक करप, व्हाळांतल्या उदकांत न्हावप, गांव पळोवप. अडवयचीं, 
कांतेची देवळां पळोवप, श्रीच्या आज्याल्यो खबरी आयकप, रातचे लायटी सकयल 
पुस्तकां वाचप आनी लायट पालयतकच गाड न्हिदेचे सुवादीन जावप. भराभर दीस 
गेले. फांतोडेच्या झिळमिळट्यार जाग आयले बराबर हांतरूण खंय आसा म्हूण 
ताका याद करची पडटाली. फांतोड़ेचे थंडेंत, उक्त्यार बसून, पल्लो करून शेकत 
बसप हातूंतय अंजूक नवसाण दिसली. पणजेच न्हय, मुंबय गेले उपरांत पसून ताका 
ह्या सुखदिण्या दिसांची याद येताली. 

सत्तरीच्या इतिहासाची अंजूक धडशी खबर नाशिल्ली. “फारार फार जाताय रानां 
तूं' म्हण एक फावट राण्यांच्या बंडा विशी कांय शब्द, मांडो आयकतना ताच्या 
काना वयल्यान गेल्ले. पूण तिनसांजे बल्कांवार बसून श्रीच्या आज्याल्यो खबरी 
आयकतना ताका आपूण ते धामधुमीच्या काळांत पावलां काय दिसतालें. त्या 
पयलींच्या राण्यांचीं नांवां - दादा राणो, तात्या राणो, दीप राणो; जावं आतांच्या 
राण्यांचीं नांवां - माणिकराव, इंद्रोजी, प्रतापराव, जयसिंगराव - हीं तांच्या कानाक 
गोंयां भायल्या महाराष्ट्रातल्या लोकांचीं कशीं लागतालीं. मोकासो हो शब्द ताणें 
अडवय पयलेच फावट आयकला. दादा राण्याचो गांव अडवय म्हण कळटकच 
ताणें दुसऱया दिसा ताका आनी जनाक ताचें घर दाखोवपाक नंदिनीक सांगलें. घरा 
भितर वचून वणटीचेर लायिल्लो, रोत हातांत घेवन झेतान कदेलार बशिल्ल्या दादा 
राण्याचो फोटो तें पळोवन आयलें. 

हे भट म्हणचे भयंकर कश्ट काडपी लोक - हें ताका केन्नाच पटिल्लें. श्रीचो 
बापोलभाव, बेंगळूर वचून इंडियन इन्स्टिट्यूट ऑफ सायन्सींत शिकून, डिग्री 
मेळोबन आयिल्लो. आतां तो खोलें सिबा कंपनींत काम करतालो, पूण तो पसून 
एका म्हयन्याची रजा काडून अडवय माडयेचे काथे रोवपाक आयिल्लो. श्रीवर्धन 
वचून लंबोदरकाकान मोट्या सुपाऱयांचे काथे हाडिल्ले. आनी भाई, मानायां बराबर 
आपूणच खोरें कुदळ घेवन, ते काथे रोयतालो. श्रीचो आजो म्हणटालो - ह्या सुदीर 
गावड्यांक चार बुकां शिकले बराबर शेतांत हातांनी काम करपाक लज दिसता. 
लज? तातूंत कसली लज? हांव एकुणीस वसाँचो आशिल्लो तेन्ना अडवय सावन 

वेळग्यां म्हज्या मेवण्यागेर, माथ्यार एक मोट्टो पणस घेवन चलून गेलां. सत्तरीच्या 
भटांक माथ्यार कितेंय धरपाक लज दिसना. अंत्रुजेच्या भटां भशेन आमी जंटलमन 
भट न्हय.'' 

तेदूस रातचें, तांचे कुडींत, अंजून जना कडेन म्हणलें, “हे भट मोटे कश्टी न्हय?” 

“खरेंच कश्ट काडपी.'' जनान म्हणलें, “गुणाक मत्सर ना. ढवळे गेल्यार थंयच्या 
भटांनी दोंगराचे पालसाणीर बसयिल्लीं तीं कुळागरां पळोवन कोणूय अजापान थक्क 
जातलो. दोंगर कोसळत म्हण तांणी ओटे रोबोलांनी बांदून काडल्यात.'” 

हातांनी काम करपांत लज ना हें तत्व ल्हानपणांतल्यान ह्या भटांच्या भुरण्यांच्या 


मनांत तें ठासयताले. तांच्या एका कुळागरांत तीं भोंवपाक गेल्लीं तेन्ना एक मानाय | 


केल्ले घेवन केळीं शिंपतालो आनी लागींच एक नागडोच, चार वर्सांचो, भटालो | 
चेडो ओणोव घालून, हातांत पोय घेवन, पाटांतल्या उदकान एक माडयेचो काथो _ 
शिंपतालो. ताची फाट अंजू वटेन आनी ओणोव घाल्ल्यान ताचे गरगरीत, गोरेपिट्ट | 


कुले उठून दिसताले. तांकां बोट दाखयत अंजून हांसून जना कडेन म्हणलें, ““पळय, 
भामटो! त्या कुल्यांचेर दोन चुळचुळीत दिवपाक जाय म्हण दिसना तुका?” 

रामदास भट 'जोयशी'गेर, श्रीच्या बापायगेर, मुंबयचे कोण पावणे आयल्यात 
म्हण आयकून, कोण ना कोण तांगेर येत आसतालीं. तांणी पणजे वचपाच्या 
आदल्या दिसा. तांच्या अडवयंतल्या, निमाण्या दिसा, एक गोरीच साठ वर्सांची 
बायल, बरोबर एक मानाय घेवन, तांगेर आयली. 

“हिचें नांव पद्मजाताई गाडगीळ.” श्रीन तिची वळख करून दिली. ““पणजे सावन 
आयल्या ती. पूण ती मूळची पुण्याची. गोंयची न्हय. तिचो मांव, गंगाधरशास्त्री 
गाडगीळ. ताचें नांव आयकलां जायत तुमी. मोटो पंडीत, विद्वान, म्हण नांव जोडिल्लें 
ताणें. हीय जाल्यार स्वता एक संस्कृत पंडीत.” 

पद्मजाताई मराठीतच उलयताली. ती अमेरिका, येवरोप, बी सगळे कडेन भोंवन 
आयल्या म्हण आयकून, अंजून तिका विचारले, “ताई, कशी काय वाटली तुम्हाला 
अमेरिका?” 


“मला नाही आवडली अमेरिका.” पद्मजाताईन सांगलें. “तिथं फुलांना वास - 


नाही, फळांना चव नाही आणि मुलांना प्रेम नाही.'” 

हेवटेनच्यो, तेवटेनच्यो खबरी जातकच एक प्लास्टिक्राची पिशवी अंजूच्या हातांत 
दिवन पद्मजाताईन म्हणलें, “हे डिंकाचे लाडू मुद्दाम तुमच्यासाठी करून आणले 
आहेत मी. वास्तवीक बाळ झाल्यावर बायकांनी डिंकाचे लाडू खावे. पण फार 

पौष्टिक आसतात ते. तुम्ही येव्हां पासूनच खायला लागा.” 
सांजे पद्मजाताई गेले उपरांत, श्रीन सांगले, “ताई म्हणटाली, आपूण खूब 


देशपळोवन आयली, पूण सत्तरी सारको जागो खंयच ना. पयशां, अडवय आयल्यार 


मन शांत जाता. तिणें कसलो एक संस्कृत श्लोक म्हणून दाखयलो. सांगतां आं - हां! 


काव्येषु नाटकम्‌ रम्सम्‌। तत्र रम्या शकुंतला- आनी किते किते आसा फुडें. ताचो 


अर्थ असो जातालो - काव्यांत सुंदर नाटक, नाटकांत सुंदर शाकुंतल, शाकुंतलांत 


_ सुंदर आसा तो चवथो अंक आनी चवथ्या अंकांत जर कितेंय सुंदर आसत तर 


कण्वान शाकुंतलाक सांगिल्ले चार श्लोक. तेच भशेन देशांत देश बरो हिंदुस्थान, 
हिंदुस्थानांत सुंदर आसा तें गोंय आनी गोंयांत जर कितेंय सुंदर आसत तर सत्तरी!” 

सत्तरींतलो आठवडो काबार जालो आनी इकरा तारीख उजवाडली. सुकाडांतल्यान 
अंजून आनी जनान अच्युत भटाचो, श्रीचो, भाईचो, बी निरोप घेतलो आनी गाडी 
चालू केली. 

अंजू आनी जना, दोगांय आपापल्या विचारांत बुडून गेल्लीं आनी उलोवप आपशीं 
बंद जाल्ले. भिरोंडें काडटकच पुला वयल्यान वतना, अंजून म्हादयक हात जोडले. 
फाटल्यान गेलें आनी गाड़ी फर्मागुडयेर पावता म्हणटना, अंजून जनाक प्रस्न केलो 
- “हांकांच तूं कोब्रा म्हणटालो?”' 


एका म्हयन्या उपरांत रजा सोंपत आयली आनी गोंयांत रावपाच्या तांच्या निमाण्या 
दिसा, सकाळीं च्या घेवपाक मेजा कडेन बशिल्लीं तेन्ना, अंजून आईक सांगलें, 
“आई, तूंय यो गे आमचे बराबर. फाल्यां चल्लीं आमी मुंबय.” 

“हे खेपे येना हांब.'' आईन म्हणलें, “पूण दुसरे खेपे तूं हांगा येतलें पळय, तेन्ना 
हांव येतां तुमचे बराबर.'' 

परतें परतें दोन फावटी सांगूनय आई मुंबय येवपाक तयार जायना म्हण पळोवन, 
अंजून म्हणलें, “आई, सामकी हट्टी तूं. भंगूं. दुसरे खेपे तरी हांव तुका व्हेले बगर 
रावचें ना. तूं येतली मगे?" 

“हय.'” आईन म्हणले. 

“प्रॉमिस?” अंजून विचारलें. 

“हय.” आईन हांसून म्हणले, “'प्रॉमिस.'' 

“आई,” अंजून म्हणलें, “मुंबय आमच्या शेजरा रावता तो तेंडुलकर मास्तर.'' 

उलयतां उलयतां, अंजू उलोवपाचें थांबलें. ताणें हेवटेन, तेवटेन पळयत नाकांत | 
एक लांब स्वास ओडून घेतलो. 

“आई,” ताणें म्हणले, “म्हाका कसलो एक वास आयलो.” 

“वास?” आईन विचारलें, “मेजार व्हाजांत उपाशान बटमोगऱयाच्या फुलांच्यो 
ताळयो हाडून दवरल्यात. तांचो गो?” 

“हय.” अंजून उठत म्हणलें, “राव, सांगतां तुका.” 

आपलें नाक व्हरता ते दिकेन हुंगत हुंगत अंजू रांदचेकुर्डीत पावलें. " 

एक मोटो बरकय पणस कापून, हाताक तेल बी लावन, अयर्दे गरे काडून ते | 
ताटांत दवरतालें. 

“पणस!” अंजून ताळी वाजोवन म्हणले, “पणस! पयलीं वास आयलो तेन्नाच 
म्हाका दुबाव आयलो, पूण आई, ह्या दिसांनी तुका पणस खंय मेळळो गे?” 

आई जेवणाच्या मेजा कडेन बशिल्ली ती उठूंक नासली. तिच्या तोंडार मात हांसो 
पसरिल्लो. | 

“सवकास, अंजू! सवकास!” आईन मोट्यान म्हणले, “कदेल आनी हांव - 
दोनूय सकयल उडयशीत.'' 

अंजून कदेला सकट आईक घुंवडायली आनी तिचें तोंड आपले वटेन केलें. 
मात्सो ओणोव घालून, दोनय हातांनी आईची तकली आपले वटेन ओडून, ताणें 
आईच्या दोनूय पोल्यांचे उमे घेतले. 

“शी! शी! हें किते?'' करीत आईन आपलें तोंड अर्श तशें फिरयलें, “अंजू, म्हजी 
पन्नाशी हांव केन्नाच हुपली. सोड, घुस्मट्टलें हांव. हें कितें भुरण्यां भशेन?” 

निमाणो एक उमो घेवन अंजून आईक सोडली. 

“सोस मात्सो - तुजे मोगाळ धुवेचो मोग.” ताणें म्हणले, “देवान म्हजे एके 
आईक व्हेली आनी म्हजेर तिचे परस चड मोग करपी दुसरी आई म्हाका दिली.” 

“बाय,” अयद्यान अंजू येदोळ बशिल्लें तेवटेन मेजार एके बशयेंत पणसाचे गरे 
दवरीत म्हणलें, “यो. हांगा बस. हे गरे खा. आईक त्रास दिवं नाका ते भशेन." 

अंजू वचून आपल्या कदेलार बसलें आनी तीन-चार गरे एकेच फावटी उबारून ._ 
ताणें ते बुकलायले. गरे खाता आसतनाय येदोळच्या मायेचीं दुकां ताच्या दोळ्यां 
सकयल चकचकतालीं. 

“आई!” ताणें म्हणलें, “गरे फस्ट क्लास आसात. म्हाका जाय आशिल्ले 
तसलेच. खऱ्यांनीच खंय मेळ्ळो गे तुका पणस ह्या दिसांत?” 

“अंजू,” जनान म्हणले, “तूं आतां खाता तो पणस आठ्शी, हजार रुपयांचो. 
' तुका पणसाचे गरे खावपाचे दुवाळे लागल्यात म्हृण पळोवन, आईन रत्नागिरी सावन 
` कोचीन मेरेन फोन लायलो. तन्ने कुंबले मेळटालें. निमाणे कडेन जून जाल्लो पणस 
मेळ्ळो तो गोंयांतच - हरमला, पेडण्यां. तीन दीस पयलीं तिणें हरमला मुद्दाम एक 
मनीस धाडलो आनी हो पणस हाडलो. जून जाल्लो तो, पूण ताका दोन दिसांची पीक 
' जाय आसली. आयज सकाळीं पणसाचो वास येवपाक लागलो आनी पणस पिकला 
काय म्हण दामून पळोवन, अयद्यान तो फोडलो.' 

गरे आवडीन खायत, भरिल्ल्या तोंडान, अंजून आईक सांगले, “आई, थँक्स! 
थँक्स! थँक्स हां तुका!” 

“गुरवाचार तुजो.'' आईन म्हणले, “आनी तातूंत दुवाळो. म्हाका तो पुरोवपाचो 
पडलो. अंजू, तूं आयलें तेन्ना तुजे पोट पळोवन कांयच कळनासलें, पूण आतां चार 
म्हयन्यांचेर मात्शे दिसपाक लागलां आं!” 


अंजू फोनार उलयतालें. विद्या आठवले येवन ताचे फाटल्यान उबे रावलें तें ताका 
जाणवले. फोनार उलयतच विद्या वटेन फुडो केलो आनी सोफाचेर बसपाक ताणें 
हातानच कुरू केली. 

“बरोबर सर.” अंजू फोनार उलयलें, “हय. हय. ना. तो अकावंट आमी कसोच 
सोडपाक जायना. जाल्यार-'' अंजून फोन सकयल दवरलो तेन्ना विद्या सामकें 
वाजेल्ले. 

अंजनी,” ताणें म्हणले, “कसले उलोवप गो हें? हांव आयल्यार तेरा मिणटां 
जालीं. आमकां पयलींच वेळ जाता. चल बेगीन.' 

विद्या मराठीन उलयताले. 

अंजूक विशेश देवसपण नाका आशिल्लें. पयलींचो कुळदेव मंगेश, पालवी 
महालक्ष्मी - इतल्यारच ताचें देवसपण सोंपतालें. “देखिल्या देवा दंडवत" तें 
करतालेंच. रेल्वेन वतना देवूळ दिश्टी पडल्यार पसून तें नमस्कार करताले, पूण 
मुद्दाम खंयच्याय देवळांत वचप तें चुकोवन घेतालें. गुरवार जायत सावन मात अंजूंत 
एक बदल जाल्लो. तें ह्या न्हय त्या देवळांत वचपाक लागिल्लें. ताची गायवार्डीतली 
इश्टीण, विद्या आठवले आनी तें. दोगांय ठाकूरद्वार झावबा श्रीराममंदिरांत वचपाक 
भायर सरिल्ली. त्या देवळांत राशीनकरबुवाचीं किर्तनां चलताली. विद्याची पिराय 

पन्नाशेक तेंकताली आनी ल्हान आसतना सावन खंय तें राशीनकरबुवांक वळखतालें. 

“अगदी रसाळ किर्तने आहेत त्यांची.” विद्यान म्हणिल्ले, “पण नाटकी आहे 
मेला. मुद्दाम शंभर वर्षांपूर्वी किर्तने होत असत त्याच थाटांत बोलतो - किर्तन 
करतो." 

आनी एक फावट ताणें म्हणिल्ले, “अगदीच फटकळ आहे तो. काहीतरीच 
बोलून टाकतो. एक बाई गुढघ्यावर साडी ओढून मांडी खाजवूं लागली तर यानं 
किर्तन थांबवून म्हटलं, “नीट सावरून बसा. बुवांचं लक्ष किर्तन करण्याकडेन लागत 
नाही.” आणि एकदा म्हणे बेळगांवला मारूतीच्या देवळांत किर्तन करतना त्याने | 
म्हटले - जाऊ दे. पुन्हा कधी तरी सांगेन तुला.” र 

पूण ती खबर ताका ताचे दुसरे एके बेळगांवचे इश्टिणीन पयलींच सांगिल्ली. 
एक फावट खंय थंय राशीनकरबुवाचें किर्तन चलतालें आनी एक ल्हान भुरगें मोट 
मोट्यान आड्डून रडपाक लागलें. बुवान किर्तन थांबोवन त्या भुरम्याचे आवयक 
सांगले, “घाल. घाल. त्याच्या तोंडात घाल.'' ती बायलय वस्ताद आशिल्ली. तिणें 
स्पश्ट ताका सांगले, “घातला. पण तो तोंडात घेत नाही.'' राशीनकरबुवान खंय 
धेंगसो घालो, “काय घेत नाही? त्याचा बाप घेईल!” 

तीं देवळांत पावलीं तेन्ना किर्तन चालू जाल्लें आनी तांकां बसपाक लुगारूच 
मेळना जालो. 


चिपळ्यो वाजयत राशीनकरबुवान गायलें - “रामा, रामा रे! रघुत्तमा रामा!” ताचे 
फाटल्यान राविल्लो ताचो साथीदारय टाळ वाजयत मोटमोट्यान तेंच गावपाक 
लागलो - “रामा, रामा रे! रघुत्तमा रामा!” 

विद्यान एक हिकमत केली. तें गेलें आनी बुवाचे कुशीन एका हाताच्या अंतरार 
उबे रावलें. 

“आणि त्या जगन्नियंत्यानं काय केल?” बुवान म्हणले आनी ताची नदर कुशीन 
राविल्ल्या विद्याचेर गेली. 

“आयांनो! बायांनो! आज गर्दी बरीच आहे. मला ठाऊक आहे.” ताणें म्हणलें, 
“पण या दोघींना जागा करून द्या. नाही तर बुवांचं लक्ष आख्यानावर ठरणार नाही. 
तिथं! जरा पुढं! अजून जरा सरका.” 

विद्याक आनी अंजूक बायलांचे सामके फुडले रांकेंत बसपाक मेळळें. अंजूक 

| पाचवो म्हयनो लागिल्लो आनी जमनीर बसपाक ताका मात्सो त्रास जातालो. देवा 
: कडेन फुडो करून अंजून नमस्कार केलो, ओणोव घालून ताणें जमनीक हात तेंकयलो 


आनी त्या हातार वजन सांबाळीत तें सकयल बसलें. बुवालें किर्तन चलतालें, पूण 


किर्तन चलता आसतनाच अंजूल्या मनांतले विचार भरकटत वताले. 


अंजू विचारांच्या ल्हारार बरें फाटल्यान पाविल्लें. ताच्या लग्राचो दीस- सतरा 
मार्च 1991. लग्न जालें आनी ताका - आनी घडये जॉनाकय एकामेकांत विलीन 
जावपाची उमळशीक लागिल्ली. तरीकय ताका एक हुस्को कसो दिसतालो. वयल्यान 


| पळोबपाक दोगांय एकामेकांक सोबसारकीं आशिल्लीं. एकामेकांचेर तांचो मोग 


आशिल्लो. तरीकय प्रत्यक्ष कुडीचो मेळ घालपांत आपूण जॉनाक उणें पडचें ना 
मूं? जॉनाच्यान आपणाक सातिश्फेत करपाक जायत मूं? ताका रघूचो हे बाबतींत 
आयिल्लो अणभव चडसो आनंदिणो नाशिल्लो. जॉनान आनी ताणें पोरूं डिसेंबरांत 
लग्नाचें थारायिल्लें आनी लग्न आतां मार्चांत जाल्ले, पूण प्रियाराधनाच्या तीन 
म्हयन्यांत ताणें जॉनाक चड संवकळ दिवंक नाशिल्ली. दादल्यांचें कोणाच्यान सांगूं 
येता? रात गयी, बात गयी - म्हृण मेकळे जाल्यार? तांकां जाय तें मेळ्ळे उपरांत 
लग्नाचो विशय ते विसरचे नात म्हण गॅरंटी कसली? लग्नाचे रातीची - जॉनान आनी 
ताणें हांतरूणार एकठांय येवपाची ती उत्सुकतायेन वाट पळयताली. तीं दोगांय तेदूस 
एकाच हांतरूणार आयली आनी तरीकय तांचें मिलन जावपाक कांय दीस गेल्ले. 

पणजेची गजाल. लग्नाची रात आईन ताका - सामकें काणयांनी, कादंबरीत, 
आसता तर्शे बदाम, केशर, बी घालून केल्ल्या दुदाचो पेलो दिवन, फाटी वयल्यान 
हात काडून, तांच्या बॅडरूमांत धाडिल्ली. आवाज करिनासतना ताणें दार उक्तें 
करून, ल्हवूच भितर सरून परत दार घांपिल्लें. खाटी कडेन तें पावलें आनी पळयत 
जाल्यार जॉनाक सुस्त न्हीद लागल्या! 

हातूंत जॉनाची चूक आसत अशें ताका दिसूंकें नाशिल्लें. दीसभर ताका हांगा 
धांव, थंय धांव करून थार नासतना भोंवचें पडिल्लें. गडबडीन जाल्ल्या त्या लग्राक 
घरची कोणच मजत करपाक नाशिल्ल्यान जॉनाक सकाळीं सकाळीं सामानाची 
जमवाजमव करची पडिल्ली. बारांक अभिजीत म्हर्ताचेर, तांचें लग्न जाल्ले. जेवणा 
जालीं आनी सट्ट करून जॉनाच्या बापोल्याक याद जाली. म्हाड्डोळा कुळदेवीक, 
श्रीम्हाळशे, होंबळें दिवपाक गेल्ले कडेन तो पयशांचें पाकीट विसरून आयला. 
पाकिटांत हजार -बाराशीं रुपया आशिल्ले आनी जॉनाक सुसेग घेनासतना गाडी 
काडून म्हाङ्डोळा बच्चें पडिल्लें. ताका परतुपाक तितलो उशीर कित्याक जालो ती 

ताका खबर नासली. पूण जॉनान परत येवन बापोलयाच्या हातांत पयशांचें पाकीट 
दिलें तेन्ना रातचीं इकरा जाल्लीं. थोडेंशें कितें जेवन जॉन माळयेर गेल्लो आनी थंयच 
ताका न्हीद लागिल्ली. सकाळीं उठपाक ताकाय आठ वरां जाल्लीं आनी निर्शेल्ल्या 
जॉनान ताका ताचीच चूक कशी करून दाखयिल्ली. 

मुंबय पावले उपरांत मात ताचीच चूक आशिल्ली खरी. म्हणचे ताची 'चूक' अशें 
न्हय, पूण तें तेदूसा तशेंच घडून आयिल्लें. घरा कडेन पावता म्हणसर ऑफिसांतल्यान 
ताका ताकतिकेचो एक फोन आयिल्लो - सुरेश दुबेचो - “मिसेस नेवरेकर, आसात 
तशें हांगा येयात. तुमकां उर्जेत कितें सांगपाक जाय.” ताणें खूब आक्षेप घेतले, ' 
पूण सुरेश दुबेन सांगलें - सेटलवाड दुबय गेला, त्रिलोकेकर दिल्लीक गेला आनी | 
आपूण हांगा जाळवणदार एकटोच उरला. त्याच दिसा सांजेची फ्लायट घेवन अंजूक 
कोलकात्याक बचें पडिल्ले. 

दोन दिसांनी तें आयलें. मुंबय साडेपांच वरांचेर पावलें. न्हाले, च्या घेतली. 
मार्त्शे आड पडलें. उठलें. रातचें जेवलें आनी मागीर जॉनान आपणाक सर्गा व्हेलें. 
इतलेंय आपणें केलें, पूण आपणाक घोवाचे वेंगेंत इतलें सूख लिपिल्लें आसत हाची 
कल्पनाच नाशिल्ली! 

परत ताचें लक्ष किर्तनकारा कडेन गेलें. बुवा म्हणटालो - 

“हा तर तपस्वी. ब्रह्मचारी. आणि याच्या पासून पुत्रप्राप्ती पाहिजे. आतां 
आली की पंचाईत. देव सुद्धा फार बेरकी असतात बरं. आणि की नाही मंडळी 
हमखास एक उपाय योजना असते - त्याचा तपोभंग करायचा. त्याला मोहपाशांत 
गुरफाटायचा. दिल्या दोन लावण्यवती, मदने रसरसलेल्या, अप्सरा पाठवून त्यांना 
वेष दिला ऋषिकुमारांचा. ऋष्यशुंगांनी त्यांना विचारलं - “कोण हो तुम्ही?” त्यांनी 
सांगिलं- “आम्ही ऋषिकुमार आहोत.' ऋष्यश्रृंगानी विचारलं - ऋषिकुमार? तर 
तुमच्या छातीवर हे काय विलसतं आहे? काय नांव तुमचं? अप्सरा म्हणाल्या - 
'आम्हाला' कमंडलू ऋषिकुमार म्हणतात. तुमच्या मस्तकावर शुंग आहे म्हणून 
तुम्हाला 'शृंगक्रषि' म्हणतात. त्याप्रमाणे आमच्या छातीवर हे कमंडलु आहेत म्हणून 
आम्हाला 'कमंडलु' ऋषिकुमार म्हणतात. 

अंजूच्या तोंडार हांसो आयलो, पूण ताका याद जाली ती दुसरीच- 

दुसरो दीस आयतार आशिल्लो. सकाळची कामां बेगिबेगीन करून ताणें गाडी 
काडिल्ली आनी तें शुभागेर खार गेल्लें. शुभाक आपणें सांगिल्लें, “राती जॉनान 
म्हाका तीन फावटी लागीं घेतलें, आनी दरेक खेपे म्हाका नाकापुरो जालें. शुभा, हे 

बाबतींत तरी म्हाका जाय तसलो घोव मेळ्ळो. आतां आमच्या सभावांचें कशें जुळटा 


तें आनीक तीन म्हयन्यांनी येवन तुका सांगतां.” 


“जावं बाये.' शुभान म्हणिल्लें, “ना जाल्यार आतां तूं परत पुण्याच्यो ट्रिपी 
कोमेस करशीत म्हण म्हाका भंय आशिल्लो." 
आपर्णे म्हणलें, “हे! आतां पुणे जाय कोणाक? म्हाका जॉन आसा तो पुरो. 


| जल्मभर पुरो. तुका सांगून कळचें ना तें. प्रत्यक्ष अणभवच घेवन पळोवपाक जाय. 


म्य तचा 


` राव. तुका सांगतां किते तें. तूं म्हाका पांचशीं रुपया दी आनी हांव तुका जॉन एके 


रातीक दितां. सामकें सातिश्फेत करून तो दरेक खेपे तुका नाकापुरो करना जाल्यार 
तुजे पयशे परत.” 

“चल! तूं आनी तुजो जॉन.” शुभान म्हणले, “आनी म्हजो प्रसाद कितें कमी 
आसा? पूण पळय, अंजू, आमकां बोरीवली वचपाक वेळ जातलो. आतां दुसरे खेपे 
यो आनी सगळें सांग म्हाका." 

“आनी म्हाका पूण खंय टायम आसा?” हवें म्हणलें, “साडेइकरा वरां पासून 
आमकांय शिवाजी मंदीर पावपाक जाय. आमी नाटकाच्यो तिकेटी काडल्यांत.'' 

शुभान विचारलें, “म्हाका फकत इतलेंच सांगपाक इतली पयस गाडी घेवन 
आयलें तूं?” 

“हें म्हणचे कांयच न्हय करता मगो तृं.” हांव म्हणलें, “लग्नांत हाकाय म्हत्व 
आसा. बरें. येता गो हांव. टाटा!” 

दारा कडेन पावतां पावतां आपणें फाटल्यान पळोवन शुभाक सांगले, “जॉन 
म्हाका जाय. हांब ताका कोणाकच दिवचें ना. तरी पूण केन्नाय तुका तो जायच 
म्हण दिसल्यार सांग म्हाका. हांव धाड़ीन ताका. सामको म्हजे मुठींत आसा तो. 
हांव सांगीन तें करता.” 

परत ताचें लक्ष राशीनकुमाराच्या किर्तना कडेन गेलें. बुवा सांगतालो - 

“यज्ञकुंडांत अग्नी धडघडतो आहे. आहुत्या पडताहेत. मंत्रघोष चालला आहे - 

ॐ धामम्‌ ते विश्वभवनमधीश्रतमन्तः समुद्रे... ३ॐ अग्नये स्वाहा। ३ वस्तुभ्यः 
स्वाहा। ॐ अद्भ्यः स्वाहा। प्रसापतये स्वाहा। - आणि जेहत्ते दशरथाचा पुत्रकामेष्टी 
यज्ञ संपन्न होतो आहे.'' 

अंजूक दिसलें - अजून हांगाच आसा हो? हो आडकथा खूब सांगता. ताका 

लागून अशें. न्हय जाल्यारय तांकां एक एक आख्यान पांच दीस ओडून व्हरचें 
पडटा. विद्या सांगतालें - ताच्यो आडकथा खंय मजेदार आसतात. दुसरे खेपे आयलें 

तेन्ना सारकें लक्ष दिवन ताचें किर्तन आयकूंक जाय. आयज लक्ष लागना म्हर्जे. परत _ 
अंजूचे विचार फाटल्या दिसांचेर पावले - | 
जॉनाची आवय ती ताचीच न्हय - म्हजीय आवय - अशें आपणाक दिसलें. | 
मायाचे पयले तारखेक सुमार जॉन आनी हांव, दोगांय पणजे गेल्लीं आनी आईक 
फोर्सान किडनॅप करून मुंबय हाडिल्ली. कितल्या सुखान गेले ते दीस! [ 
पूण तातूंतय जॉनाचें आनी आपलें एक ल्हानशें केस्तांव जाल्ले. आमी दोगांय | 
रातचीं हांतरूणार न्हिदिल्लीं आनी फुडलो प्रोग्राम जावपाचोच आशिल्लो. आपणाक 
ती तारीख घट याद आसा. जूनाची पंदरा तारीख. जॉनान आपणाक सहज म्हणटात | 
तशें सांगिल्लें - “अंजू, फाल्यां आईचो वाडदीस.” हांव उसळ्ळें - “वाडदीस? _ 
फाल्यां?” हांव आड्डलें, “आनी तूं म्हाका आतां रातर्चे सांगता?” जॉन म्हाका 
हात लावपाक सोदी, पूण हांवें तो फाफडून उडयलो. “आफुडनाका तूं म्हाका.” 
हांवें म्हणले, ““पयर-काल-येदोळ पसून, तुवें सांगल्यार हांव कितेंय तिका प्रेझेंट _ 
हाडचें नाशिल्लें? आतां हांवें सादें बर्थडे कार्ड पसून हाडलें ना.” जॉनान म्हणलें, | 
“पूण हांवें हाडलां न्हय? हांवें ताचेर आमची दोगांयर्चीय नांवां घालून दवरल्यांत. 
तुवें एक- हांबें दुसरें कार्ड हाडल्यार तें बरें दिसत? तशेंच प्रेझेंटय हांवें हाडलां. 
आमर्ची दोगांयचींय नांवां आसात ताचेर.” केक? केकय जॉनान हाडून दवरिल्लो. 
पूण सकाळ मेरेन आपणे ताका आपल्या आंगाक हात लावपाक दिलो ना. सकाळीं 
आईक जॉनान हाडिल्लो फुलांचो तुरो दिलो. बर्थडे कार्ड दिलें. पुस्तकां प्रेझेंट म्हण 
दिलीं, पूण केक सामको ल्हान हाडलो म्हण मागीर हांव जॉनाक खूब उलयलें. बरें 
धर्वेफुल्ल आयसिंग घालून, ताचेर हॅपी बर्थ डे म्हण तांबडी पाचवीं अक्षरां, फुलां बी 
आशिल्ले केक हाडूंक जाय आसलो म्हण हांव ताचेर खूब रागार जाल्ले, पूण सांजे 
आईन म्हाकाच पिशें केलें. आमी दोगी - आई आनी हांव - आशिल्लीं. आईन | 
विचारलें, “केक ल्हान हाडलो म्हण तूं जनाक उलयलें खंय? अंजू, ताणें मुद्दामच 
केक आयज ल्हान हाडलो. फाल्यां मोटो केक हाडटलो तो.” “फाल्यां?” हांवें 
विचारिल्लें आनी सट्ट करून म्हाका याद जाल्ली. सतरा जून. म्हजोय वाडदीस! 
म्हज्या चेच्या वयल्यान जॉन फाल्यां केक कित्याक हाडटलो तें म्हज्या लक्षांत - 
आयलां हें आईक कळ्ळें. “हय, अंजू.” आईन म्हणलें, हांव तुजे परस एकाच 
दिसान व्हडलें. हांव जून सोळा तारखेक जल्मलें आनी तूं सतरां.” रघूगेर हांव 
आशिल्ले तेन्ना रघूचो, म्हजो, आमचो कोणाचोच, वाडदीस आमी मनयनासली. : 
लोकांचें लक्ष लागचें, तांच्या दोळ्यार आयिल्ली झेम पयस करची म्हण . 

| राशीनकरबुवान गजर कोमेस केलो आनी अंजूक ताचे कडेन लक्ष दिवचेंच पडलें. 
ठी निमाणो 'पावर्तीपते हर हर महादेव” घाले उपरांत बुवान परत आख्यान चालू केलें. 


“आणि की नाही महाराज! दशरथ राजाला कळून आलं की कौशल्याला दिवस 


गेले आहेत. आपली लाडकी पट्टराणी - कौशल्या गर्भवती आहे हे समजताच त्याचा 


आनंद गगनांत मावेना. सीताकांत स्मरण जय जय राम! इकडे कौशल्या राणीच्या 
तोंडावरील, देहावरील तेज शरहतंतील शुक्लेंदुबत कला कलानी दिवसेंदिवस वाढत 

भामटो! अंजूच्या मनांत आयलें, “अंगावरील तेज' म्हणटात आसतना पोटा 
वयल्यान हात भोंवडायता. फुडल्यान गुरवार पोट वाडत आशिल्ले भशेन, पोट मोटें 
जायत गेल्ले भशेन दाखयता. आपलीं तर तो फकाणां करना मूं? 

“एक महिना, दोन महिने, तीन-चार-पांच महिने झाले. दशरथ राजाला काळजी 
लागली तर कौशल्या राणी कुठं जायला पावलं टाकू लागली तर राजा म्हणती - हां! 
हां! जरा जपून!' मंडळी हो, आज आपण इथेच थांबूया आणि गर्भवती कौशल्या 
राणीला जरा विश्रांती देऊया.” 

भामटोच! अंजूची खात्री जाली. आपणाक पांच म्हयने गेल्यात हें ताका कळ्ळां. 

“आतां राहिलेला कथाभाग मी आपल्याला उद्या ऐकवीन. तेव्हा आपण सर्वांनी 
तो श्रवण करायला उद्या याच वेळी याच ठिकाणी यावे. मधुर मनोरंजन आणि 
पुण्यसंचयन आपलं एकाच वेळी होईल. तेवढीच आहे. महाराजा, रामकथामृताची 

श्रीराम त्वदनेक चित्रचरितप्रोद्धाम कीर्ति श्रुति प्रागल्भदवधूत मुर्ध्नि 
सकलत्रैलोक्यलोकेडूपियम्‌। 

अश्रोतां कणिनस्तदेदमुचितम्‌ नोचेदहिस्वामिना। 

व्याधूने शिरासि व्क भू: व्क गिरयः व्कामी दिशामीश्वराः।। 

कवी म्हणतो - बरं झालं शेषाला देवानं कान दिले नाहीत. दिले असते आणि 
रामकथा त्याने श्रवण केली असती तर तो आनंदानं डोलायला लागला असता आणि 
त्यानं मस्तकावर धारण केलेली पृथ्वी गडगडून सगळा हाहाकार माजला असता. 
तेव्हा आपण पुन्हा एकदा रामनामाचा गरज करुया आणि आजचं व्याख्यान पुरं 
करुया. रघुपति राघव राजाराम। पतित पावन सीताराम।। अहो! तुम्ही म्हटलेलं मला 
इथंसुद्धा नाही ऐकूं येत नाहीं. मग रामराजानं तिथं ते कसं ऐकू येईल? मोट्यानं म्हणा 
रघुपति राघव राजाराम। पतित पावन सीताराम।।'' 

आरती, तीर्थप्रसाद, बी करून, आपणें आयज कितेंय बरें केलां म्हण समाधानान 
अंजू जपून पावलां घालीत घरा गेलें. 


ओबेरॉय हॉटेलांत सुमार दोनशीं लोकां मुखार सेटलवाड जेवणा उपरांत दिवपाचें 
भाशण करतालो- | 

“मित्रानु! पयर ब्रॅबोर्न स्टेडियमाच्या लॉनाचेर जाल्लो कॅगाचो इनामां वांटप 
सुवाळो आमच्या फेनिक्स-ट्रायंफाचे कारकिरदीतलो मोटो म्हत्वाचो दीस म्हणल्यार ' 
जाता.” जायरातींत जगांत सामके नवे आशिल्ले एके चलयेन बापायच्या कानांत _ 
प्रस्न केलो, “कॅग म्हणचे किते?”' 

बापायन ल्हव आवाजांत चलयेक सांगले, “कॅग. सी. ए. जी. कम्युनिकेशन 
आर्टस्‌ गिल्ड”. 

“एकुणीसशीं एक्याण्णव हें वर्स फेनिक्स-ट्रायंफा कंपनीक खूब बरें गेलें. ह्यो 
दोनूय कंपन्यो एकुणीसशीं णव्वद वर्सांच्या जानेवारी म्हयन्यांत एक जाल्ल्यो आनी | 
तिचो अकावंटसाचो आंकडो दोनूय कंपन्यांच्या अकावंटसांची बेरीज जाल्ल्यान 
एकदम वाडलो. एकठांय जाले उपरांतय ह्या दोन वर्सांत तो वाडतच आसा. तुमी 
सगळेच जा"! ह! अँड वर्ल्डांत नंबर एक पांवड्याचेर आसा तें म्हणचे हिंदुस्थान- 
थाँपसन. तांची फकत हिंदुस्थानांतली बिलींम्स दोनशीं कोर्टीचेर पावल्यांत. नंबर दोन 
लिंटास. तांची बिलींम्स एकशें पंच्यायशीं कोटी. नंबर तीन मुद्रा-ई.डी.बी., निडम. 
एकशें धा कोटी करतां करतां, ओग्लीवी अँण्ड मेथर, उल्का, आर, के स्वामी, 
त्रिकायाग्रे आनी हेर. उल्कार्ची बिलींम्स बावन कोरटींचेर आसात. ते स नंबराचेर 
आसात. आसात न्हय आशिल्ले. हांव गर्वान आनीक खोशयेन सांगूंक शकतां, | 
फेनिक्स-ट्रायंफाची बिलींम्स फाटल्या वर्सा अखेर, चवपन कोटी रुपया जाल्यांत 
आनी उल्काक फार्टी उडोवन, अँड वल्डांत आमी नंबर स चेर पावल्यात.' 

ताळ्यांचो कडकडाट जालो आनी सेटलवाडाक दोन मिणटां ओगी रावचें पडलें. | 

सेटलवाडान परत उलोवपाक सुरवत केली - “आतां एकुणीसर्शी ब्याण्णव वर्स . 
उजवाडलां आनी आमचें नांव आनी किर्तय फांकल्या. अंदूं केंगान आनी अँड . 
क्लबान आमच्या फेट्यांत मानाचे शिरपेच खोयले. आमकां अंदूं केंगाचीं पांच 
आनी अँड क्लबाचीं चार इनामां मेळ्ळ्यांत. केंगाच्या पांच इनामांनी आमकां ग्रूप 
चार आनी इंडिन्हिज्युअल एक - अशीं इनामां मेळ्ळ्यांत तीं म्हणचे - बेस्ट प्रेस . 

कँपेन ऑफ द इयर; बेस्ट टीव्ही कमर्शियल ओव्हर फिफ्टीन सेकंड्स; द सेम अंडर 
फिफ्टीन सेकंड्स आनी द बेस्ट सिंग प्रेस अण्ड इंडिग्हिज्युअल इनाम कोणाकूय 
एकट्याकच मेळपाचें - ज्या इनामा खातीर जीव पसून घाण दवरपाक अँडपर्सन्स 
तयार आसतात, तें म्हणचे आर्ट डायरेक्टर ऑफ द इयर. हें मानाचें इनाम पटकावपी 
बहाद्दर आमचेच कंपनीत आसात आनी ताचें नांव हांव सांगतां - आयकात - 
मिस्टर जनार्दन गौरीश नेवरेंकार!'” 

परत ताळयांचो कडकडाट जालो आनी पोल्यार तांबसाण आयिल्लो जना हात 
जोडून उबो रावलो. 

सेटलवाड फुडें उलोवपाक लागलो - “हेच भशेन टर्फक्लबाच्या समारंभांत 
आमकां - कंपनीक - चार इनामां मेळ्ळी. आमच्या जायरातींक लागून “पारिजात' 
साबणाची विक्री पोरूं वर्स अखेर मेरेन वीस पटींनी वाडली आनी तो साबण करपी 
नीलिमा सोप्स अँण्ड डिटजँट्स' हे कंपनीन आमकां एक भांगराचो मेमेंटो दिला. 
अँड क्लबाच्या इनामांक केंगाच्या इनामा परस म्हत्व चड आसता अशें सगळ्या 
अकावंट्सांक दिसता. अँड क्लब वर्साक सत्तर इनामां जाहीर करता आनी तातूंतलीं 
मानाची चार इनामां आमकां मेळळ्यांत- हें हांवें सांगलेंच. हाचो परिणाम अंदूंच्या 
आमच्या कॅपिटलायज्ड बिलींम्सांचेर दिसून येतलो हें उगड आसा. ह्या चलता त्या 
वर्स अखेर मेरेन फेनिक्स-ट्रायंफ कंपनी स नंबरा वयल्यान पांच नंबराचेर पावतली 
अशी म्हाका आस्त आसा.” 

जमिल्ल्या लोकांनी नेटान ताळयो वाजयल्यो. हॉटेलाच्या वेटरांनी दरेक 
पावण्याच्या हातांत एकेक शँपेन ग्लास दिलो आनी आतां चार-पांच वेटर ह्या ग्लासांत 
शॅपेन ओतीत भोंबताले. 

“लेडीस अँण्ड जंटलमन-'' सेटलवाड उलोवंक लागलो, “प्रस्न असो पडटा, 
ही सगळी उदरगत जाली ती कोणाक लागून? हांव फेनिक्स-ट्रायंफाचो अकावंट्स 
डायरेक्टर. म्हाका लागून? लेडीस अँण्ड जंटलमन, नॉट मी! आय बो आवट 
ग्रेसफुली. तर कोणाक लागून जायत? शेरशेला फामर्ड लूक फॉर द वुमन! हातूंत खंय 
जाल्यार एक बायलमनीस आसा लेडीस अण्ड जंटलमन - लेट मी प्रेझेंट द वुमन टू 
यू. मिसेस अंजनी जनार्दन नेवरेंकार!'' 

नेटान ताळयांचो पावस घालून लोकांनी अंजूक मानमरातब दिलो. आपले विशं 
आतां सेटलवाड उलयतालो हाचो अदमास आसूनय अंजू गोंदळ्ळें. लजलें, पूण 
उठलें ना. बशिल्ले कडेनच हात जोडून ताणें लोकांक धन्यवाद दिले. 

कोण एकलो ल्हवूच शँपेनाचो ग्लास तोंडाक लायता हें पळोवन, सेटलवाडान | 
म्हणलें, “जस्ट अ कपल ऑफ मिनीट्स मोअर, लेडीस अँण्ड जंटलमन, आय 
शाल रेज द टोस्ट सून. अंजून - अंजनीन - आमच्यो दोनूय कंपन्यो, फेनिक्स आनी 
ट्रायंफ, अमेलगेमेट केल्यो. शी इज द डायनामिक फोर्स देंट ड्रोव्ह फेनिक्स-ट्रायंफ 
टू सक्सेस. इनाम जिखून मिस्टर नेवरेंकारान स्वतार्चेच न्हय, कंपनीचेंय नांव वयर | 
काडलें आनी इतलेंच करून तो ओगी रावलो ना. अंजूचें - आपले बायलेचें - | 
मिसेस नेवरेंकाराचें पोटय ताणें वयर काडलें आनी तीन ते चार म्हयन्यांनी आमच्यांत _ 
एक ल्हान नेवरेंकर येतलो. लेडीस अण्ड जंटलमन, हांव आतां टोस्ट वयर काडटां ._ 
तें नेवरेंकार कुटुंबाक. टू द हेल्थ ऑफ मिस्टर, मिसेस, अँण्ड द लिटल नेवरेंकार!” 


फेनिक्स-ट्रायंफ झपाट्यान वयर सरपाक खर्‍यांनीच अंजू कारण जावन आशिल्ले. 
सुरबातीक, तें फेनिक्सांत आशिल्लें तेन्ना ताका - फेनिक्साक एक ल्हानशें इनाम . 
मेळिल्लें. ताणें ट्रायंफांत गेले उपरांत ट्रायंफाक एक इनाम मेळळें, पूण फेनिक्साक 
कसलेंच इनाम मेळूंक ना. फेनिक्स ट्रायंफ एक जाली आनी अंजुच्या कर्तृत्वाचो 
खरो प्रभाव ताका दाखोवपाक मेळ्ळो. हें आपर्शी अचकीत तिचे होंटयेंत पडलें ना. 
ताचे फाटल्यान ताचे अखंड कश्ट आशिल्ले. पांच वर्सा मेरेन अंजू ऑड क्लब 
ऑफ बाँबेन काडिल्ल्या दरेका कोर्साक वतालें. दरेका व्याख्यानाक, सेमिनाराक, 
वर्कशॉपाक वतालें. सेंट झेवियर्स कॉलेजीन काडिल्ल्या सांजेच्या अॅडव्हरटायझिंग 
जालेंच, पूण कंप्युटर क्लासीक पसून वतालें. ताणें वाचपाचीं नेमाळीं, फिल्म मेंग्स 
न्हय. ए अँड एम, सोलस, अँड वर्ल्ड, कम्युनिकेशन आर्टस्‌, थीम, ग्राफिक्स, बी 
तसली. ताणें कादंबर्‍्यो वाचल्योच नात. ताचे लायब्ररीत आशिल्लीं पुस्तकां म्हणचे 
ऑड क्लबान काडिल्लें. “'अँडव्हरटायझिंग वर्कस्‌', 'द ब्लॅक बूक', सुब्रोतो सेन 
गुप्ताचें “बॅण्ड पोझिशनिंग', बीं तसलीं. हे ताचे तपश्चर्येचो खरो लाव ताका अँड 
बिझनेसांतल्या ताच्या निमण्या दोन वर्सांत मेळ्ळो. अंजूक पयशांचे दृश्टीन लाव 
जालोच - ताचो निमाणो पगार वर्साक दोन लाख वीस हजार रुपया आनी पर्कस्‌ । 
असो आशिल्लो. पूण ताका 'आपणें करून दाखयलें' म्हण जें समाधान आनी आनंद | 
मेळ्ळो ताचे फुडे ताका दुसरें कितेंय जें मेळळें ताचें म्हत्व दिसनाशिल्लें. 

थोडे दीस ताचे त्रासात गेले खरे, पूण ताच्या हातांत पयशे आयले बराबर ताणें । 
आपली स्वताची एक मोटार घेतली. आम्मान ताचे दास्तन जाल्ले पयशे दिले ते ताणें 

परत आनी जपून दवरले नात. खर्च केले. पयशे गांठीचेर गांठ बांदून तांचो पोटलो 
करपा खातीर जोडप न्हय. पयशांचो खरो उपेग म्हणचे ते खर्च करून आपणाक 


_ जाय आशिल्ले तें घेवपाचें, जाय आशिल्ले तें करपाचें - हें तत्व एका अरबा कडेन 


उलयतना ताच्या लक्षांत आयिल्लें. तो अरब दरेक खेपेक येतना एक नवी करकरीत 
मोटार हाडटा हें पळोवन ताणें ताका विचारिल्लें, “अशे पयशे खर्च करता आसतना 
तुज्या फुडाराचो विचार येवन तुका भंय दिसना?'' ताची जाप आयकून ताका हांसोय 
आयलो आनी आपल्या मनांत आशिल्ले तें कितें करपाचो धीरय आयलो. ताणें 
म्हणिल्लें, “पैसा पैसा क्या चीज है? वह मैलेका माफक है। कितना बी साफ कर 
दो, फिर जमा हो जाता है।” 

अंजून एक मारूती मोटार घेतली आनी मेकळो सांपडटा त्या दरेक शेनवारा तें 
पुण्याक वचूंक लागलें. अंजूच्या उज्वल कर्तृत्वाक दिश्ट लागनये म्हण ताका हें एक 
गालबोट लागलें. 


रांदचेकुडींत, दारा फाटले वटेन, निर्णयसागर कॅलेंडर लायिल्लें. अंजून निर्णयसागर 
कॅलेंडरा कडेन पळयलें. तें इंग्लीश कॅलेंडर पळोवन जीण काडटालें - ऑफिसाक 
बतालें, अपॉयंटमेंट घेतालें, दितालें - दीस वताले, पूण हो पंचांगांतलो म्हयनो 
कसलो. हो ताका विचार करपाची व्हडलीशी गरज पडनाशिल्ली. गोंयां आसतना 
मात ताका आमच्या म्हयनो तिर्थीचें कळटालें - श्रावण शुद्ध पंचमी - नागपंचम; चैत्र 
शुद्ध नम-रामनम; भाद्रपदांत चवथ; आश्विन अमास म्हणचे दिवाळी आनी माघांत 
पुनवेक - - मंगेशी माघ पौर्णिमा! व्हडलो रथ! आबा आसपासून ताणें एकूय माघ 
पुनव चुकोवंक नाशिल्ली आनी अंजूय ताचे बराबर मंगेर्शी वतालें. मुंबय मात ताका 
आमचे कसलेच उत्सव करपाचो योग येवंक नाशिल्लो. नागपंचमीक नाल्लाचें चून 
घालून केल्ल्यो, हळडी पानांतल्यो पातोळ्यो नात आनी दिवाळेक तेल लावन न्हावप 
जा. रघूगेर मात्सो पूण ह्या परबांचो वास आसतालो, पृण तें वेगळें स्वतंत्र रावत सावन 
फकत काम, काम, काम. शिकप, शिकप, शिकप. आयतार एक कळटालो - वाज 
येवपाचो दीस. हेर सगळे दीस सारकेच. 

अंजून परत निर्णसागराचेर पळयलें - माघ कृष्ण तृतिया. म्हणचे माघ पौर्णिमा 
केन्ना जाली? 18 फेब्रुवारी 1992. मंगेश! महारुद्रा! राख सायबा! रागार जावं 
नाका. पावलें ना खरें. म्हाकाय राख आनी ह्या म्हज्या पोटांत आशिल्ल्या म्हज्या 

गर्भाकय राख. आयज स म्हयने जाले ताका. तुर्वे ताका जल्माक घाले उपरांत 
विसरनासतना तुज्या पांयां कडेन हांव ताका घेवन येतां. 

तें विचार करूंक लागलें. थोड्याच दिसांनी शिवरात्र. थंडी कमी जावपाक 
लागतली आनी सालांत फोन वाजपाक लागलो. आवाज बंद जालो. जॉनान कॉल 
घेतलो दिसता. 

अंजू,” रांदचेकुडींत येवन जनान म्हणले, “आईलो फोन आयिल्लो. आई 
फाल्यांच सकाळचे फ्लायटीर हांगा येता खंय." 

“बरें जालें.” अंजून म्हणलें, “पूण अशें अचकीतर्शे? आईन कित्याक म्हण 
कितेंय सांगलां?'' 


“ना.” जनान म्हणले, “हवे विचारलें तिका, पूण तिणें फोनच सकयल दवरलो.” 


आई आयले उपरांत आपूण कित्याक आयिल्लें तें आईन लिपयलें ना. 

“अंजू,” जना नासो पळोवन आईन म्हणलें, “हांव तुका गोंयां व्हपाक आयलां.'” 

“अशे कितें आई?” अंजून विचारलें, “मदींचशें?' 

“मर्दीच न्हय.'' आईन म्हणलें, “तुका हांवें आतांच सांबाळूंक जाय, अंजू. पळय 
सवो म्हयनो लागलो तुका. तुका जना कडल्यान हांवें पयस दवरूक जाय.” 

अंजू हांसलें, “ना, आई.” तिणें म्हणले, “तांकां समज बरो आसा. ते त्रास 
करिनात म्हाका.” 

“मात्शें! केन्नाय पूण! न्हय?” आईन विचारलें. 

अंजू लजलें आनी ताणें तकली सकयल घाली. 

“हे दादले असलेच!” आईन म्हणले, “म्हाका अणभव आसा तांचो. ना, ना. 
कांय करिना. बेठेंच तें. म्हणटात आसतना काम करून वतात. आतां येद्या वेळार तें 
साप्प बरें न्हय. अंजू, आमी गोंयां या." 

'पूण, आई.” अंजून म्हणले, “आमकां तो रेहाना हावसिंग सोसायटीचो अकावंट 
सामको मेळटा कसो जाला. म्हाका अर्शाद अहमदाक एक फोन कर म्हणटालो 
आडी - बॉस म्हजो. गरज पडल्यार ताका घरा कडेन वचून मेळ म्हणटालो. येन्ना 
हांवें गोंयां गेल्यार - 


पूण आई कशेंच आयकना जाली. अंजून म्हणलें, “आतां गेल्यार येवप केन्ना? 


विमानार खंय पोट मोटें आशिल्ल्या गुरवार बायलांक घेवपाक कुस्तार करतात.” 


पूण आईन स्पश्ट सांगलें - “आतां गेल्यार, येन्ना येवप ना. येवप तें बाबुल्याक + 


घेवनच. पणजेच इंग्लंड-रिटर्नड बायलांचे दोतोर आसात. लायिंग-इन हॉस्पिटलां 

आसात. आपूण आसां. कांयच भियेवपाची गरज ना. ते भायर म्हयनोभरयान अंजूक 
फुलां माळपाक जाय. तेंय यथासांग करया.' 

“पूण आई,” अंजून म्हणलें, “तें सगळें कित्याक गे? फुलां माळप बी? ह्या 
दिसांनी कोणूय करिनात तें आनी केलेंच जाल्यार म्हज्या कुळारच्या लोकांनी करपाचें 
तें. तुरवे न्हय.'” 

“तुज्या कुळारा - मडगांवां - आसा कोण?” आईन विचारलें, “अरुण एक 
आसा - भाव तुजो. तुजी खबर पूण घेवपाक आयला तो केन्नाय? म्हाका आई 
म्हणटा न्हय तूं? तुजे आईनच तुका फुलां माळळी म्हण समज.” 

अंजू आई बराबर गोंयां गेलें, पूण ताका फुलां माळप बी मात आईगेर जालें ना. 
मड़गांवां सावन अरूण आयलो. आपाणाक - उषाक - कोणाकच अंजूच्या लग्नाक 

' आपयलें ना म्हण ताणें खूब शीण काडलो आनी अंजूक फुलां माळ्ळीं तीं मडगांवां 
- ताच्याच पयलींच्या घरांत - कुळारा. अंजूचें वजें तांचेर पडचें ना म्हण खात्री जाले 
उपरांतच बी जायत, पूण ताची उषा व्हनी सामकी बदलिल्ली. तिची उतरां कसलीं 
म्होंवी! यो बस करप कितलें मोगाचें! ओ हो हो हो! सांगेंच्यान, भाटी सावन, मुरगांव 
सावन, पणजे सावन कितले लोक आयले! अंजूक मणभर फुलां माळ्ळीं, दोन मण 
मिठाय खावपाक लायली, पन्नास हजार रुपयांची ताका केळवण आयली! निदान 
हङ्डें भरून आयिल्ल्या अंजूक तरी तशें दिसलें. त्या सगळ्यांचे मोल हजारांनी 
करपाचें न्हय - लाखांनी! 


कवळ्यां शांतादुर्गेच्या देवळांत राशीनकरबुवा किर्तन करतालो. हे किर्तनकारबुवा 
मोटे वस्ताद. ज्या देवळांत तांचें कीर्तन आसता, त्या देवतांचीच ते स्तुती करतात - 
तांची खुशामत करतात - तांचे वटेन परत परत तळहात पसरून तांचें नांव काडटात. 
लोकां खातीर तांका गाराणें घालतात. 

राशीनकरबुवानय शांतादुर्गेचो उदो उदो घाल्लो - 

““सर्वमंगल मांगल्ये शिवे सर्वार्थ साधिके। 

शरण्ये त्र्यंबके गौरी शांतादुर्गे नमोस्तुते।। 

जय जगदंब उदयोस्तु.'' 

पूर्वरंग केन्नाच जाल्लो आनी आख्यान येदोळ कोमेस जाल्ले. बुवान आख्यान 
रुक्मिणी स्वयंबराचें लायिल्लें. बुवाक आख्यान आठ दीस ओडून व्हरपाचें 

आशिल्ल्यान ताणें रुक्मिणी जल्माक आयली ताचे पयलींच्यान आख्यानाक सुरवात 
केली. 

“आणि राजा रुक्मीक वाट पाहतो आहे. तो अस्वस्थ झाला आहे. म्हणतो 
आहे - “आणि किती दिवस वाट पाहायची?” पूण, महाराज, प्रत्येक गोष्टीस तेवढाच 


PO SI ककत 


वेळ लागतो. आज बीं पेरलं - उद्यां तुम्हाला पीक मिळणार नाहीं. मध्यंतरी तेवढे | 
दिवस गेलेच पाहिजेत. दिवस गेले - रात्री गेल्या - नऊ मास नऊ दिवस पूर्ण | 


झाले - आणि जेहेत्ते 'तो' दिवस आला. रोहिणी राणीच्या पोटांत दुखायला लागलं. 
पारिचारिका पळताहेत - हें ठीक आहे ना? ते ठीक आहे ना? आणखी काय 


तयार पाहिजे? राणीला वेणा यायला लागल्या. प्रसूतिसमय जवळ आला. आम्हाला 


पुरुषांना प्रसूतिवेदना काय समजणार? 'वंध्या' हा कुत्सित शब्द काढून, पुरुष: 


असा शब्द घातला तर तो चपखल बसेल. पुरुषः जानाति गुर्वी प्रसववेदनाम्‌। त्या | 


जीवघेण्या प्रसूतीच्या वेदना कशा आसतात ते पुरुषाला काय ठाऊक? बाळंतपण 
म्हणजे बायकांचा पुनर्जन्म. पण, महाराजा, देवी शांतादुर्गेची कृपा असेल तर सर्व 
काही ठीक होतं. ती देते. तुम्ही घ्या. अनंतहस्ते कमलवराने देता किती घेशील दो 


| 
5 
हे 
h 


करांनी? महाराजा. राणीवर त्या आई जगदंबेची, शांतादुर्गेची, पूर्ण कृपा होती. राणी | 
प्रसूत होते आहे - होते आहे - झाली! सुखेनैव प्रसूत झाली. मूल आडवं आलं | 


नाही. शल्यविशारदाला बोलावून कापाकापी करावी लागली नाही - काहीं नाही. 


सहजासहजी - सुखनैव - प्रसूत झाली. काय झालं? बाळाला जरा इकडे आणा. | 
जरा फिरवा. पाय आमच्या बाजूला करा. आम्ही पण पाहतो. हां! मुलगी! कन्यारत्न | 
झालं! आनंदी आनंद झाला. राजानं साखर वाटली. बर्फी वाटली. मिठाई वाटली - | 
म्हैसूरपाक, सोनपापडी, बदामी हलवा, सुतरफेणी, अहाहाहा! जिभेवर अपूर्व गोडी! | 
लोकांना पण बहुत आनंद झाला. आनंदांत तें गाऊं-नाचूं लागले! गल्ली बोळांत, | 


राजरस्त्यावर, हायवेवर - त्या काळी सुद्धा हायवे होते. बरं का मंडळी. सगळी कडेन 
आनंद आनंद! आनंदी आनंद!” 


तीन म्हयने जातकच, अंजूक आनी प्रियाक घेवन जना विमानान मुंबय गेलो. 


चलयेक हरशीं नांवा खूब दवरिल्लीं. सेटलवाडान फोन लावन सांगिल्लें, ताणें | 
खंय लंडन फोन लावन एका फामाद इंग्लीश अस्ट्रॉलोजरा कडेन चलयेक नांव कसलें ' 
दवरचें म्हण विचारिल्लें. ताणें ताचें गणीत करून सांगिल्लें, एनी इंडियन गर्ल नेम | 

बिगिनिंग विथ द लेटर “पी'. आईन ताका नेहा म्हूण नांव सुचयिल्लें, पूण अरूणान 
सांगलें - अंजूच्या आनी ताचे आवयचें नांव 'प्रेमा' आशिल्लें. तातूंतच मात्सो फरक 
करून नांव दवरचें आनी जल्मा येतना नांव नाशिल्लें चली “प्रिया जनार्दन नेवरेंकार' 
जालें. 
सांजेचीं जेवणां बी जाल्लीं. जेवण म्हणचे अंजूचें आनी जनाचें. प्रियाचें जावंक 
नाशिल्लें. प्रियान रडपाक लागचे पयलीं ताका दूद दिवपाक जाय म्हण अंजू ताका 
घेवन बसपाक जागो सोदूंक लागलें. '“आशिर्वादा'क कितल्योश्योच कुडी. दोन कुर्डी 
मदल्यान एका अशी वाटेक तीं 'खिंड' म्हणटाली. अंजू खिंडींतल्यान फुडें गेलें. ते 
कुडींत एके वटेन बाग आशिल्ली आनी थंय मोगरे फुलांचो मंद परमळ नाका कडेन 
खेळटालो. अंजून खाटीर पांय वयर घेवन मांडी घाली आनी पोलको वयर करून 
ताणें प्रियाक दुदाक घेतलें. 
“हांगा येवन बसलां तर तूं?'' जनान भितर येत विचारलें, “हांव तुका सोदीत 
सगळें जग भोंबन आयलो." 
“जग?” अंजून हांसून विचारलें, “लंडन, पेकिंग, टोकियो, बी सगळें?" 
“चल.” जनान अंजूसरी हांतरूणार बसत म्हणलें, “म्हाका तिडावप म्हणचे तुजो 
एक खेळ जावन बसला. कितें करता तर तूं?" 
अंजू प्रियाक दुदाक मांडयेर घेवन बशिल्लें. पांय वयर पलंगाचेर घेवन ताणें मांडी 
घाल्ली आनी हातांनी सांबाळीत प्रियाक ताणें पदरा पोंदां घेतिल्लें. आवयचें मोव 
हुनहुनीत वेंगेंत प्रिया मर्दीच 'चूकचूक' आवाज काडीत, चिंवेंतळें दूद पियेतालें. 
“हांव?'' अंजून घोवाच्या प्रस्नाक जाप दिली. “हांव कांयच करिना. ओगी 
बसलां पूण प्रियाच हांगा कितेंशें करता.' 
“तुमकां न्हय त्या वेळार न्हय तें करीन दिसता.” जनान वाजेवन म्हणले, “घा 
“जातलींच.'' अंजून म्हणले, “आयज न्हय. सदांच जाता तीं. णव जाले उपरांत 
घा जातात.'' 
“चल.” जनान म्हणले, “सदांच तुर्जी फकांडां. जालें ना तुमचें? अजून कितलो 
वेळ आसा तर तुमकां?” 
“'कित्याक विचारता तूं?'' अजून ताका तिडावपाक विचारलें. 
''कित्याक म्हण खबर ना तर तुका?” जनान पासियेंस काबार जाल्ले भशेन 
विचारलें. 

“प्रिया, आयकलें मगो?'' अंजून पदर मात्सो कुशीन काडून प्रियाक विचारलें, 
“'कळ्ळें तुका कित्याक तें?” आयकले भशेन करून अंजून मान वयर केली. 

“ताका कांयच कळूंक ना खंय.” अंजून जनाक सांगलें. “तुर्वे तुर्जे तोंड उक्ते | 
करून सांगना जाल्यार तुज्या मनांतर्ले आमकां कर्शे कळटर्ले?” 

पदर कुशीन गेले बराबर प्रियानच आपलें काम थांबोवन वयर पळ्यलें आनी 
बापाय वटेन नदर वळयली. ताचें इल्लेंशें नाजूक गुलाबी तोंड पळोवन जनाक कितेशे _ 
जालें. 

“एय!” ताणें म्हणले, “प्रियाक मार्त्शे दी गो म्हजे कडेन.” 

“तुका नेणट्या भुरम्याक धरपाक कव्ठ्टा?” अंजून विचारलें, “तूं ताका सकयल 

तरीकय जनाची आंबडेल्ली नदर प्रियाच्या तोंडार थीर जाल्ली पळोवन अंजून 
विचारलें, “कित्याक जाय तर तें तुका?” 

“म्हाका?” जनान आपली मायेमोगान भिजिल्ली नदर प्रियाच्या तोंडार सावन 
हालयनासतना म्हणले, ““कित्याक? दी गो. म्हाका प्रियाक म्हज्या हड्ड्या कडेन 
दामून मोग करीन दिसता.'' 

“म्हाका दिसलें तूं येदो वेळ जगभर सोदी तें म्हाकाच मोग करपा खातीर.” अंजून 
पोले फुगोवन म्हणले, “तुका जाय आशिल्ले तें प्रिया. म्हणटकच हांव उरलें तर!” 

““पाडपडिल्ल्या, तूं म्हाका जाय तें भरपूर जाणा.'” जनान म्हणले, “म्हाका तूंय 
जाय आनी प्रियाय जाय. म्हाका तुमकां एकएकटेकच वेंगेंत घेवन चिड्डीन दिसता.” 

“हीं पळय आमी दोगांय हांगा आसात.” अंजून म्हणें, ““एकएकट्याकच 
नाका. आमकां दोगांकय एकेच फावर्टी वेंगेंत घे.” 

अंजून आनीक एक फावट सांगपाची जनान वाट पळयली ना. तो हांतरूणाचेर 
मात्सो फुडें सरकून अंजूक चिप्प तेंकून बसलो आनी दोगांकय - अंजूक आनी 
अंजूच्या गोपांत आशिल्ल्या प्रियाक - ताणें घट्ट वेंग मारली, आंबुळळी - 
चिड्डिली. मोगान भरिल्लो ताचो गरम उस्वास अंजूच्या काना कडेन खेळ्ळो आनी 
अंजूक दिसलें - हांगा प्रिया ना. जनाय ना आनी अंजूय ना. मायेमोगाचे भरतेर एक - 
खूब मोटें लहार आयलें आनी तें कोसळटा आसतना ताच्या घोग्या सकयल विरगळून 
तीं तिनूय साकरेचीं बावली नाच्च जालीं. 

स. एच. रत्नाकर राव हे कोंकणीतले अक नामनेचे 
साहित्यीक. अजनी ही तांची पयली कादंबरी. 


अंजनीतलां पात्रा, तांतुतलें समाजमन, वैचारीक 


समतोल आनी कादबरीचो आशय वीस वर्सा उपरांत 


आयजय जीवो आसा, समकालीन आसा. 


स. एच रत्नाकर राव हांचे लेखणेचें हें खाशेलेंपण. 


